



ئېلېكترونلۇق كىتاب ئىشلىگۈچى: يانغىن ئېلېكترونلۇق كىتابلىرى گۇرۇپپىسى

## ھاراملو

## (پوۋېست)

## ئايشەم ئىسمايىل تەبەسسۇم

- ھۇ بېشىڭنى يەيدىغان مەرەزلەر! تاخ دېدىم جوھوتلار!... زۇۋانى تويمىدىغان ئۆلمىگۈرلەرنى قارا، ھامماچاڭنىڭ ئايۋىنىغا كىرگەندەك بىزەپ قىلىشىنى سەيلەرنى ھۇ بالا تەگكۈرلەر...

ئاۋۇ ئاغزىنى بولۇشىغا بۇزۇپ ئەسكى تىراكتۇردەك تاراڭشىۋاتقان، ھەر قەدىمدە بېشىغا تاشلىۋالغان ياغلىقنىڭ ئىككى ئۇچى ھاۋادا لەيلەپ، ئۆزى يەلگەنلىك كىمىدەك لەپەڭشىپ كېتىپ بارغان ئايال مېنىڭ ئايالىم. ئۇنىڭ بىلەن ئۆتكۈزگەن ئوتتۇز يىللىق ھاياتىم مېنىڭ ئەڭ بەختلىك چاغلىرىم. سەللا بىشەملىكى بار، لېكىن بەكلا كۆيۈمچان. باشقىلار بەلكىم ئۆزىنىڭ پۇلى، مال-دۇنياسى، يەرلىرىنىڭ كۆپلىكى، ئۆي-ۋاقىنىڭ كاتتىلىقى، ئەمىلىنىڭ چوڭلۇقى بىلەن پەخىرلىنىدىغاندۇ. بىراق مەن بەختلىك بىر ئائىلەمنىڭ، تۆت بالانىڭ بارلىقى، مۇشۇنداق جاۋىلداپ تۇرسىمۇ كۆڭلىمنىڭ ئاچقان يەرلىرىگە بارىدىغان، لازىم بولسا جاننىمۇ ئاياشتىن يانمايدىغان ئايالىم بولغانلىقىدىن پەخىرلىنىمەن. باشقىلاردەك بەك پۇلدارمۇ ئەمەسمەن، ئەمما پۇل خەجلەپمۇ ئالغىلى بولمايدىغان نۇرغۇن نەرسىلەرگە مەن پۇل خەجلىمەي تۇرۇپمۇ ئېرىشكەن. قانداق دەمسىز؟ ئالدىرىماڭ، بىلىشنى خالىسىڭىز تولۇقى بىلەن سۆزلەپ بىرەي، ھەممىنى

چۈشىنىپ قالسىز. ۋاقتى كەلگەندە ھاياتىڭىزدا مەندەك ياشاپ باقمىغىنىڭىز ئۈچۈن پۇشايمان قىلىپ قالامسىز تېخى!؟

بۇلارنى سۆزلىسەم تولمۇ يىراق ئۆتمۈشتىن، يەنى بوۋام-موماملارنىڭ ھاياتىدىن باشلاشقا توغرا كېلىدۇ. شۇنداقسىمۇ مەن سۆزلەپ ھارماي، سىزمۇ قىزىققان گۇناھىڭىز ئۈچۈن ئاڭلاپ ھارماڭ. ئىشقىلىپ يېتەرلىك ۋاقتىم بار.

\* \* \* \* \*

ئانام خانىساخان چىچىنى ئۇ شىشاق ئۆرۈپ، كۆتۈرەلمەسسىمۇ كەتمەنى سۆرەپ يۈرۈپ چاپقۇدەك بولغان زامانلاردا بوۋام- موماملار سەھەر تۇرۇپ، كەچ يېتىپ كوپراتسىيەگە جان پىدا قىلىپ، ھەر كۈنى بەش نۇمۇر ئۈچۈن ئىشلەپ يۈرەتتىكەن. ئۇ زامانلار قۇرساققا تاپسا ئۇچىسىغا يوق، ئاكىسىغا تاپسا ئۇكىسىغا يوق، قىسلىچلىق چاغلار بولغاچقا ھەممىنىڭ كۈنى ئاچ زارلىقتا ئۆتىدىكەن. رەھمەتلىق دادام قاسماخۇن شۇ چاغدا بالاغەت يېشىدا بولۇپ، بوۋام- موماملارغا قىيپاش خوشىنا كېلىدىكەن. ئۇ ئانامغا كۆيۈپ قالغان بولۇپ، ئۇخلىسىمۇ «خاننىسا» دەپ چۈشەيدىكەن. ئەمما دادام تىكەندەك يالغۇز يىتىم بالا بولغانلىقى ئۈچۈن ئۇنىڭغا ئېگە بولۇپ بېشىنى سىلايدىغان، ئاددىيسى «دەردىڭ بارمۇ؟» دەپ سورىيدىغان بىرمۇ ئادىمى يوق ئىكەن. ئەمدى ئۇ زامانلارغۇ بىركىم- بىركىمنىڭ ھالىغا يېتەلمەيدىغان، يېتەي دېسىمۇ ھېلى قولى، ھېلى بويى، ھېلى خۇيى كالتە كېلىپ قېلىپ سىيىپ كىرىپ ئۇخلاپ قالىدىغان ئىشكەن. شۇڭا داداممۇ دەردىنى ئىچىگە يۈتۈپ، ئانامغا گەپ تاشلاشقا پۇرسەت كۈتۈپ يۈرۈپتۇ. بىراق، كوپراتسىيەنىڭ خالىس خىزمەتكارىغا ئايلىنىپ قالغان دادام قۇرسىقىنى ئۆلەر- ئۆلمەس بېقىپ يۈرگىنىگە خۇش بولسا بولىدىكەن. چۈنكى، قۇرساقنى باقسا ئۇچىسى ئىللىغۇدەك كىيىمى يوق، ئۇچىسىغا چىقسا باش تىققۇدەك تۈزۈكرەك ئۆيى يوقكەن. دادىسىدىن مىراس قالغان بىر ئېغىزلىق كونا سوقما تاملىق ئۆي بىلەن قاراپ قويسىلا ئۆرۈلۈپ چۈشىدىغان ھالغا كېلىپ قالغان بىر ئەگۈن ئىشكەن دادامنىڭ ئەڭ چوڭ مۈلكى ئىكەن. ئۇ چاغلاردا ئاناممۇ كىچىك بولۇپ، بىرەرسىنىڭ مۇھەببەت ئىزھارىنى چۈشەنگۈدەك ياشتا ئەمەس ئىكەنتۇق.

كوپراتسىيە سەل ئىنسانغا كېلىپ، يەرلەرنى پۇخرالارغا بۆلۈپ، ئۆز ئالدىغا تېرىقچىلىق قىلىشقا بۇيرۇپ بېرىپتۇ. بۇنىڭ بىلەن ئاۋامنىڭ تۇرمۇشى ياخشىلىنىشقا باشلاپتۇ. تىرىشقانلارنىڭ قازىنى گۆش، توخوسىنىڭ يېنى تۆش كۆرگەن شۇنداق كۈنلەرنىڭ بىرىدە ئانامغا ئەلچى كېلىپتۇ. ھال- ئوقىتى يامان ئەمەس بىر ئائىلىنىڭ ئەتىۋارلىق كەنجى بەگزادىسىنىڭ ئانامغا لايىق چىققانلىقىنى ئاڭلىغان دادام جايدا ئولتۇرالمىي قاپتۇ. لېكىن قانچە تىرىشىپ باقسىمۇ تۆشۈك يانچۇقىدا تەڭگە ئورناشماي، تەرلەپ- پىشىپ ئىشلىگىنىگە يارىشا چاپىنى تىزىدىن ئاشماي «ئاتام ئېيتقان بايقى» ھالىتى بويىچە قېلىۋېرىپتۇ. ئەمما كۆيۈك دەۋاسى «يانچۇق بوش» دېگەن گەپكە ئۇنىماپتۇ. شۇنىڭ بىلەن دادام تەۋەككۈل دەرياسىغا كېمە سېلىپ، ئۆز ھالىغا باقماي قولىنى بۇرغىغا تىقىپلا ئاناملارنىڭ ئۆيىگە ئۆزىگە ئۆزى ئەلچى بولۇپ كىرىپتۇ.

بوۋام- موماملار دادامنىڭ مەقسىتىنى ئۇققاندىن كېيىن، چىرايلىرى تاتىرىپ كېتىپتۇ ۋە ئىشەك- قويلارىغا بېرىشكە كۆزى قىيمىغان يۇندىسىنى ئۈستۈبىشىغا چېچىپ يولغا سېلىپ قويۇپتۇ. دادام بۇ ئەلەمگە چىدىماي ئاغرىپ يېتىپ قاپتۇ ھەمدە لىۋى چىشىلەپ تۇرۇپ «خەپ» دەپتۇ، ئەمما بۇ «خەپ» بىلەن ئانامنى ئالمايدىكەن. دادام يەنە غەيرەتكە كېلىپ، ئانامغا ئۆيلىنىش خىيالى بارلىقىنى كەنت باشلىقى، سىكرىتار، ئاياللار مۇدىرى دېگەندەك كەنت رەھبەرلىرىگە ئېيتىپ، ئۆزىگە ياردەم قىلىشىنى ئۆتۈنگەن بولسىمۇ، ئۇلار دادامنىڭ ۋەيرانە ئەپتىگە، ئەسكى كەپسىگە قاراپ، بېشىنى چايقاپ قويۇپ دولىسىنى ئىچىگە تىقىۋاپتۇ. ئۇ خىيال، بۇ ئارمانلار بىلەن يۈرۈپ ئارىدىن بىر يىل ئۆتۈپ كېتىپتۇ. ئانامنىڭ ئاتا- ئانىسى ئەينى چاغدا «قىزىمىز تېخى كىچىك، بىر ئاز ۋاقىت ئۆتسۇن، كىچىك بالىنى تويلاپ قويغان بىلەن بولمايدۇ» دەپ كەنجى بەگزادىنىڭ ئەلچىلىرىگە كېلەر يىلى توي قىلىش شەرتى بىلەن «ماقۇل» جاۋابىنى بەرگەن ئىكەن. دادام ئانامنىڭ باشقا بىرىگە مەنسۇپ بولۇپ كېتىشىگە چىدىماي تىپىرلاپ قاپتۇ. نەچچە كۈن ئويۇلۇپ پىلان تۈزۈش ئارقىلىق، بوۋام- موماملارنى ئەيۋەشكە كەلتۈرۈپ، ئانام خانىساخاننى ئۆزىگە چېتىپ قويۇشقا كۆندۈرۈشكە ئامال تېپىپتۇ. بىراق، بۇ بىر قاملاشمىغان چارىكەن. مەيلى قاملاشمىسۇن، قاملاشمىسۇن «زادى ئالىمەن» دەپ نىيەت قىلغان دادام ئاخىرى شۇ بويىچە ئىش كۆرۈپ، ئۈسۈپ بېرىپلا بوۋامغا :

- خانىساخاننى ماڭا بەرسىڭىز، - دېگەن گەپ.

- ھەي، سەن ياللاڭشۇشنىڭ قايسى بىر ۋەج- خىراجىتى بارلىقىغا بېرىمەن قىزىمنى؟ - دەپتۇ بوۋام كۆمۈردەك قارىداپ، پوكانداك ئىسىلىپ تۇرۇپ، - يا ئاتا- ئانا، ئۇرۇغ- تۇغقانلىرىڭ بولمىسا، يا قول- ئىلىكىڭدە بارنىڭ تايىنى بولمىسا، سەن مۇشۇ ھالىڭغا خوتۇن ئالىمەن دەمسەن تېخى؟ تولا نومۇسۇمنى كەلتۈرمەي بېرىپ ئۇمىچىڭنى ئىچكىنە ماڭ!

- ھېلىمۇ شۇ، ئۇماچ ئېتىپ بېرىدىغانغا خاننىساخاننى ئالاي دەيمەن دادىكا. ماقۇل دەپ بېشىمنى بىر سىلاپ قويسىلا، سىلىدىن ئۇ دۇنيا - بۇ دۇنيا رازى بوپ كېتەتتىم جېنىم دادىكا.

- سەن رازى بولماي قالساڭ ئۆلسەم دوزىخى بوپ كېتەرمىدىم ھە قارىم بالام؟ - دېگىنىچە دادامغا دېۋەيلەپتۇ بوۋام، - ساڭا دەپ قويماي كۆك پوتلا، خاننىساخاننى سەندەك تىجىمەل يىرتىق ئىشتانغا ھەرگىز بەرمەيمەن. ئۇنىڭ لايىقى بار، سادىراخۇننىڭ كەنجى ئوغلى مىجىت ئاخۇن قىزىمغا ئەلچى قويدى. سەن تولا ماڭا قاش ئاتماي ھالىڭغا بېقىپ ھال تارت!

بوۋام شۇنداق دېگىنىچە غاداىغىنىچە كېتىپ قاپتۇ. يەنە بىر قېتىم «خەپ» دەپتۇ. دادام ئاخىرقى پىلانىنى ئىشقا سالماي بولمايدىغانلىقىغا كۆزى يېتىپ. ئاندىن بوۋامنىڭ ئارقىسىدىن قوغلاپ بېرىپ قارىماي كېتىۋەرسىڭىز ئۇنىڭ ئالدىنى تۇرۇۋاپتۇ:

- ماڭا قارىسىلا دادىكا، سىلى بەرمەيمەن دېگەن بىلەن بىز ئاللىقاچان ئىشنى ئوخشۇتۇپ بولغان. خاننىساخاننى ماڭا بەرمىسىلىرى مەيلى، لېكىن نەچچە ئايدىن كېيىن ئۆيلىرىدە تۇغۇپ بېرىدۇ. شۇ چاغ بولغاندا مېنىڭ ئۆيلىرىگە بارغۇدەك ۋاقىتىم يوق. ئۆزلىرى ئانا - بالا ئىككىسىنى ئۆيۈمگە ئۆزلىرى ئاپىرىپ قويۇرلا!

دادام شۇنداق دەپ قويۇپ ئالدى - كەينىگە قارىماي كېتىپ قاپتۇ. دادامنىڭ گەپلىرىنى ئاڭقىرماي ھاڭقىيىپ قالغان بوۋام تاكى ئۇنىڭ قارىسى يىتكۈچە دادامنىڭ گېپىنى چايناپ بېقىپ ماڭا تەستە چۈشىنىپتۇ ئاندىن يۈز - كۆزلىرىگە توپا چېچىپ، ئاللا - كاللا دەپ توۋلىغىنىچە ئۆيگە يۈگۈرۈپتۇ.

ئۆيگە كېلىپ مومامنى قازناق ئۆيگە سولاپ دادامنىڭ ئېيتقانلىرىنى مومامغا بىرمۇ - بىر يەتكۈزۈپتۇ ۋە ئانامنى سوراق قىلىشقا بۇيرۇپتۇ. موماممۇ ئۆزىنى نەچچە كاجات ئۇرۇپ ھۇ تارتىپ يىغلىغاندىن كېيىن، ئانامنىڭ ئۇششاق ئۇرۇلگەن چاچلىرىدىن سۆزىگەن پېتى قازناق ئۆيگە سولاپتۇ ۋە تامغا نىقتاپ تۇرۇپ سوراق قىپتۇ. ئانام باشتا مومامنىڭ نېمە دېمەكچى بولغانلىقىنى چۈشىنەلمەپتۇ. كېيىن مومامنىڭ بېسىم ئىشلىتىۋېرىشى ھەمدە ئوچۇقتىن - ئاشكارا سورىشى بىلەن «ياق، ئۇنداق ئىش يوق» دەپلا جاۋاب بېرىپ يىغلاپ تۇرۇۋاپتۇ. بوۋام بىلەن مومام قانچە قىلىپمۇ ئانامنى ئىقرار قىلدۇرالمىپتۇ، شۇنىڭ بىلەن ئۇلار «بۇ يوق ئىش ئوخشايدۇ، قاسم دېگەن دەپتۇ تاز قىزىنى بەرمىدى، دەپ بىزگە ئۆچمەنلىك ساقلاپ، شۇ ئاچچىقىنى چىقارغىلى يالغان گەپ قىلغان ئوخشايدۇ» دەپ ئويلاپ يۈرۈپتۇ. كىم بىلسۇن؟ كوچا - كويلاردا «قاسم بىلەن مەمتاخۇننىڭ قىزى خاننىساخان ھېلىقىدە كىمىش، قىلىدىغانى قىلىپ بولۇپ ئېغىر ئاياق بوپ قالغاندا ئاندىن ئۆيىدىكىلىرىگە دەپتۇدەك»، «مەمتاخۇنلار قىزىنى قاسمغا بەرمىسە ئەمدى يۈزىنى كۆتۈرۈپ يۈرەلمىگۈدەك، ئەھپال بۇ نۇرسا سادىراخۇنلار شەمشىدىنىڭ ئېپ بېرەرمۇ خاننىساخاننى؟» دېگەندەك گەپ - سۆزلەر تارقىلىپ كېتىپتۇ. «چىراق تۇۋى قاراڭغۇ» دېگەندەك، بوۋام - موماملار بۇ گەپلەردىن كېچىكىپ خەۋەر تېپىپتۇ. ئۇلار بۇ گەپلەرنىڭ ئىس - بۇسىنى بىلگەندە ئاللىقاچان پۈتۈن

مەھەللىگە پۇر كەتكەن ئىكەن. قانداقلا قىلغان بىلەنمۇ يۇرتتىكىلەرنىڭ ئاغزىنى تۇۋاقلەيالمىپتۇ. ئانام بىچارە ئۆيىدىن تالغا چىقماي يىغلاپلا ئولتۇرۇپتۇ. مومامنىڭ «قىز باققان گۇناھىم بار، ۋاي ئۆلەي، نېمە ئاھانەت بۇ؟ مۇشۇ كۈنلەرگە قالغۇچە ئۆلۈپلا كەتسەمچۇ؟» دېگەندەك تاپا - تەنە، قاتتىق گەپلىرىگە

چىدىماي يۇشۇرۇنچە قېچىپ ئۆيدىن چىقىپ كېتىپتۇ. بوۋام - موماملار ئىزدە - ئىزدە ئانامنى ھېچىھەردىن تاپالماپتۇ. ئۈچ كۈن بولغاندا ناتونۇشلا بىر ئايال «كېچىدە ئىشىك چەكتى، سورىسام ئۆيدىن يامانلاپ چىقتىم، ئانام - دادام بەك تىلىۋەتتى، ئۇ ئۆيدە تۇرغۇچىلىكىم قالمىدى، سىزگە بالا بولاي، دەيدۇ، ئۇ كۈنى چىرايلىقچە يېتىپ قالدۇق. ئەتسى ئاپىرىپ قوياي دېسەم يىغلاپ ئۈنمىدى. بۈگۈن ئاران تەستە قايىل قىلىپ ئېلىپ كېلىشىم. بالا قىلىۋالساممۇ ئۆزلىرى ماقۇل بولسىلا ئاندىن قىلارمەن، يەنە كېلىپ ئۆيدىكى ئالتە جاننى باقالماي تۇرغاندا يەنە بىر جان ئارتۇق كەلگۈدەك. شۇڭا يانلىرىغا ئەكەلدىم» دەپ ئانامنىڭ قولىدىن يېتىلەپ ئۆيگە ئەكىلىپ قويۇپ كېتىپتۇ. ئانام يوقاپ كەتكەندە چوڭلار پۈتۈن مەھەللىنى قېزىپ ئىزدەشتۈرگەن بولغاچقا «خاننىساخان ئۆيدىن چىقىپ كېتىپتۇ، قاسىم ئېلىپ قاچقان ئوخشايدۇ» دەپ گەپ تارقىلىپ كەتكەن ئىكەن. ئۆلمەكنىڭ ئۈستىگە تەپەككە دېگەندەك، سۆز - چۆچەكلەرنى كۆتۈرۈلمەي ئاران تۇرغان بوۋام - موماملار بۇ گەپلەر بىلەن تۈگىشىپلا كېتىپتۇ. ئەسلىدە دادام ئىچى يامانلىق قىلىپ، شۇنداق گەپ - سۆزلەرنى تارقىتىپ، ئانامغا كەلگەن ئەلچىلەرنى قايتۇرغۇزىۋەتمەكچى ئىكەنتۇق. ئۆيلىمىغان يەردىن گەپلەر ئاۋۇ، ئوت ئۈستىگە ماي چىچىپ قويۇپتۇ. شۇ ئىشلار بولۇپ ئۆتۈش جەريانىدا ئىككى ئاي ئۆتۈپ كېتىپتۇ. شەمشىدىنىڭ ئەلچىلىرىمۇ توي ئىشىنى قايتۇرۇپتۇ بىر مۇنچە سېسىق گەپ قىلىپ كېتىپ قاپتۇ. بوۋام - موماملارغا سۈركىلىپ كۆيۈگۈلۈك تاماسىدا يۈرگەن، پۇرتىپ قۇدىلىق خىيالىدا بولغانلارمۇ شۇنىڭ بىلەن جىمىدىلا بېسىق قاپتۇ. گەرچە ئانامنىڭ قۇرسىقى تومپىيىپ چىقىمىغان بولسىمۇ، ئۇلارنىڭ ئوتتۇرىسىدا ھېچ ئىش بولمىغانغا، دادام بىلەن ئانامنىڭ پاكلىقىغا ھېچكىم ئىشەنمەپتۇ. بوۋاملار ئانامنى ئاقلاپ، دادام بولسا يالغان گەپلەرنى مەھەللىگە پۇر قىلىپ يېيىپ يۈرگەچكە «ياخشى گەپ بوسۇغا ئاتلىغۇچە، يامان گەپ داۋان ئېشىپتۇ» دېگەن ھېكمەت بويىچە، ئانامغا ئىشەنمەي، دادامغا ئىشىنىدىغانلار جېق چىقىپتۇ.

بىر كۈنى كېچىدە دادام ئەسكى ئۆيىدە يىرتىق يوتقىنىغا يۆگىنىپ ئۇخلاپ ياتسا، ئىشىك زەرب بىلەن ئېچىلىپتۇ. ئاندىن ئۆيگە تۆت - بەش يوغان گەۋدە بېسىپ كىرىپلا دادامنى قارا - قويۇق دەسسەپ، ئۇرۇپ كېتىپتۇ. راسا ئۇرۇپ ھارغاندا، ئارىدىن بىرى ھاۋا گۈلدۈرلىگەندەك قوپال ئاۋازى بىلەن:

- ئەلچى باشلاپ چىق، خاننىساخاننى ساڭا بېرىمىز!

دەپتۇ، ئاندىن گەپ - سۆز قىلماي گۈرسۈلدەپ دەسسەشكىنچە چىقىپ كېتىپتۇ. دادام ئاغرىغان يەرلىرىنى سىلاپ، ئاغرىمىغان يەرلىرىنى ساناپ يېتىپ ھەپتىنى ئۆتكۈزۈپ ئاندىن ئورنىدىن تۇرالىپتۇ. ئۇ تونۇش - بىلىشلىرى، مەھەللە ئەھلى ئىچىدىن شۇنچە ئويۇلۇشۇپمۇ ئۆزىگە ئەلچى بولالمىغۇدەك ھېچ بىرەر سىنى تاپالماپتۇ. چۈنكى، دادامنىڭ ئاتا - ئانىسى كىزىك كىسىلى بىلەن تۈگەپ كەتكەن بولۇپ، ئۇلار ئەسلى ئۆز يۇرتىدىكى پومىشچىك بايلارنىڭ زۇلمىغا چىدىماي، بۇ يۇرتقا كېلىپ ئولتۇراقلىشىپ قالغانلاردىن ئىكەن. ئۇلار تۈگەپ كېتىپ، دادام ئون ئۈچ ياشتىلا يىتىم قاپتۇ. شۇڭا بىر تالمۇ توغقىنى يوق، خۇدايىمنىڭ تىكەندەك يىتىم بەندىسى ئىكەن. كەنت رەھبەرلىرىنى ئىزدىسە، ئۇلار «ئىشلارنى ئۆزەڭلار بىلىپ قىلغاچ تۇرۇپسىلەر، بىزنى باشلاپ بارمىساڭلارمۇ بېرىپ يېتىلەپلا ئۆيۈڭلارغا ئاپىرنۇبىلىڭلار» دەپ مازاق قىلىپ، كۈلۈشۈپ قويۇپتۇ. ھېچبىر سىنىڭ كارى بولماپتۇ. ئامالسىز قالغان دادام ئاخىرى ئەڭ بېشىدا قىلغىنى بويىچە، دولىسىنى چىقىرىپلا يەنە قولىنى بۇرنىغا تىقىپ ئەلچىلىككە ئۆزى بېرىپتۇ.

دادامنىڭ بۇ قېلىقى چوڭلارنىڭ قاتتىق ئاچچىقىنى كەلتۈرۈپتۇ. لېكىن ھەممىنى پەشانىسىدىن كۆرۈپ، دادامغا مېھىر ھەققىگە يەتكۈدەك بىر نەرسە تېپىپ كەلسە ئانامنى نىكاھلاپ بېرىدىغانلىقىنى ئېيتىپ تويغا رازىلىق بېرىپتۇ. ئۇ زامانلاردا قۇرساق تويغۇدەك بىرەر ۋاخ تاماققا چىقىش قىلالسا شۇنىڭ ئۆزى كاتتا توي ئىكەندۇق. يەرلەرنى ئەزالارغا ھۆددىگە بەرگىلى تېخى ئۇزۇن بولمىغان چاغلار بولغاچقا ھەممىنىڭ قولى ئۇزۇك ئىكەن.

بولۇپمۇ يالغۇز يىتىم دادامنىڭ قولى تېخىمۇ كالتىكەن. دادام ئاخىرى باشقىلارنىڭ ھاشار ئورنىغا بېرىپ ئىشلەپ بۇنىڭ ھىساۋىغا ئىش ھەققى ئېلىپ دېگەندەك، تۆت ئاي بولاي دېگەندە ئاران بىر كۆڭلەڭلىك چىت، بىر غىجىم رومالغا چىقىش قىلىپ، «تاپقىنىم مۇشۇ» دەپ بوۋامنىڭ ئالدىغا كەپتۇ. زاماننىڭ ئەھۋالى شۇ بولغاچقا بىرەر كىم جېق تويۇق ئېلىپ كاتتا توي قىلىش دېگەنلەر مۇمكىن ئەمەسكەن. بۇ نەرسىلەر ئانامنىڭ تويۇقىغا يەتكەن بىلەن يۇرتقا ئاش تارتىشقا يەتمەيدىكەن. بىچارە بوۋام بۇنىمۇ ئىچىگە تىنىپ، مەھەللە چوڭلىرىنى چاقىرىپ بىر قازان ئۇماچ ئېتىپلا دادام بىلەن ئانامنىڭ نىكاھىنى قىلىپ قويۇپتۇ. چۈنكى دادام بىلەن ئانامنىڭ يامان ئاتىقى چىقىپ كەتكەن بولغاچقا ئانامغا كېلىدىغان ئەلچىنىڭ ئايىغى ئۈزۈلۈپ، پۈتۈشكەن تويۇم يېنىپ كەتكەن، مۇشۇنداق كېتىۋەرسە ئانام ئولتۇرۇپ قېلىشى مۇمكىن ئىكەن. ئەڭ يامىنى بوۋام - موماملار مىش - مىش گەپلەرنىڭ يەنە چىقىۋېرىشىگە چىدىماپتۇ.

تويىدىن كېيىن بوۋام جان ئاچچىقىدا ئاغرىپ قېلىپ، ئىككى ھەپتىدە ئاران ئورنىدىن تۇرۇپتۇ. ئەمما ئىلگىرى يالغۇز جېنىنى تەستىق باققان دادام ئەمدىلىكتە ئىككى جاننى بېقىشتا قىيىنلىپ، ھە دېسە بوۋاملارغا تايىنىۋاپتۇ. بارى - يوقى سەككىز پۇڭ يېرىنىمۇ ئوڭچە تېرىيالماي، چولسى تەگسىلا چوڭ ئۆيگە چىقىۋاپتۇ. بىراق، چوڭلارمۇ چىداشقا مەجبۇر ئىكەن. چۈنكى ئانام تۆت ئوغۇلنىڭ ئىچىدە بىر تاللا قىز ئىكەن.

دادام بىلەن ئانام توي قىلىپ بىر يىلدىن كېيىن مەن تۇغۇلۇپتەمەن. مەن تۇغۇلغاندا ئانام ئون ئالتە ياشتا، دادام ئون توققۇز ياشتا ئىكەن. گەرچە ئۇلارنىڭ توي قىلغىنىغا دەل بىر يىل بولغاندا تۇغۇلغان بولساممۇ مەھەللىدىكىلەر مېنى ھارامدىن بولغان دەپ قارايدىكەن، ھەتتا ئاتا - ئانام يوق يەردە «ئۇلارنىڭ ھاراملىقى» دەپ ئاتايدىغان بولۇپتۇ. تېخى ئاتا - ئانام ئېتىزغا كەتكەندە ئۆيدىكى بۆشۈكتە يالغۇز قېلىپ، بىرەر - يېرىم دەپ يىغلاپ قالغۇدەك بولساممۇ «قاسمىنىڭ ھارمىسى يىغلاپ بوغۇلۇپ كېتىپتۇ، ھارام بولۇپ قالمىسۇن ھېلى، خانىساخاننى توۋلاپ قويۇڭلار» دېگەنلىكىنى دادام باشقىلاردىن ئاڭلىغان ئىكەن. مەندىن كېيىن تۇغۇلغان سىڭلىم پەزىلىيەخان ماڭا قارىغاندا تەلەپلىك، ئۇنىڭغا «ھاراملىق» دېگەن تامغا بېسىلىپ باقمىدى. لېكىن ماڭا بېسىلغان بۇ تامغا دادامدىن مىراس قالغان بولۇپ، كېيىن دادامنىڭ دەپ بېرىشىچە، رەھمەتلىك ئانىسىنى ئۆيىدىكىلىرى قازىغا دۇئا قىلدۇرماقچى بولغاندا، دادام ئۇنى ئېلىپ قېچىپ بۇ يۇرتقا كېلىپ ئولتۇراقلىشىپ قالغان ئىكەن. يۇرت ئەھلىنى چاقىرىپ ئاددىيىغا توي ئۆتكۈزۈلگەن بولسىمۇ، دادام تۇغۇلغاندا ھەممىسى ئۇنى ھارامدىن بولغان دەپ بىلىپتۇ، خۇددى مەن تۇغۇلغاندا مېنى شۇنداق قاراشلار بىلەن كۈتۈۋالغاندەك. داداممۇ كىچىك ۋاقتىدا ئىنتايىن كەپسىز بولۇپ، سېپى ئۆزىدىن ئاللىقاچان ئىكەن. مەھەللىدىكىلەرنىڭ قارىشىچە پەقەت دادامدەك ھارامدىن بولغان بالىلارلا شۇ دەرىجىدە كەپسىز كېلىدىكەن. ئۇنى دېمىسىمۇ دادامنىڭ تېرىغان ئىشلىرىنى دېگىلى تۇرسا، مەھەللىدىكىلەرنىڭ ئۆمۈر بويى قاخشاشىغا يېتىدىكەن.

كېيىن ئانامنىڭ دەپ بېرىشىچە مەنمۇ دادامنى كېيىنلا چۈشۈپتەمەن. ئېسىمنى بىلىسەم ھەقىقەتەن كەپسىز ئىدىم. ھېلى بىر كىمنىڭ ئوتلاشقا باغلاپ قويغان كالىسىنى يېشىپ، قۇيرۇق ئاستىغا تىكەن قىستۇرۇپ قويۇپ بېرىپ، چىچاڭشىپ يۈگرۈشلىرىگە قاراپ تاماشا كۆرۈۋاتقان، ھېلى گەپلىشىپ ئولتۇرغان ئاياللارنىڭ ئۆرۈمە چىچىنى سەزدۈرمەي بىرىنىڭكىنى يەنە بىرىنىڭكىگە چىڭگىپ قويۇپ، يىقىلىپ - قويۇپ قاخشاشلىرىغا كۈلۈپ، تېلىقىپ يۈرگەن، بىردە باغ تېمىدىن ئارتىلىپ چۈشۈپ خوشنىلارنىڭ ئۆزى يېيىشكە قىيماي ساقلىغان مېۋىلىرىنى ئوغۇرلاۋاتقان، بىردە خەقنىڭ توخوسىنى تۇتۇپ ئاپىرىپ باشقا بىرىسىنىڭ توخۇ كاتىكىگە سولاپ قويۇپ خەقنى جىدەلگە سېلىۋاتقان. ئىشقىلىپ ئىشلىرىم جېق ئىدى، يەنە كېلىپ ھېچنەرسىدىن قورقمايتتىم ھەم ھېچكىمدىن تەپتارتمايتتىم. مەھەللىدىكى مەن بىلەن بىللە ئوينىدىغان بالىلارنىڭ ھەممىسى شۇنداق كەپسىز بولۇپ، يۇۋاش بالىلاردىن بىرەرسى بىزگە قوشۇلۇپ قالىدىمۇ، بولدى، ئىككى كۈندە ساۋادىنى

چىقىرىپ، ھۈنەرلىك قىلىپ قوياتتۇق. ئۇلارنىڭ ئاتا - ئانىسى بىزدىن قاخشايىتى ھەمدە بالىلىرىنى بىز بىلەن ئويناشتىن توسۇيتتى.

ھېلىمۇ ئېنىق ئېسىمدە تۇرۇپتۇ، مەھەللىمىزدە بەكرى ئىسىملىك بىر بالا بولىدىغان. ئۆزى بەكلا يۇۋاش بولۇپ، ئادەتتە ھېچكىمگە ئارىلاشماي ئۆزى يالغۇز ئوينايىتى. بىر قېتىم بالىلار بىلەن دۈشمەن - ساقچى ئويۇنى ئويناپ يۈرۈپ ئۇنىڭ ئۆيىنىڭ ئالدىغا بېرىپ قاپتىمىز. ئۇ ئىشىك تۈۋىدە بوينىنى قىسىپ بىزگە قاراپلا تۇردى ئەمما ئويۇنىمىزغا قوشۇلمىدى. مەن ئۇنى قىزىقتۇرۇپ سېپىمىزگە قوشۇۋالدىم. يۇۋاش بولغاچقا نېمە دېسەم ماقۇللا دەيتتى. بىر ئازدىن كېيىن ئويۇنىمىزنى ئۆزگەرتىپ، چالما ئوق ئويۇنى ئوينىدۇق ھەمدە چالما ئۆزدەپ يۈرۈپ يىقىلىپ چۈشەي دەپ قالغان كونا سوقما تامنىڭ يېنىغا كېلىپ قاپتىمىز. تامدا بىر نەچچە كامار بار بولۇپ، بۇلارنىڭ ئىچىدە قۇشقاچ بالىلىرى بار دەپ پەرەز قىلدۇق. مەن بەكرىنى تامغا يامشىپ چىقىپ، قۇشقاچ ئېلىپ چۈشۈشكە بۇيرۇدۇم. ئۇ قورقۇپ ئۇنىمىدى. مەن بالىلارنى كۈشكۈرتۈپ، بەكرىنى زاغلىق قىلدۇردۇم. بالىلار ئۇنى «قورقۇنچاق» دەپ مازاق قىلىشقا باشلىۋىدى، ئۇ لىۋىنى چىشلەپ يىغلامسىراپ تۇرۇپ تامغا يامشىشقا ماقۇل بولدى. بىز پەستە تۇرۇپ مەدەت بەردۇق، ئۇ بار كۈچنى يىغىپ تامنىڭ ئويما يەرلىرىدىن قاماللاپ تۇتۇپ يۇقۇرىغا يامشىشقا باشلىدى. شۇنداق قىلىپ، كامارغا يېقىنلىشىپ بېرىپ، قورقۇپ تۇرۇپ قولىنى كامارغا تىقىپ ئارقىدىن چىقىرىۋالدى. ئۇنىڭ بىر نەرسىنى مېچىقلاپ ئېلىۋاتقىنىنى كۆرۈپ ھەممىمىز قۇشقاچ ئالدى دەپ خۇشال بولۇپ تۇراتتۇق. ئۇنىڭ قولىدىكى نەرسە تۇيۇقسىز سۇزۇلۇپ تۇرۇپ ھەر يان تولغۇنۇشقا باشلىغاندا ھەممىمىز قورقۇپ كەتتۇق. بەكرىنىڭ قولىدا دادامنىڭ كۆرسەتكۈچ بارمىقى چوڭلۇقىدا بىر دانە يىلان تولغۇشۇپ بەكرىدىن قۇتۇلۇش ئۈچۈن تىرىكشىۋاتاتتى. بەكرى باشتا قورقۇپ ۋارقىرىۋەتتى، ئاندىن يىلاننى تاشلىۋىتىشكەمۇ ئۈلگۈرمەي چىڭ چاپلىشىپ تۇرغان تامدىن ئۆزىنى يەرگە ئاتتى. چىرايى تاتىرىپ، قورقۇپ كەتكەن بەكرى ئىشتىنىغا سىيىۋەتكەن ئىدى. ئۇنىڭ ھالىنى كۆرۈپ ھەممىمىز تىكىۋەتتۇق. كەچقۇرۇنلۇقى ئۇنىڭ دادىسى بىزنىڭ ئۆيگە كەلدى ھەم قىلغان ئىشلىرىمىزنى دەپ دادام بىلەن ئانامغا خېلى كايىدى. بەكرىنىڭ دادىسى كەتكەندىن كېيىن دادام ئاناملار مېنى ئىشىك تۈۋىدە ئۆرە تۇرغۇزۇپ قويۇپ، بىر ھازا كايىپ نەسىھەت قىلدى. ئارىدا ئانام قۇلقىمنى يۇلۇپمۇ قويدى. مەن كۆڭلۈمگە «خەپ توختا بەكرى، دادام ئاناملارنىڭ ئالدىدا ئىزاغا قويدۇڭ، بۇ ئەننىمنى ئالمايدىغان بولسام» دەپ خەپتىن بىرنى پۈكتۈم. ئەتسى باشقا بالىلارنىڭ ھېچقايسىسى مەن بىلەن ئوينىغىلى ئۇنىمىدى، سەۋەبىنى سورىسام بەكرىنىڭ ئىشى سەۋەپلىك ئاتا - ئانىسى بەك قورقۇنۇۋەتكەنمىش، ئەگەر يەنە مەن بىلەن ئوينىيدىغان بولسا ئۆزىنى بالام دېمەسمىش ھەم تاماقمۇ بەرمەسمىش. بۇ گەپلەرنى ئاڭلاپ ئۇ ئاتا - ئانىلارنىڭ ھەممىسىگە «خەپ» دەپ قويدۇم ئىچىمدە. ئاندىن بىر - بىرلەپ ئۆچ ئېلىشقا باشلىدىم. بىرىنىڭ دۆۋىلەپ قويغان پاختىغا ئوي قويۇۋەتسەم، بىرىنىڭ كەينىدىن مەسچىتكە بىللە كىرىپ پايلاپ تۇرۇپ، نامازغا تۇرغاندا كالىچىنىڭ ئىچىگە سۇ توشقۇزۇپ قويدۇم. بىرىنىڭ ئېتىزىغا بېرىپ كەتكەن - تاغىرىنى تاپالمايدىغان يەرلەرگە تىقىپ قويسام، بىرىنىڭ ھارۋىسىنىڭ يېلىنى چىقىرىۋەتتىم. شۇنداق قىلىپ ھەممىسىدىن بىر قېتىمدىن ئۆچ ئېلىپ چىقتىم. ئاتا - ئانىلىرى شۇنداق قۇرقۇتۇپ تۇرسىمۇ بالىلار مەن بىلەن بىللە ئويناشتىن يالتىيالمىتتى. قورقۇتقاندا بىر نەچچە كۈن گەپ ئاڭلىغاندەك قىلغىنى بىلەن، مېنىڭ قىلىپ يۈرگەن كەپسىزلىكىمنى كۆرسە كۈلۈپ تېقىلىپ قالاتتى ھەم ئۆزۈم تۇيماي يەنە ماڭا قوشۇلاتتى.

مەن توققۇز ياشلارغا كىرگەندە مەھەللىمىزدىكى كەنت كومىتېتىغا بىر نەچچە مۇئەللىم كەلدى ھەمدە «مەكتەپكە بالا خەتلەيمىز» دەپ نەچچە كۈن ئۆيۈم - ئۆي كىرىپ يۈرۈپ، مەن دېمەتلىك بالىلارنىڭ ھەممىسىنى كەنت كومىتېتىغا يىغىۋېلىپ، دەرس ئۆتۈشكە باشلىدى. ئۇ چاغلاردا بىزگە ئۇيغۇر تىلى بىلەن ھېساپلا ئۆتەتتى. مەندىن كىچىكلەرمۇ، بىر - ئىككى ياش چوڭلارمۇ بار بولۇپ، بىزنى ئىككى سىنىپقا بۆلۈپ ئۆچ مۇئەللىم نۆۋەتلىشىپ دەرس بېرىشكە باشلىدى. مەن سىنىپ بويىچە دەرسلەردە ھەممىدىن ياخشى ئىدىم.

شۇ جەرياندا كەنت كومىتېتىغا يېقىن بىر يەرگە مەكتەپ سېلىندى. يىل ئاتلاپ، ساۋادىمىز چىقىپ قالدى. خەت ساۋادى بولسا بەكلا ياخشى بولىدىكەن. باشتا مېنى مەكتەپكە خەتلەيدىغان چاغدا ئانام «ئوقۇماي ئېتىز ئىشلىرىغا ياردەملەشسۇن» دەپ تۇرۇۋالدى. بىراق دادام كوپىراتسىيە ھازىرقى كەنت كادىرلىرىنىڭ ھەمدە مۇئەللىملەرنىڭ ساۋاتلىق ئىكەنلىكىنى، ساۋاتلىق بولسا جېق ئىشلارنى قىلغىلى بولىدىغانلىقىنى، مېنىڭمۇ ياخشى ئوقۇپ كېيىنچە كەنت كادىرى بولىدىغانلىقىمنى، ئۇ چاغدا ئۆزلىرىدەك نامرات ئۆتمەيدىغانلىقىمنى ئېيتىپ ئانامنى قايىل قىلدى. گەپ شۇنداق بولدى، مەن ساۋاتلىق بولۇپ قالدىم. يېشىمىز چوڭىيىپ بارماقتا ئىدى. ئۈچ يىل ئوقۇدۇق. بۇ جەرياندا كەپسىزلىكىمنى تاشلىماقتا يوق، مەھەللىدىكى ئۇچىغا چىققان ئالقايقا ئايلىندىم.

تۆتىنچى يىللىققا چىققان ۋاقتىمىزدا دادام ھاشاردىن كېلەلمەيدىغان، ئانام ئېتىز ئىشىدىن بوشىيالمىدىغان بولۇپ قالدى. ئىككى سىڭلىم بىلەن بەش قوي، بىر ئېشەككە قاراشمۇ ئانامنىڭ زىممىسىدە ئىدى. ئانام بىچارە يالغۇز يېتىشىپ بولالماي ھالىدىن كېتىپ باراتتى. شۇڭا مەكتەپتىن چىقىۋېلىپ ئۆيدە ئېتىز - ئېرىق ئىشلىرىغا ياردەملەشتىم. ئۇ ۋاقىتلار مائارىپنى ھازىرقىدەك چىڭ تۇتمايتتى. داداممۇ «ساۋادىڭ چىققاندىكىن بولدى» دېدى. شۇنداق قىلىپ ئوقۇش ھاياتىم ئاخىرلاشتى.

ئون يەتتە ياش ۋاقىتلىرىم بولسا كېرەك، مەھەللىمىزدىكى نۇرنىسا ئىسىملىك بىر قىز كۆزۈمگە ئىسسىق كۆرۈنىدىغان بولۇپ قالدى. بۇ قىز كەنت سىكرىتارىمىزنىڭ قىزى بولۇپ، ئۇمۇ نەچچە يىل مەكتەپتە ئوقۇپ، كېيىن «گىلەم توقۇيدىكەنمەن» دەپ مەكتەپتىن چىقىۋالغان ئىدى. ئوقۇۋاتقان چاغلىرىمىزدا بەك بىلىنمەپتىكەن، لېكىن مەكتەپتىن چىققاندىن كېيىن يولدا ئۇچرىشىپ قالساقمۇ ئۇنىڭغا ئالاھىدە قارايدىغان، توغرىقانى دېگەندە، يۈرىكىم ئوڭ - تەتۈر سالىدىغان بولۇپ قالدى. يامان يېرى بۇ قىزنىڭ دادىسى بولمىش سىكرىتارىمىز ئانامغا دەسلەپلا لايىق چىققان كىشى مېجىت ئاخۇن، يەدى سادىراخۇننىڭ كەنجى ئوغلى مېجىت شۇ ئىدى. مېجىت سىكرىتارىمىزنىڭ ئۈچ قىزى بار ئىدى. دادام ئانامنى تارتىۋالغاندىن كېيىن ئەلەمگە چىدىماي ئالغان خوتۇنى ئۇنىڭغا ئارقا - ئارقىدىن ئۈچ قىز تۇغۇپ بەرگەن بولۇپ، چوڭ قىزى زەينەپ مەندىن بىر ياش كىچىك، چوڭىدىن كېيىن يىل ئاتلىماي تۇغۇلغان ئىككىنچى قىزى نۇرنىسا مەندىن ئىككى ياش كىچىك ئىدى. ئەڭ كىچىكى ئىززەتتىسا نۇرنىسانىڭ سايىسىدەك، نەگىلا بارسا ئاچىسىنىڭ كەينىدىن ئەگىشىپلا يۈرەتتى.

نۇرنىسا چىرايلىق ھەم شوخ قىز ئىدى، مېنى يىراقتىن كۆرسە ۋىللىدە قىزىرىپ يەرگە قاراپ ئۆتۈپ كېتەتتى. مەنمۇ ئۇنى مېنى ياقىتۇرىدۇ دەپ ئويلايتتىم، شۇنىڭ بىلەن كەچلىرى ئۇ سۇغا چىقىدىغان ئېرىق بويىدا ياكى ئەتىگەنلىكى ئوت ئالغىلى بارىدىغان ئېتىز يولىدا ئاتاين ئۇنى ساقلاپ تۇراتتىم ھەمدە ئۇ كەلگەن ھامان ھىجىپ كۆزىنىڭ ئىچىگە قارىلىپ بىر قارىۋالغاندىن كېيىن، ھېچ ئىش بولمىغاندەك ئۆتۈپ كېتەتتىم. كېيىنچە جۈرئەتكە كېلىپ بىرەر ئېغىز چاقچاقمۇ قىلىپ قويدىغان بولدۇم.

بىر كۈنى پۇرسەت پىشىپ يېتىلدى، دەپ ئويلۇدۇممۇ، قاملاشتۇرۇپ سالامخەتتىن بىرنى يازدىم. شۇ زامانلاردا قەغەز - قەلەم دېگەن نېمىلەرمۇ بەكلا ئەتىۋارچىلىق ئىدى. ئوقۇۋاتقان چېغىمىزدىمۇ مۇئەللىمنىڭ بور بىلەن دوستىكا يېزىپ بەرگەنلىرىنى يەرگە جىچاپ يېزىپ ئۆگۈنەتتۇق. دەپتەر - قەلەم دېگەن نەرسىلەرگە تەستە ئېرىشەتتۇق. ئۇنىمۇ شۇ ئەپەندىلەر ئاندا - ساندا تارقىتىپ بېرەتتى. ھازىر خەت يازاي دېگەندە نەدە دەپتەر - قەلەم دەيسىز. سىڭلىم پەزىلىيەنىڭ دەپتىرىنى ئوغۇرلاپ چىقىپ، شۇنىڭدىن ۋاراق ئاجرىتىپ خەت يازدىم. خەتنىڭ ئاخىرىدا «ئەگەر ماڭا كۆڭلىڭىز بولسا، ئەتە ناماز دېگەر ۋاقتى بىلەن ئۆيىڭىزنىڭ كەينىدىكى چوڭ ئۆرۈك تۈۋىگە چىقىڭ، شۇنىڭدا مەن سىزنى ماقۇل بوپتۇ دەپ بىلىمەن، ئەگەر چىقماي قالسىڭىز كۆڭلۈمنى قوبۇل قىلمايدىكەن، ماڭا كۆڭلى يوقكەن دەپ بىلىمەن، شۇنى ئۇنتۇپ قالماڭ، سىز بىلەن توي قىلىپ



قەدىناس ھەمراھلاردىن بولۇپ قالغۇم بار، سىزنى ساقلايمەن» دەپ يازغان ئىدىم. پىلانىمدا، ئۇ ئوت ئالغىلى چىققاندا ئاستا تۇتقۇزۇپ قويۇپ كېتىپ قالارمەن دەپ ئويلىغان ئىدىم. بىراق ئۇ كۈنى ئوت ئالغىلى نۇرنىسا چىقماي، ئاچىسى زەينەپ چىقتى. بوپتۇ دەپ كەچ بولۇشىنى ساقلىدىم. ئەمما كەچتە سۇغۇمۇ زەينەپ چىقتى، ئامالسىز ئۇلارنىڭ ئۆيىنىڭ ئەتراپىدا ئايلىنىپ يۈردۈم. بىر چاغ بولغاندا ھويلىدىن پوتلىسىنى ئېقىتىپ كىچىك سىڭىل ئىززەتنىسا چىقتى. كالىمغا بىر ئەقىل كەلدى. مەن ئىززەتنىسانى چاقىرىۋېلىپ، خەتنى ئۇنىڭغا تۇتقۇزدۇم ۋە ھېچكىمگە كۆرسەتمەي نۇرنىسا ئاچىسىغا بېرىپ قويۇشىنى تاپىلاپ كىرگۈزۈۋەتتىم. يولدا ماڭغاچ ئالەمچە تاتلىق خىياللارنى سۈرۈپ، تويۇمنى قىلىپ، نەچچە بالىنىڭ دادىسىمۇ بولۇپ كەتتىم تېخى. ئەتىكى ئىشلارنىڭ قانداق بولىدىغانلىقىنى پەرەز قىلىپ، تولا ئويلاپ، نۇرنىسانىڭ ماڭا نېمە دەيدىغانلىقىنى خىيالەن كۆز ئالدىمغا كەلتۈرۈپ، ھەر خىل قىياسلارنى قىلىپ دېگەندەك، بىر كىچىك ئۇيقۇمنى ھارام قىلىپ ئاران دېگەندە تاڭنى ئاتقۇزدۇم. ئادەتتە «ئۆھھۇ» دەپ بولغىچە كەچ بولۇپ قالىدىغان كۈن بۈگۈن مۇشكۈل تەستە كەچ بولۇشقا بەل باغلىدىمۇ، كۈن قايرىلغىلى ئۇنايدىغاندەك قىلمايتتى. ۋاقتىمۇ بىرەڭلىك قىلىپ ھېچ ئالدىغا ماڭمايۋاتاتتى. ناماز دېگەننىڭ كويىدا ئاسمانغا تولا قاش ئېتىپ، ئاخىرى كەچنىمۇ قىلىدىم. خەتتە دەپ قويغىنىم بويىچە ئۇلارنىڭ ئۆيىنىڭ كەينىدىكى چوڭ ئۆرۈكنىڭ تۈۋىگە چىقىپ ساقلاپ تۇردۇم. بىرەرسىنى كۆرۈپ قالمىدىكىن دەپ ئەنسىرىمىسەم تېخى، نۇرنىسانىڭ چىقىمىغا قاراپ جىلە بولمىسام تېخى، ئىچىمدىكى ئالا – توپلاڭلارنى بېسىقتۇرالمىي تۇرغىنىدا يېنىك شىۋىرلاپ يېنىمدا بىر گەۋدە پەيدا بولدى. نېمىسىنى دەيىكى، بۇ گەۋدە نۇرنىسا ئەمەس، ئۇنىڭ ئاچىسى زەينەپ ئىدى. ئۇ ئاستا يېنىمغا كېلىپ ماڭا قاراپ پىسىسىڭىڭدە كۈلدى. مەن نېمە بولغانلىقىنى ئاڭقىرالماي ھۇدۇقۇپ كەتتىم. مەن تېخى ئۇنى بىرەر ئىش بىلەن بۇ تەرەپلەرگە ئۆتكەن بولسا مېنى كۆرۈپ سالام قىلغۇسى كەلدى بولغاي، دەپ ئويلاپتەمەن. بىراق ئۇ تولىمۇدىن توقماق چىققاندا كەلدى:

- كۆڭلى بار ئادەم بالدۇرراق گەپ قىلمايدۇ؟ ئۆيدىكىلەر بىرسىگە ماقۇللۇق بېرىپ بولدى. ئەمدى ئۇلارنى ئۆزىڭز ياندۇرۇڭ ئەسكى، مېنىڭغۇ ئۇ بالىغا تەگكۈم يوقتى. باشتىراق ئەلچى كىرگۈز سىڭىزغۇ شۇ ئىشلارمۇ يوق... دەپ ماڭا دۇمساياغچ كۈلدى. مەن خاتا كۆرۈۋالدىمۇ يا دەپ سىنىچىلاپ قارىدىم. ئەمما خاتا ئەمەس ئىدى. ئالدىمدا ھەقىقەتەن زەينەپ تۇراتتى. قورقۇپ كەتتىم، چېكەمدىن پۇرىدە تەر چىقىپ كەتتى.

- سىز... سىز نېمىنى دەۋاتىسىز؟ قا... قانداق گەپ بولۇپ كەتتى بۇ؟...

- ھېلىقى... سىز دېگەن گەپلەرچۇ؟... مەنغۇ خالايتتىم، شۇ سىز گەپ قىلماي...

- نې... نېمىنى خالايتتىڭىز؟ نېمانداق ئېغى بىلەن بېغى يوقلا بىر گەپلەرنى قىلىسىز زەينەپخان؟ - دېدىم ئۇنىڭ كۈلكە يېغىپ تۇرغان كۆزلىرىدىن ئۆزۈمنى قاچۇرۇپ.

- ماڭا يازغان خېتىڭىزنى ئوقۇدۇم. بەك... بەك...

- نې... نېمە بەك بەك؟ گېپىڭىزنى چۈشەنمىدىم مەن.

- شۇ... خىجىل بولىدىكەن ئادەم... مەنمۇ سىزدەك خەت يېزىپلا دەيمۇ يا كۆڭلۈمدىكىنى؟...

- خەت يېزىش كەتمەيدۇ، قانداق گەپ بولسا دەۋەرمەيسىز! - ئۇنىڭ گەپلىرىنى ئاڭلاپ كاللام قوچۇلۇپ كەتتى. گەپ كوچىلاش مەقسىتىدە شۇنداق دېدىم.

- شۇ... شۇ... بەك خۇش بولدۇم... دادام بىلەن ئانام نېم دەيدىكى ئۇنى بىلمەيمەن لېكىن...

زەينەپ پۇتىنىڭ ئۇچىدا يەر جىجاپ قىزىرىپ تۇرۇپ شۇلارنى دېدى. مەن يەنىلا ئاڭقىرىلمىدىم. ئەمما ئىشتىن چاتاق چىققانلىقىنى ئېنىق ئىدى. قايسى چاغدا ئېتىزلىقىمىزنىڭ يېنىدا ئۆيى بار ئەمىتكام مۇزدوز ھويلىسىدا ئۆتۈك مىخلاپ ئولتۇرۇپ «چوڭ قىزىڭنى بەرمىسەڭ كىچىكى قاش ئاتىدۇ» دەپ ناخشا ئوۋلىغان ئىدى. بۇ گەپ قىزىق تۇيۇلۇپ، تالاي زامانغىچە ھەجىلەپ، كۈلۈپ يۈرگىنىم ئېسىمدە. بىراق، مېنىڭ ئىشلىرىم مۇنداق بولسا بولمايتتى. يەنە كېلىپ كىچىكىگە ئاتقان قاشنىڭ چوڭىغا تېگىپ كەتكىنى نېمىسى ئەمدى؟

- بىر ئۇققىدەك گەپ قىلىشىڭىز پۈككىدە چۈشۈپ ئۆلۈپ كېتەرسىزمۇ؟ يا نېمە دېمەكچى ئىكەنلىكىڭىزنى بىلگىلى بولمىدى. يا بىر گەپ قىلمايلا ئۆتۈپ كەتمىدىڭىز، غەلىتە قېلىقلىرىڭىز باركەن جۇمۇ! يا مېنى خاتا تونۇپ قالدىڭىزمۇ؟ مەن قاسماخۇن تۆگىنىڭ ئوغلى ياسىن قاسىم بولمەن جۇمۇ! - دېدىم سەل تىرىكىپ.

- بىلىپ گەپ قىلىۋاتمەنغۇ شۇ... زەينەپ تېخىچە نازلىق ھىجىيىپ تۇراتتى. قارىغاندا ئۇ مېنى چاقچاق قىلىپ قەستەن گەپكە سېلىۋاتىدۇ، دەپ ئويلاپ قالغاندەك قىلاتتى، - تۆنۈگۈن ئاخشام ئىززەتنىسادىن خەت كىرگۈزۈپتىكەنسىز، ئوقۇپ بەك خۇش بولۇپ كەتتىم. شۇنىڭ بىلەن... خۇشلۇقتا بىر كېچە ئۇخلىماي خەتنى قۇچاقلاپ يېتىپ... خىيال سۈرۈپ چىقتىم... سىزنىمۇ بوش چاغلىغىلى...

- ئۇ... ئۇنداق ئەمەستۇ؟ مەن نەدە... سىزگە خەت كىرگۈزۈمەن؟ - دېدىم ھۇدۇقۇپ تۇرۇپ. تىلىم كالۋالىشىپ گەپكىمۇ كەلمەيتتى. راست گەپنى قىلسام قورققان ئىدىم. خىيالىمدىن كەچمىگەن ئىشلار ئاز قالدى. ئىززەتنىسا ئاچىسىغا بەرگەن خەتنى نۇرنىسادىن بۇرۇن زەينەپ كۆرۈپ قالدۇمۇ؟ دەپ ئويلىدۇم ئىچىمدە. ياكى، زەينەپ نۇرنىسانىڭ قولىدىن خەتنى تارتىۋېلىپ گەپنى ئۆزىنىڭ قىلىۋالماقچىمىدۇ؟ چوقۇم بىر گەپ بار، يا بولمىسا ماۋۇ ئىككى جىن بىرلىشىپ مېنى سىناپ بېقىۋاتىدۇ. شۇلارنى ئويلاپ سەل ئۆزۈمگە كەلدىم.

- ۋىيەي، تولا ساختىپەزلىك قىلماڭ. تارتىنىش دېگەن بىز قىز بالىلارنىڭ ئىشى. كۆڭۈل ئىزھار قىلىپ خەت يېزىڭ دېسە بىر ئوبدان يازىسىز، ئەمدى ئېگە بولمايدىكەن كۆرۈڭ ھى ھى ھى...

- قىزىقچى بولۇپ قاپسىز جۇمۇ. مەكتەپتىن چىققاندىن بېرى قولۇمغا دەپتەر - قەلەم ئېلىپ باققىنىمنى ئۇقمايمەن. نەدە يۈرۈپ سىزگە خەت يازمەن مەن؟ توۋا!...

قىز پەرۋايىمدا يوق دېگىنىمنى كۆرۈپ سەل ئېسىنى يىغدى. كۆزۈمنىڭ ئىچىگە قارىلىپ تۇرۇپ:

- تولا چاقچاق قىلماڭ؟ ئىززەتنىسادىن كىرگۈزگەن خەتنى «مەن يازمىدىم» دېمەيدىغانسىز؟ - دېدى.

تۇرۇپلا خىجىل بولۇپ كەتتىم. لېكىن زادى نېمە ئىش بولغانلىقىنى بىلمىسەم بولمايتتى. شۇڭا:

- ھە، ئىززەتنىسا خەتنى سىزگە بەردىما؟ - دەپ سورىدىم.

- ھەئە، - دېدى زەينەپ ئەلەم بىلەن بېشىنى لىڭشىتىپ، - «ياسىن ئاكام بۇنى ساڭا بەردى» دەپ ئەكىرىپتىكەن، ھويلىدا دادام بار ئىدى، كۆرۈپ قالغىلى تاس قالدى. ئاران دېگەندە قولىدىن ئېلىپ قويۇمغا تىقۋالدىم...

- قېنى شۇ خەت؟ - دېدىم زەينەپنىڭ گېپىنىڭ بىلىگە تېپىپلا، - ئېلىڭ مەن بىر كۆرەي.

- نېمە دەيسىز؟ - زەينەپ چەكچەيدى، - مەن سىزگە خەت يازمىدىم دېمەكچىمۇ؟ بۇ قانداق ئىش ئەمەس؟ ئىززەتنىسا ماڭا يالغان گەپ قىلمىغاندۇ؟

مەسلە ئايدىڭ بولدى. ئىززەتنىسا دېگەن كۆك پوتلا نۇرنىساغا كىرگۈزگەن خەتنى چوڭ ئاچىسى زەينەپكە بېرىپ قويغان ئىدى. ئىسمىنى خاتا ئاڭلىۋالغانىمىدۇ ياكى «قايسىسىغا بەرسەم ئوخشاش» دەپ ئويلاپ

قالغانمىدۇ؟ كىچىك بالىنىڭ زادى كىچىكلىكى بار-دە! ھەي توۋا، قاراپ تۇرۇپ ئۆزۈمگە ئىش تاپتىممۇ ئەمدى؟ ئۆزۈمگىمۇ ئاز، ئەتسىگىچە تەخىر قىلىپ، خەتنى نۇرىساغا ئۆز قولۇم بىلەن بەرگەن بولسام مۇشۇ ئىش يوق.

-يا... ياق... مەن... شۇ... خەتنى كۆرگۈم بار... يىرتىۋەتمەي ئەكىرىپ بەرگەنمىكەن دەپ... مەنمۇ شۇ ئۆيىڭىزدىكىلەردىن ئەنسىرەپ ماڭا مۇشەققەتتە كىرگۈزۈپ...

يۈزۈمنى قېلىن قىلىپ يالغان ئېيتتىم. زەينەپ سەل پەسكارغا چۈشتى بولغاي، يېقىملىق كۈلۈمسىرەپ، پاختىلىق جىلتىكىسىنىڭ يانچۇقىدىكى خەتنى ئاستا چىقاردى.

-ياق، يىرتىۋەتمەپتۇ. مانا يانچۇقىمدا بار...

ھاۋا ئۈنچە سوغۇق بولمىسىمۇ ئۇنىڭ قوللىرى تىترەۋاتقانداك قىلاتتى. ئۇ خەتنى ئېلىشى ھامان چاققانلىق بىلەن «كاپ» قىلىپلا قولىدىن تارتىۋالدىم. ئۇ چۆچۈپ كەتتى ھەم ھەيران قالغان ھالدا دومىسايدى:

-نېمە بۇلاڭچىدەك تارتىپ يۈرىدىغاندۇ؟ سىز ماڭا بەرگەندىكى مېنىڭ بولدى ئۇ، مەن بەرگەندە ئاندىن ئالسىڭىز بولىدۇ ئەمدى...

ئۇنىڭ ماڭا ئەركىلەۋاتقانلىقىنى سەزدىم، بىراق، ئۇنى ئەركىسىگە قويسام بولمايتتى. كىچىك قىزغا كۆڭلۈم تۇرسا، چوڭنى قاش ئاتقۇزۇپ يۈرسەم قانداق بولىدۇ؟! زەينەپنىڭ ئىپادىسىدىن قارىغاندا ئۇمۇ ماڭا خىيال تارتىپ قالغاندەك قىلاتتى. لېكىن بۇ مۇمكىن ئەمەس ئىدى. ھېلىمۇ باشقىلار بىلىپ بولغىچە يۈزلەشكىنىمىز كۆيدان بولدى. خۇدايىم بىر ساقلىدى. ياخشى يېرى، ماۋۇ قاپاق كاللام ئىشلەپ قېلىپ، بىر ئاماللاپ خەتنى ئېلىۋالدىم. بولمىسا «خەتنى سىزگە يازمىغان» دېسەم سەتچىلىكتىن بىرسى مەيدانغا چىقاتتى-دە، ئاچا - سىڭىل ئىككىلىسىگە سەت كۆرۈنۈپ قالاتتىم. ئەمدى «تۆگە كۆردۈڭمۇ؟» دېسە «ياق» دەپلا قۇتۇلمەن. «خەت» دېسە «نەدە؟» دەيدىغان گەپ، ئىسپاتى بولمىغاندىكىن ھېچنېمە قىلالمايدۇ، نىشان يەنىلا نۇرىسا.

-ئەمدى قاراڭ، - دېدىم قولۇمنى ئىشقىلاپ ھىجىيىپ تۇرۇپ، - مەن... خەتنى سىزگە يازمىغان. باشقا بىر قىزغا يازغان خەت ئىدىم. بەرگىلى ۋاقت چىقماي، يانچۇقىمدا تۇرۇپ قاپتىكەن. كونسراپمۇ قاپتۇ، بۇ خەتنى تاشلىۋېتىپ، كۆڭلۈم چۈشكەن ئۇ قىزغا باشقىدىن خەت يازاي دەپ ئويلىغانىم ئۆزۈم. تۆنۈگۈن كەچ قارىسام ئىززەتنىسا ئىشىك ئالدىدا ئويىناپ ئولتۇرۇپتىكەن. «ئويىناڭ» دەپ بەرگەن ئىدىم. ئۇقۇشماي سىزگە ئەكىرىپ بەرگەن چېغى. خاتا چۈشىنىپ قاپسىز، خاپا بولماڭ ھە!

بۇ گېپىم بىلەن زەينەپنىڭ چىرايى تاتىرىپ كەتتى. ئۇ بايقىدىنىمۇ بەك تىترەپ مۇشتىنى چىك تۈگدى.

-كالىڭىزنىڭ سۈيى بارمۇ سىزنىڭ؟ خەتنى يېزىپسىز، ئۇكامدىن كىرگۈزۈپسىز، ئەمدى سىزگە يازمىغان دەيسىزغۇ؟ ماڭا كىرگۈزمىسىڭىز ئىززەتنىسا بىكاردىنلا ماڭا بېرەمدۇ؟

-كۈنى مەن نېمە بىلىمەن؟ - دېدىم مەن قېتىمغا ئالماي، - ئاچىڭىزغا بېرىڭ دەپ مەن دېمىدىم ئىشقىلىپ. «ئويىناڭ» دەپ بەرسەم سىزگە ئەكىرىپ بېرىپتۇ. بۇنى مەندىن كۆرسىڭىز قانداق بولىدۇ؟ قىزىقكنا سىز! - بىرەر سىنىڭ كۆرۈپ قېلىشىدىن ئەنسىرەپ، ئۇنىڭ يېنىدىن تىزراق كېتىشكە ئالدىراپ قالدىم، - نەدىكى بىر ئىشلارغا يۇلۇقىدىكەن دېسە...

-بۇ قانداق بولغىنى... ئىززەتنىسا ماڭا...

ئۇنىڭ گەپلىرىنى ئاڭلاپ تۇرسام ھەم چۈشەنچە بەرسەم بولمايدىغاندەك تۇراتتى. كۈلكەم قىستاپ ئۆزۈمنى مەڭ تەسلىكتە تۇتۇپ تۇراتتىم. زەينەنىڭ ئەلەملىك ئۈمچەيگەن چىرايىغا قارىغانسىرى كۈلگۈم كېلىپ كەتتى. شۇ تاپتىكى ھالىتى ھەم بايقى ئىپادىسىدىنلا ئۇنىڭمۇ ماڭا كۆڭلى بارلىقىنى بىلىپ قالدىم. ئۇنىڭ ئالدىدا كۈلۈپ سالماسلىق ئۈچۈن كېتىشكە تەمشەلدىم.

- ھەي توختاڭ... چاقچاق قىلىپ «سىزگە يازمىدىم» دەۋاتامسىز يا؟...

- خۇدا ھەقىقى، سىزگە يازمىدىم. نېمە دەپ بەرسەم ئىشىنىدىغاندۇ ئەمدى؟! مۇشۇ كەمنىڭ قىز بالىلىرى گەرگە تەگكۈسى كېلىپ قالسا ئۆزىچىلا سۇۋۇنۇپ باقمىدىغاندۇ، خۇدايا توۋا! ھەجەپ بىر...

شۇلارنى دەپ بولۇپ چوڭ - چوڭ چامداپ ئۇنىڭ يېنىدىن كەتتىم. ئىچىمدە چىداشقا قانچە تىرىشىپ تۇرساممۇ، قەدىمىنى يۈتكەنگەن ھامانلا پىخىلداش كۈلۈشنى باشلىغان ئىدىم. نەچچە قەدەم ئېلىشىمغا كەينىمدىن ئۇنىڭ ياڭشىدە يىغلىغان ئاۋازى ئاڭلاندى.

ئۇ زامانلاردا نېمىش قىلىدۇ ھازىرقىدەك بىر كىمنى ياقىتۇرۇپ قالسىلا قاشاڭلىق قىلىپ كەينىگە كىرىۋېلىش، مۇھەببەتلىشىش دېگەنلەر، تولىسى ئاتا - ئانىلار يۈز كۆرۈشتۈرمەيلا تويىنى قىلىپ قويىتتى. مەن بولسام باشقا بالىلاردىن پەرقلىق ھالدا ھەممە ئىشتا قورقماس ھەم ئۆز بېشىمچى ئىدىم. كۆڭۈل ئىشىدىمۇ چوڭلاردىن بۇرۇن نىشانلاپ تۇرغىنىم شۇمىدىكىن، ئىشقىلىپ نۇرنىسانى خالىغان ئىدىم، بىراق، قاق بىسىملىسىدا ئىشلار قالايمىقانلىشىپ كەتتى.

شۇنىڭدىن كېيىن نەچچە كۈنگىچە ئۇلارنىڭ ئۆيىنى تىڭشاپ ئايلىنىپ يۈردۈم. نۇرنىسانىڭ يۈرۈش- تۇرۇشلىرى، ماڭا بولغان مۇئامىلىسىنى كۆزەتتىم، باشقىچە ئۆزگۈرۈش بولغاندەك قىلمايتتى. دېمەك، زەينەپ بىلەن بولغان ئىشنى ئۇ بىلىمدى دېگەن گەپ. ئەمما زەينەپتە ئەھۋال باشقىچە. ئۇ ماڭا تەتۈر قاراپ، ئۇدۇل كېلىپ قالسا قۇمۇ سالام قىلماي يەر بېقىپ ئۆتۈپ كېتەتتى. قارىغاندا مەندىن بەكلا كۆڭلى ئاغرىغاندەك قىلاتتى. ھەممىدىن قىزىقى، شۇ كۈندىن باشلاپ ئىززەتتىنسا مېنى كۆرسە ئالۋاستىنى كۆرگەندەك قورقۇپ قاچىدىغان، گەپ قىلساممۇ تامدەك تاتىرىپ، كۆزۈمگە تامنىڭ تۆشۈكىدەك تىكىلىپ قاراپلا تۇرىدىغان بولۇپ قالدى. بۇرۇنقىدەك «ئاكو» دەپ ئەركىلەپ قويدىغان، يەيدىغان بىر نەرسىلەرنى بەرسەم خۇشاللىق بىلەن ئالىدىغان، چۇرۇقلاپ سۆزلەپ، ۋىلىقلاپ كۈلىدىغان ئىشلىرىمۇ يوق بولغان ئىدى. قارىغاندا، زەينەپ ئىززەتتىنسانىڭ خەتنى خاتا بەرگەن ئىشنى دەپ سىڭلىسىنى تازا دىكتاتورغا تارتقانداك قىلاتتى. ئىشقىلىپ ئويلىسىمۇ كۈلكە قىستىغۇدەك قىزىق ئىشلار- دە!

ئارىدىن ھەپتە ئۆتۈپ، نۇرنىسادىن ئېشىپ قالغان ئاشۇ خەتنى ئېتىزغا ئوت ئالغىلى ماڭغان يېرىدە ئالدىنى توسۇپ نۇرنىساغا ئۆز قولۇم بىلەن بەردىم ۋە كۆزىنىڭ ئىچىگە قاراپ كۆزۈمنى قىسىپ كۈلۈپ قويغاندىن كېيىن كېتىپ قالدىم. خەتنىڭ مەزمۇنى بىر، بىكىتكەن ئورۇن ئوخشاش، ئەمدى نۇرنىسا جاۋاپ بېرىۋەتسىلا ئىش پۈتەتتى. ئۇنىڭ ماڭا نېمە دەيدىغانلىقىنى پەرەز قىلىپ، ئالدىنقى قېتىمقىدەك ناھايىتى ئۇزۇن بىر كېچىنى تەستە تاڭ ئاتقۇزدۇم. ئەتىسى نامازدېگەر ۋاقتى بىلەن ئالدىنقى قېتىم زەينەپ چىققان ئۆرۈك تۈۋىگە چىقسام ئىش باشقا، كۆرۈك ما ئىشنى! ئۆرۈك تۈۋىدە يىغلاپ كۆزلىرى قىزىرىپ ئىشىشىپ كەتكەن نۇرنىسا بىلەن ئاچچىقتىن يېرىلغۇدەك بولۇپ، سامان يېگەن كالىدەك پۇشۇلدىغان ھالدا زەينەپ تۇراتتى. ئۇلارنى بۇ ھالدا كۆرۈپ مېڭەمدىن تۈپۈن چىقىپ كەتتى. بىراق كەلگەن ئىكەنمەن، بېرىپ سالام بېرىشىم كېرەك، غىپلا تىكىۋېتىش مۇمكىن ئەمەستە. ئەمما نېمىمۇ دەرمەن؟!...

- ئەسسالامۇ ئەلەيكمۇ قىزلار،- دېدىم ئامال بار ئۆزۈمنى تەمكىن تۇتۇشقا تىرىشىپ،- بۇ يەردە تۇرۇپ قاپسىلەرغۇ؟

بىسىملىسىدا دېگەن گېپىمنىڭ قاملاشماي قالغانلىقىنى شۇ گەپ ئېغىزىمدىن چىقىپ كېتىپ بولغاندا ئاندىن ھېس قىلىدىم. بىراق ئۇنى دەپ بولغان ئىدىم.

-يۈزىنىڭ قېلىنلىقىنى!- دېدى زەينەپ چىشىلىرىنى غۇچۇرلىتىپ تۇرۇپ كۆزۈمگە مېخىتەك قارىلىپ. ئۇ مېنى گەپتە كەتكۈزۈپ قويغان ھالەتتە قويۇپ بەرمەيتتى ئەلۋەتتە،- مۇشۇ يەردە كۆرۈشلى دەپ خەت يېزىپتەكەنلا، شۇڭا چىقىپ قالدۇق. باشقىراق يەردە تۇرساق بولاتتىكەندە ئەمەس؟

-بولدى قىلە... نۇرنىسا زائىپ بىر ئاۋازدا ئىشلىغاندەك سۆزلىدى. ھەممىنى چۈشەندىم. ئاچا-سىڭىل ئىككىسى مۇشۇ ئىشنى دەپ ئۇرۇشۇپ قالغانلىقى ئېنىق ئىدى. ئەمدى قانداق قىلىش كېرەك؟

-ھەي، سىز زادى قانداق نېمە؟ ھېلى ماڭا، ھېلى سىڭلىمغا خەت يېزىپ نېمە قىلماقچى زادى؟

-مەن... بۇ...

تېلىم كالۋالىشىپ، پۇت-قوللىرىم تىترەشكە باشلىدى. دۇنيادا مۇنداقمۇ سەتچىلىك بولىدىكەنمۇ تېخى. قانچە ئەسلىسىمۇ بۇنىڭدىن قىيىن بىرەر كۈنى بېشىمدىن ئۆتكۈزۈپ باققىنىمنى بىلمەيمەن.

-چۈشەندۈرۈڭە ياسەن، زادى قانداق ئىش بۇ... نۇرنىسا شۇنداق دەپ بۇقۇلداپ يىغلاپ كەتتى. ئۇنىڭ بۇ ھالىغا قاراپ يەنە جىم تۇرسام ياخشى بولمايدىغانلىقىنى چۈشىنىپ يەتتىم.

- بۇ مۇنداق گەپ،- دەپ سۆز باشلىدىم مەن زەينەپكە قاراپ،- ئەسلىدە نۇرنىساغا كۆڭلۈم بار ئىدى، ئۇنىڭغا سالام خەت يازغان ھەم ئىززەتتىن ئىسسىق كىرگۈزۈپ بەرگەن ئىدىم. لېكىن ئىززەتتىن خەتنى سىزگە بېرىپتۇ. سىز بۇنى بىلمەي مېنى خاتا چۈشىنىپ قاپسىز. كەچۈرۈڭ زەينەپخان، مېنىڭ سىڭلىڭىزغا ئۆيلەنگۈم بار، كۆڭلۈم چۈشكىنى سىز ئەمەس...

شۇ گەپنى دەپ بولغىچە بېشىمدا نەچچە تۈگمەن پىرقىردى. قىينالساممۇ ھەر ھالدا ئېنىق چۈشەنچە بەردىم. گەپلىرىمنى ئاڭلاپ زەينەپ سىڭلىسىغا يەۋەتكۈدەك سەت ئالايىدى ۋە ماڭا ئوبدان بىر قارىۋېتىپ يەرگە <<شالاققىدە>> بىرنى تۈكۈرگەندىن كېيىن كەينىگە بۇرۇلۇپلا كېتىپ قالدى. ئۇق، ھەر نېمە دېگەن بىلەن بۇ ئوڭايىسىزلىقتىنمۇ ئۆتتۈم.

زەينەپ كەتتى، نۇرنىسا تېخىچىلا خىتىلداپ يىغلاپ، ئاچىسىنىڭ كەينىدىن قاراپ تۇراتتى.

-ئۇرۇشۇپ قالدىڭلارما؟- سورىدىم نۇرنىسادىن.

-ھەممىنى قىلغان سىز، نېمە بار ئىدى بىزنىڭ ئۆيىنىڭ ئەتراپىدا ئوغرىدەك تىمىسىقلاپ يۈرۈپ، ئاچام سىزنى كۆرۈپ قېلىپ كۆزىتىپ يۈرۈپتەكەن. ماڭا خەتنى بەرگىنىڭىزنىمۇ كۆرۈپتۇ، شۇنىڭ بىلەن ئارقامدىن بېرىپتۇ. قولۇمنى مورلاپ تۇرۇپ خەتنى تارتىۋالدى... ئۆتكەندە ئوتتۇراڭلاردا بولغان ئىشنى دەپ بەردى... ھەجەپمۇ بىر... دىققەت قىلىشىڭىز نېمە بولىدۇ...

توۋا ماۋۇ قىزىقچىلىقىنى. زەينەپنىڭ راستىنلا ئىچىگە ئېلىپ كېتىشىنى نەدىن بىلەي؟

-ئەمدى قانداق بولار؟

-نېمىسى قانداق بولىدۇ، ئاچام بۇ ئىشنى ئانامغا دەپ قويدۇ. ئەمدى ئىش ئوخشىدى. مەن تۈگۈدۈم... نۇرنىسا شۇنداق دەپ يەنە يىغلاشقا باشلىدى. ئىش بۇ يەرگە يەتكەندە ئەمدى يېنىۋېلىشقا بولمايتتى. زەينەپ بۇنىچىلىك ئاچچىقلىغان ئىكەن، بۇ ئىش تېرىلىپ كەتمەي قالمايدۇ. ئىشلار بەربىر شۇنداق بولىدىغان

بولغاندىكىن ئاخىرىغىچە چىڭ تۇرۇپ، چوقۇم نىشانغا يېتىش كېرەك. مەيلى ئىشلار قانداق بولۇشىدىن قەتئىينەزەر نۇرنىسانى ئالغىنىم ئالغان!

- نۇرنىسا، بىز قانداق قىلىمىز؟ ماڭا تېگىشكە ماقۇل بولارسىزمۇ؟

قېلىنلىقىمنى يەنە بىر قېتىم ئىشقا سالدۇم.

- ۋاي توۋا بۇنى، «قاسساپ ياغ قايغۇسىدا، ئۆچكە جان قايغۇسىدا» دەپ، مەن ئۆيدە بولىدىغان جىدەلدىن قورقۇپ تۇرسام خىيالىڭىزدا يوق گەپ قىلىسىزغۇ؟...

- خاتىرجەم بولۇڭ، دېدىم مەن ئۇنىڭ كۆزىگە تىكىلىپ، - سىزلا ماقۇل دېسىڭىز مەن ئۆيۈڭلارغا ئەلچى كىرگۈزمەن. ئۇ چاغدا ھېچكىم ھېچنېمە دېيەلمەيدۇ. قورقىشىڭىزنىڭمۇ ھاجىتى يوق.

- ھە... نۇرنىسا كۆزلىرى ياش يۇقى ھالدا تاتلىققىنە كۈلدى، - شۇنداقمۇ بولارمۇ؟

مانا تاماشا، ئەتسىدىن باشلاپ نۇرنىسا كۆزۈمدىن ئۆچۈپ كەتتى، زەينەپ بولسا بوينىنى غازدەك سوزۇپ، يىراقتىن كېلىشىم بىلەنلا غىڭشىپ ناخشا توۋلاپ «قانداقكەنەن» دېگەندەك قاشلىرىنى ھىمىرىپ قاراپ تۇرىۋالدىغان بولۇپ قالدى. ئۇ ئاز كەلگەندەك، ھازىرقى قېينانام، يەنى - نۇرنىسا، زەينەپلەرنىڭ ئانىسى ئىمانخاچام مېنى كۆرسىلا يەۋەتكۈدەك قاراپ، ئالىيدىغان بولۇۋالدى. دەل بىر ھەپتە شۇنداق ئۆتتى، بۇ بىر ھەپتىنىڭ ئۆتمىكى ماڭا شۇنچىلىك تەس تۇيۇلدىكى، بىر يىلمۇ بۇنچىۋالا تەستە ئۆتمەس دەپ ئويلاپ كەتتىم. ھەپتىدىن كېيىنكى بىر كۈنى نۇرنىسا چىرايى سۇلغۇن بىر ھالەتتە ئېتىزغا كېتىۋاتقىنىدا ئۇچراپ قالدى. ئەتراپقا بىر قارىۋېتىپ ئادەم يوقلىقىغا كۆزۈم يەتكەندە ئۇنىڭ ئالدىنى توسۇدۇم. ئەمما ئۇ مەندىن ئۆزىنى قاچۇرۇپ، مېڭىشقا ئالدىرىدى. ئۇنى قىيىن ئەھۋالدا قويماسلىق كېتىشىگە يول قويدۇم. ھەمدە كەينىگە چۈشۈپ ئېتىزىغىچە باردىم. كۆزىگە كىرىۋېلىش ئارقىلىق شۇلارنى بىلىدىمكى، زەينەپ ئارىدا بولۇپ ئۆتكەن ئىشلارنى ئانىسىغا دەپتۇ ھەمدە سىڭلىسىنى بولۇشىغا چىقىشتۇرۇپ، مەن بىلەن ئىچ - پەش تارتىشىپ يۈرگەن قاتارغا چىقىرىپ بوپتۇ. بۇ گەپنى ئاڭلىغان جانابى قېينانام ئىمانخاچام نۇرنىسانى بىر ھارغۇچە تىللاپ، ھەپتىگىچە ئۆيگە سولاپ قويۇپ، يەيدىغان - ئىچىدىغىنىنى ئەكىرىپ بېرىپ بېقىپتۇ. ئۆيدىكى ئىشقا يارايدىغان بىرسى بىكارلىق يەپ - ئىچىپ ياتقىنى بىلەن، ئېتىز ۋە ئۆي ئىشىغا يېتىشىپ بولالمىغان قېينانام ئاخىرى نۇرنىسانى يەنە بىر پەدە دۈشكەلگەندىن كېيىن، سولاپ قويغان ئۆيدىن چىقىرىۋېتىپتۇ ھەمدە بۇنىڭدىن كېيىن مەن بىلەن ئالاقە قىلماستىن، ئۇدۇل كېلىپ قالساقمۇ سالاملاشماستىن، ئۇچرىشىپ قېلىپ گەپ قىلغۇدەك بولسام يۈزۈمگە تۈكۈرۈپ ھەيدىۋېتىش توغرىلىق سۆزلەپ قۇلىقىغا قۇيۇۋېتىپتۇ. نۇرنىسا سىرتقا چىققۇدەك بولسىلا ھەر ۋاقىت ئۇنىڭ كەينىدە بىرەر كۆز بولۇشى مۇمكىن ئىكەن. ئەگەر مەن بىلەن كۆرۈشكىنى بىرەرسى كۆرۈپ قالغۇدەك بولسا ئانىسىدىن دەشنام يېيىشىدىن قورقىدىكەن. شۇڭا بايا ماڭا قارماي ئۆتۈپ كەتكىنىمىش. بۇ گەپلەرنى ئاڭلاپ بەكلا ھەيران قالدىم. ئالدىمدا تولىمۇ قىيىن بىر داۋان بارلىقىنى ھېس قىلىدىم. نۇرنىسامۇ شۇلارنى دەۋىتىپ يامغۇردەك تۆكۈلۈپلا كەتتى. ئۇنىڭ ماڭا قىيالماسلىق بىلەن باققان ئۇياتچان كۆزلىرى ئۇنىڭمۇ ماڭا كۆڭلى بارلىقىنى سۆزلەپ تۇراتتى. مەن ئۇنىڭغا تەسەللىي بەردىم ھەمدە قانداقلا قىلسام قىلىپ، ئۇنىڭ بىلەن توي قىلىدىغانلىقىمنى، تاغنى تالغان، چۆلنى بوستان قىلىدىغان شەرتلىرى بولسىمۇ ئىمانخاچام ۋە مەجىتاخۇنكاملارنىڭ رازىلىقىنى ئېلىپ، يۇرتتا كاتتا ئاش تارتىپ توي قىلىدىغانلىقىمىزنى دېدىم. گەرچە بۇلار پەقەت ئارزۇ بولۇپ، ئىشقا ئېشىش ئاشماسلىقى ھازىرچە قاراغۇ بولسىمۇ نۇرنىسا گەپلىرىمنى ئاڭلاپ تېخىمۇ جانلىنىپ كەتتى. مەن ئەھدىمىزدە چىڭ تۇرۇش، ئانىسىنىڭ ئانچىكى قۇرقۇتقانلىرى بىلەن ئىرادىسىدىن تەۋرىنىپ قالماسلىق، كەلگۈسىدىكى بەختلىك ئائىلىمىز ئۈچۈن مەن بىلەن بىللە ئازراق چاپاغا بەرداشلىق بېرىش، تويىمىزنى قىلىۋالساقلا ھەممە

ئىشىنىڭ ياخشى بولۇپ كېتىدىغانلىقىنى ئېيتىپ، ئۇنى تەسىرلەندۈرۈپ بايقىدىنىمۇ بەكرەك يىغلىتۇۋەتتىم. ئۇنىڭ ئاغزىدىن <<ماقۇل>> جاۋابىنى ئېلىۋالغاندىن كېيىن كۆڭلۈم سەلگىنە بولسىمۇ تىندى. شۇنچىلىك بولسىمۇ كۆرۈشكەدەك پۇرسەت چىققىنىغا خۇش بولۇپ، ئۇنىڭ ئىشلىرىنى قىلىشىپ بېرىپ بىردەمدىلا تۈگۈتۈۋەتتىم ھەمدە ئۆيگە يولغا سېلىپ قويۇپ، ئۆيگە بېرىپلا ئاتا - ئانامغا ئەھۋالنى ئېيتىپ، نۇرنىساغا ئەلچى كىرگۈزۈشنى كۆڭلۈمگە پۈكۈپ يۈرۈپ كەتتىم.

ئاتا-ئانام نۇرنىسا ھەققىدىكى گەپلىرىمنى كۆزلىرىنى چىمچىقلىتىپ ئولتۇرۇپ ئاڭلىدى. ئاڭلىغاندىمۇ ھەر بىر گېپىمنى يادلاپ ئېيتىپ بېرەلگۈدەك بىر ھالەتتە زەڭ سېلىپ ئاڭلىدى. دادام بىر ھازا ئولتۇرۇپ كەتكەندىن كېيىن تۇيۇقسىز يوتىلىرىغا شاپىلاقلاپ كۈلۈپ كەتتى ۋە:

- يارايىسەن بالام، داداڭنى تارتىپسەن يىگىتىم. ياش چاغلىرىمىزدا مەجتىھۇن بىلەن ئاناڭنى تاللىشىپ قېلىۋىدۇق. ئەمدى سەن مەجتىھۇننىڭ قىزىنى كۆندۈرۋالغان بولساڭ، بۇمۇ بولغىنى. بىر ئېغىز گەپ-ئاغزىڭدىن چىققاننى ئېلىپ بېرىمەن،- دېدى. بىراق ئانام ئېغىز ئۆھ تارتىپ قويۇپ قازناق ئۆيگە كىرىپ كەتتى. گەپ شۇ يەرگە خۇلاسىلاندىكى- دادام قوشۇلغان ئىشقا ئانامنىڭ <<ياق>> دېيىشى يوق گەپ ئىدى.

ئۆيدىكىلەرنىڭ ماقۇللىقىنى ئېلىشى ئاسانغا توختىغىنى بىلەن ئۇلارنىڭ ئەندىشىسى بار ئىدى. ئەگەر مۆھتەرەم سىكرىتارىمىز ياش چاغلىرىدىكى ئاداۋەتنى غەلۋىدە سۈزۈپ چىقىپ، قىزىنى ماڭا بەرمەيدىغان قاتارغا چىقسا قانداق قىلغۇلۇق؟ بۇ ئەلۋەتتە دادامنىڭ ئەندىشىسى ئىدى. شۇڭا نۇرنىساغا بولغان <<تەربىيە>> نەچچە ھەسسە كۈچەيتىشكە توغرا كەلدى. دېيىشىۋالغىنىمىز بويىچە شام ۋاقتى بىلەن مەھەللىمىزدىكى كۆل بويىدا، چۈش مەزگىلىدە ئۇلارنىڭ ئۆيىنىڭ كەينىدىكى چوڭ ئۆرۈك تۈۋىدە كۆرۈشۈپ كېلىۋاتاتتۇق. چوڭ ئۆرۈك تۈۋى غىچىدە ماندالار غۇزمەكلىشىپ ئۆسۈپ كەتكەن ئالۋاستى ئۆڭكۈرىدەك قورقۇنچۇق بولۇپ، قارىماققا راستىنلا ئالۋاستى ئۆڭكۈرىگە ئوخشاپ كەتكەچكە ئادەمنى سۈر باساتتى. يېنىدىن ئۆتكەنلەرمۇ ئايەت ئوقۇپ <<سۇق، كۆچ>> لىگەچ تىترەپ تۇرۇپ ئاران كۆتەتتى. شۇڭا، زورۇرنىڭ زەخمىتى بولمىسا بۇ يەرلەرگە ئانچە بىر كىم كەلمەيتتى. مەن نۇرنىساغا يازغان خەتكە سوغۇق مېھمان بولۇپ زەينەپ، ئارقىدىن كۆزلىرىنى قىزارتىپ نۇرنىسا چىققىنى بىلەن باشقا قىزلار بولسا مەندىن ۋاز كەچسە كېچەتتىكى، بۇ يەرگە ھەرگىز كەلمەيتتى. بىراق نۇرنىسا بىلەن زەينەپ كىچىكىدىن بۇ مەندالنىڭ ئەتراپىدا ئويناپ چوڭ بولغاچقا ئانچە قورقۇپمۇ كەتمەيتتى. نۇرنىسانى <<بۇ يەرگە ھېچكىم كەلمەيدۇ>> دەپ مۇشۇ يەردە كۆرۈشۈشكە ماقۇل قىلغان ئىدىم.

ئەلچى كىرگۈزۈش ئىشىدا يۇقۇرقى ئەندىشىلەرنى نۇرنىساغا دەپ ئۆتمەي بولمايتتى. شۇڭا بىر كۈنى نۇرنىسانى مەندالنىڭ ئىچكىرىسىگە تارتىپ تۇرۇپ، ياش ۋاقىتلىرىدا ئاتا - ئانامنىڭ ۋە مەجتىھۇن سىكرىتارىنىڭ ئوتتۇرىسىدا بولۇپ ئۆتكەن ئىشلارنى بىر - بىرلەپ بايان قىلىپ بەردىم. ئۇ گەپلىرىمنى ئاڭلاپ كۈلۈپ تېلىقپ قالدى. <<توۋا!...>> دەپتتى ئۇ بەزى گەپلەرگە ئەقلى يەتمەي ھەيران بولۇپ. شۇنداق قىلىپ ئەھدىنى چىڭ قىلىش، قانداقلا ئىش بولسىمۇ ۋەدىگە خىلاپلىق قىلماسلىق توغرىسىدا تەربىيەنى يەنە بىر ھەسسە تولغاپ تۇرۇپ چىڭتىمىدە، مەڭزىگە بىرنى سۆيۈپ يولغا سېلىپ قويدۇم.

كەچلىكى ئاتا - ئانام ۋە مەھەللە مەسچىتىنىڭ ئىمامىنى ئېلىپ مەجتىھۇن سىكرىتارى، يەنى ھازىرقى قېيناتامنىڭ ئالدىغا ئەلچىلىككە كىرىپ كەتتى. يۇرتىمىزنىڭ قائىدىسى قىز سوراپ كىرگەندە ئوغۇل بىلەن ئېلىپ بېرىلمايدىغان بولغاچقا كۆزۈمنى تۆت قىلىپ ئىشىكىمىز ئالدىدا ساقلاشقا توغرا كەلدى. ئالاھەزەل، بىر ئاش پىشىم ۋاقىت ئۆتكەندە ئەگۈن دىرىقىشىپ ئېچىلىپ، دادام بىلەن ئانام كىرىپ كەلدى. ئىمام ئاخۇنۇمنى يولدىنلا ئۇزىتىپ قويغان بولسا كېرەك، ئۇ كۆرۈنمەيتتى. دادامنىڭ ئېغىزىغا قاراپ نېمىنىمىدۇر دېيىشىنى ئۈمىد قىلىپ تۇراتتىم. ئۇلارنىڭ قىز سوراقتا نېمە دەپ جاۋاب بەرگىنىنى بىلىشكە ئالدىرايتتىم.

بىراق، دادام گەپ - سۆز قىلماستىن ئەگۈنى ئەتتى ۋە ئانامنىڭ كەينىدىن ئۆيگە كىرىپ كەتتى. تىت - تىتلىق ئىچىدە ئۇلارغا ئەگىشىپ ئۆيگە كىردىم. كىرىشىم چىراغنىڭ يورۇقىدا ئۇلارنىڭ چىراغىدىن يېغىپ تۇرغان خاپىچىلىقنى كۆرۈپ يۈرىكىم ئاغرىغاندەك بولدى. كۆڭلۈم تۇيغان ئىدى، باشتىلا مۇشۇنداق سوغۇق داستىخان بىلەن ئۇزاپ قالىدىغانلىقىنى ئاتا - ئاناممۇ پەملىگەن ئىدى. ئۇلارنىڭ كۆڭلىنىڭ يېرىم بولغىنىنى كۆرۈپ مەنمۇ چىدىمدىم.

- قانداق قىلىمىز بالام؟ «نۇرنىساخاننىڭ بېشى باغلاقلۇق، خاپا بولۇشمىسىلا» دەپ يولغا سالدى. قانچە گەپ قىلىپ باقساقمۇ ئېرىدىغاندەك ئەمەس، - دېدى ئانام ئۆھ تارتىپ قويۇپ.

- يوق گەپ، - دېدى دادام شاپاق دۈپپەسىنى تىزىغا كەيدۈرۈپ قويۇپ، - قىزىغا سۆز سالدۇرۇپ قويغان بىرەرسى بولسا ھېلىغىچە ئىس - بۇسنى پۇرىماي قالارمىدۇق؟ ئۇلارنىڭزە، قىزىنى بىزگە بەرگۈسى كەلمىدى. ئاداۋىتى ھەجەپ يامان تازىكىنا بۇ! قارا بالام، ئوغۇل بالا دېگەن قىلىمەن دەپ نىيەت قىلغان ئىشىنى چوقۇم قىلىشى كېرەك. ئات بېشىدەك ئالتۇن كەتسىمۇ كۆڭلۈك چۈشكەننى چوقۇم ئېپ بېرىمەن، - دادام پەخىرلىنىپ تۇرۇپ مەيدىسىگە مۇشتلىدى، - مېنىڭ ئوغۇلۇم مەن قىلغاننى قىلالمىسا بۇنداق بالىنى «مەن تاپتىم» دەپ يۈرەلمەيمەن جۇمۇ! قاراپ تۇر، نۇرنىسەنى ئاشۇ مەجىتەكنىڭ قولىدىن يۇلۇپ ئالىمىز!

ھەممىمىز تەڭلا كۈلۈشۈپ كەتتۇق.

ئىش ئوخشىدى. ئەلچىلىك سۇغا چىلاشقان كۈننىڭ ئەتىسىدىن باشلاپ نۇرنىسا يەنە قۇدۇققا چۈشكەن تاشتەكلا يوقاپ كەتتى. ئۆينىڭ ئەتراپىنى ئەگىپ يۈرۈشلەر، ئىززەتنىسادىن سوراپ سۈرۈشتە قىلىشلار، ئىمانخاچامغا خۇشامەت قىلىپ ھىجىيىپ، سۇۋۇنۇشلار بىكارغا كەتتى. زەينەپ بىلەن ئۇچرىشىپ قېلىشتىن قاچقانسىبىرى دائىملا شۇ كۆرۈپ قالاتتى. ئاندىن زەھەردەك ئاچچىق، ھىڭدەك سېسىق گەپلىرى بىلەن چىقىۋېلىپ، ئۆزىچە قاقلاپ كۈلۈپ قويۇپ ئۆتۈپ كېتەتتى. «خەپ» دەيتتىم ئىچىمدە. نۇرنىسانىڭ بىرەر خەۋىرىنى بەرگەن بولسا دەسسەپ مەجىۋىتىپ ئۆتۈپ كەتسىمۇ مەيلى دەيتتىم - دە!

نۇرنىسا يوقاپ كېتىپ ئون كۈن بولاي دېگەندە مەھەللە مەسچىتىنىڭ ئىمامىنىڭ ئايالى بۇسارە خېنىم ئانامغا «مەجىتەخۇنلارنىڭ قىزى نۇرنىساخاننى بىزنىڭ چوڭ ئوغۇلغا بەرگۈسى باركەنمىش، شۇ توغرىلىق گەپ پۇرتىپتۇ. نۇرنىساخان سىلەرنىڭ ئوغۇل كۆز سالغان قىز بولغاچقا بىز ئارتۇق بىر نەرسە دېمىدۇق. قالغىنىنى بىر مەسلىھەتلىشەرمىز» دەپتۇدەك. كۆرۈڭ ما ئىشىنى. «ئىگىلەپ قويغان ئادەم بار» دەپ بىزگە بەرمەيدىكەنۇ، ئىمامنىڭ ئوغلىغا ئۆزى خىردارلىق قىلىپ بارىدىكەن. بۇ گەپنى ئاڭلاپ نىرۋام قىرىق گەز ئۆلدى. ھېلىمۇ ياخشى دادام توسۋالدى، بولمىسا ياشلىقىمغا ئېلىپ، بىرەر ئىش چىقىرىپ قويغىلى تاس - تاماس قالاتتىم. خەيرىيەت، ئىشلار شۇنداق بولدى. ھەر نېمە دېسەممۇ ئاۋال نۇرنىسا بىلەن بىر كۆرۈشۈپ، ئاندىن كېيىنكى قەدەمنى بېسىشىم كېرەك ئىدى. داداممۇ ئانامنى تارتىۋالغان چاغدىكى ئىشلىرىنى سۆزلەپ، كالا ئىشلىتىش، ئەقىل بىلەن ئىش قىلىش توغرىلىق جېق تەربىيە قىلدى. بۇنداق چاغلاردا ئانام ھېچنېمە دېمەي كۈلۈپلا قوياتتى. دادامنىڭ دېيىشىچە قانچە ئاچچىقىم كەلگەن بولسىمۇ مەجىتەخۇن سىكرىتارنىڭ ئاچچىقىنى كەلتۈرۈپ قويسام بولماسمىش. خۇدايىم نىسپىلا قىلسا ئۇ ماڭا قېيناتا بولارمىش، باشتىنلا كۆزىگە سەت كۆرۈنۈپ قالسام قانچە ياخشىچاق بولغىنىم بىلەنمۇ ئالدىدا ئۆمۈرۋايەت ياخشى بولالماسمىشەن.

ئەمما، ئىش پىلانغا باقمىدى. مەن سەت كۆرۈنۈپ قالماي دېسەممۇ سەت كۆرۈنىدىغان ئىش ئاخىرى يۈز بەردى. نۇرنىسانى بۇ قەدەر قاپ يۈرەك دەپ ئويلىمىغان ئىدىم. كۈتۈلمىگەن بىر ئىشى بىلەن ئۇ ئاتا - ئانامنى، مېنى ۋە ئۆيىدىكىلەرنى ھەيران قالدۇردى.



بىر كۈنى ئەتىگەندە ئانام ئەتكەن ئۇماچقا ناشىلىققا ئولتۇرساق ئىمانخاچام پايپاسلاپ ئىشكىتىن ئۇسۇپلا كىردى ۋە ھاسىراپ تۇرۇپ تىللاشقا باشلىدى:

- ھۇ تېگى پەس ھاراملق! بىزدە نېمە ئۆچۈك بار ئىدى ھە سەنلەرنىڭ؟ قىزىمنى نېمە قىلدىڭ ھارمى؟ گەپ قىلە شۇم! نۇرنىسانىڭ دېگەنلىرى راستمۇ؟ گەپ قىل دەيمەن تىلىڭنى ئېشەك دەسسەۋەتتىمۇ ھارامدىن بولغان؟!

ئىمانخاچامنىڭ گەپلىرىنىڭ بىرىنى چۈشەنگەن بولسام ئۆلەي! نۇرنىسانىڭ ئىمانخاچامغا نېمە دېگەنلىكىنى ئىللا - بىللا بىلمەيتتىم. بۇ خوتۇننىڭ ئۆندەرەپ كىرىپلا ئادەم تىللىشىنىڭ سەۋەبىنى بىلمىسەممۇ، ئىشقىلىپ بەكلا ئاچچىقىم كەلدى. قىزىنى ئالاي دەپ ئويلىغىنىم راست، لېكىن، تېخى بىر نېمە قىلغۇدەك بولمىغان تۇرسام، نېمىسىگە نېمە يەتمەي چىچقاق موزايدەك يۈگرەپ كىرىپلا ئادەم تىللايدۇ؟

- نېمە بولدىلا ئىمانخان؟ - دېدى ئانام مەن بىر نېمە دەي دەپ ئېغىزىمنى ئۆمەللەپ بولغىچە ئالدىراپ ئورنىدىن تۇرۇپ، - توخو پوق يېمەستە يىقىلىپ - قويۇپ كىرىپلا تىللاپ كەتكىدەك نېمە ئىش بوپ كەتتى زادى؟ بىر چىرايلىق ئېتى بار بالىنى «ھاراملق» دەپ چاقىرماي ئېتىنى چاقىرسىلا مۇندا، يامان بولىدۇ...

- ئېتى بولامدۇ، ئېشىكى بولامدۇ، ئۇنىڭ بىلەن مېنىڭ كارىم يوق. ماۋو مايماق تاز، - ماڭا قولىنى شىلتىدى ئىمانخاچام ئېغىزىدىن تۈكرۈك چاچرىتىپ تۇرۇپ، - سىلىنىڭ مونو قوتۇر ئۆچكىلىرى قىزىمنىڭ نۇمۇسىغا تېگىپتۇ. بىز بۇ مەھەللىدە يۈزىمىزنى كۆتۈرۈپ يۈرىمىز، يۈرىمىزمۇ ھە؟ خۇدادىن قورقماي قىلىپ يۈرگەن ئىشنى كۆرمەيدىغان! ۋاي مەن ئۆلەي! خوشنا ئولتۇرغاننىڭ سىزىمۇ بۇ! ۋاي ئۆلدۈم توغقانلار...

ئىمانخاچام شۇنداق دەپلا پۈتۈن ئۆيىنى بېشىغا كېيىپ يىغلىغىلى تۇردى. ئۇنىڭ خۇددى دادىسى ئۆلگەندەك ھازا ئېچىپ يىغلىغىنىنى ئاڭلاپ چۆچۈپ كەتتىم. ئەلۋەتتە، دادام بىلەن ئانامنىڭ قۇرقۇنچىمۇ مېنىڭكىدىن كەم ئەمەس ئىدى. ھەممىدىن يامان بولغىنى، ئىمانخاچامنىڭ يىغا ئاۋازىنى ئاڭلىغان خۇلۇم - خوشىنىلار ئۆيگە بىر - بىرلەپ يىغلىغىلى تۇردى. سەۋەبىنى ھېچكىم بىلمىگەن بۇ يىغا ئۆيگە ئۇلۇغ - ئۇششاق خۇلۇم - خوشىنىلارنى تامامى يىغىپ بولغان بولۇپ، بەئەينى كەنتە كومىتېتىغا مەجلىس ئاڭلىغىلى يىغلىغان ئەزالاردەك قاتارىسىغا تىزىلىشىپ تۇرۇپ كەتكەن ئىدى. ئانام بىچارە كىرگەنلەرنى تۈرگە باشلاپ ئاۋارە، دادام بولسا ئەرلەر بىلەن قول ئېلىشىپ كۆرۈشۈپ، ئەھۋال سوراپ ئۆلگۈرۈپ بولالماي قالغان ئىدى. ئىمانخاچام كۆزىنى يۇمۇۋېلىپ ئۆزىنى كاپاتلاپ بىر ھازا يىغلىغاندىن كېيىن جىم بولدى. ئۇ كۆزىنى ئېچىپ ئەتراپىغا قاراپ خوشىنىلارنىڭ ھەممىسىنى يېنىدا كۆردى ۋە چۆچۈپ كەتتى. ئابايدىن بىرى تارتقۇشلاپ، ئەھۋال سوراپ، يىغىسىنى بەزلەپ، تەسەللىي بېرىپ، يىغىسىنىڭ سەۋەبىنى سوراپ ھېچ جاۋاب ئالالمىغان خوشىنىلار «بىردەم يىغلىۋالسا بېسىق قالار» دېدىمۇ، ئۇنى رايىغا قويۇپ بەرگەن ئىدى. ئۇ يىغىدىن توختاپ كۆزىنى ئاچقاندىن كېيىن ئەتراپىدىكىلەرگە ھەيرانلىق بىلەن قاراپ ئولتۇرۇپ كەتتى، ئاندىن يەنە ئۆندەرەپلا ئورنىدىن تۇرۇپ ھېچكىمگە خوشمۇ دېمەي، تەرتىپ قىستاپ بولالمىغان ئادەم ھاجەتخانىغا چايقاندەك ئالدىراشلا چىقىپ كەتتى. ئۆي ئىچىدىكىلەرنىڭ بەزىلىرى ئۇنىڭ بۇ قېلىقىغا قاراپ پىخىلدىشىپ كۈلۈشىسە، بەزىلىرى ھەيرانلىقتىن كۆزلىرىنى چىمچىقلىتىپ بىردە ئىمانخاچام چىقىپ كەتكەن ئىشىكىگە، بىردە دادام بىلەن ئانامغا قارايتتى.

دادام خوشىنىلارنى ئۇزىتىپ قويۇپ، مېجىتخۇن سىكرىتارىلارنىڭ ئۆيىگە كىرىپ كەتتى. ئارىدىن قانچىلىك ۋاقىت ئۆتتىكىن، بىر چاغدا كۆزلىرى قان قۇيغاندەك قىزىرىپ، مۇشتىنى چىڭ تۇگۇۋالغان دادام خۇددى ھازىرلا ئۇرۇپتىدىغاندەك بىر ئەلپازدا ئۆيگە كىرىپ كەلدى، ئاندىن ئالدىمغا دېۋەيلەپ كەلگىنىچە سوراققا چۈشتى:

- گەپ قىلە خۇمىسى! مەن سېنى ئوغۇل بالا دەپ باقمىدىممۇ؟ ئالمەن دېگىنىڭنى ئېلىپ بېرىمەن دېدىم، يۈزۈم سورۇن بولسىمۇ، خەقنىڭ ئالدىدا سارغايساممۇ چوقۇم ئالمەن دېگىنىڭنى ئېلىپ بېرىشكە ۋەدە قىلدىم. <<ئېلىپ بەرمەيمەن>> دېسەمغۇ شۇنداق قىلساڭ، <<ئېلىپ بېرەي>> دەپ تۇرساممۇ يەنە يۈزۈمگە پوق سۈركەپ يۈرۈشكە نىجىس؟! ئاۋۇلارنىڭ ئالدىدا مېنى ئۆلسۈن دېدىڭمۇ ئىتتىڭ بالىسى؟!...

- ۋاي نېمە بولدىلا بىر دەمدىلا، قانچۇق ئىت تالۋالمىغاندۇ سىلنى؟- دېدى ئانام جىددىيلىشىپ دادامنىڭ بىلىكىدىن تارتقۇشلاپ،- گەپ بولسا چىرايلىق دېمەمدىلا بالىنى قورقۇتماي...

- قايسى قىلغان چىرايلىق ئىشىغا چىرايلىق گەپ قىلىدىكەنمەن ھە؟ چىرايلىق گەپ قىلغۇدەك ئىش قىپتىمۇ، ئۆزىدىن بىر سوراپ باقە ئەتۋارلىق ئوغۇلۇڭنىڭ!

توۋا! بۈگۈن جىمى ئىنسانلارغا كىسەل تەگدىمۇ نېمە؟ بىرسى ھېچگەپتىن - ھېچگەپ يوقلا ئۆندەرەپ كىرىپ ئوڭ - تەتۈر تىللاپ، يىغلاپ، ئۆزىنى ئۇرۇپ كەتسە، يەنە بىرى ئۇخلاپ جۆيلىگەندەك بىكاردىنلا ئادەم تىللىسا، مەن زادى نېمىش قىلدىم بۇنچە قىلغۇدەك؟ كاشكى، گۇناھىمدىن كىچىككەن دەپ بېرىپ ئۇرۇپ مىجۋەتسىمۇ مەيلىتىغۇ!

- ۋاي جېنىم دادا، ھېلىمۇ شۇ نېمىش بولغىنىنى دەپ بېرىپراق ئاندىن تىللىغىلى تۇرغان بولساڭ! مەن ھېچنېمىنى بىلمىسەم، ئۇنداق، ھەممىڭلار <<قۇرسىقىمىدىكى تاپ>> دەپ تۇرىۋالساڭلار مەن قانداق قىلىمەن؟

- ھەي، ئاۋۇلارنى ئەيۋەشكە كەلتۈرۈپ، ئالداپ - شىلاپ قىزىنى كىلىن قىلىپ كۆچۈرۈپ كىرىۋالغىچە قىسىپ تۇرساڭ بولماسمىدى؟،- دېدى دادام قوللىرىنى شىلتىپ، دومبا - چۆگۈندەك قايناپ سۆزلەپ،- نېمە نومۇس ھە ئويلاپ باققىنا؟! ئىسىت، ئىسىت! ياش چاغلىرىمىزدىكى ئىشلارنى <<شۇنداق قىلسۇن>> دەپ ئېيتىپ بەردى دەپ قالىدىكەنمۇ ئەقلى يوق توخو پوقى؟ ھەي، ئۇ دېگەن قاي زامان، ھازىر دېگەن قاي زامان؟ قىزىنى بەرمىسە نومۇسىغا تېگىدىغان گەپ بارمىكەن ھەي دەلتە؟ ئاشۇ شۇ قىز بالىغىمۇ ماڭا لەنەت! ھەر قانچە تەگكىسى كېلىپ كەتسىمۇ ئوغۇل بالىغا ئۆزىنى تۇتقۇزمايدۇ دەيمەندە ئىسىت!...

دادام ساقلىنى يۇلغىدەك بولۇپ سىقىمداپ كەتتى، جان ئاچچىقىدا سۆزلىگەن بولغاچقا ئېغىزىدىن چاچرىغان تۈكرۈكلىرى ساقلىغا چۈشەتتى. نېمە ئىش بولغىنىنى سەل - پەل ئىلغا قىلغاندەك بولدۇم. دېمەك... توختا، يا ماۋۇ خەق <<قىزىمىزغا چېقىلدى>> دەپ ماڭا تۆھمەت قىلماقچى، ياكى بولمىسا نۇرنىسا ئۆيىدىكىلەرگە يالغان ئېيتىپ، شاپاققا پوقنى ئۇستى.

- دادا، توختا دادا! ئېنىقراق دەپ بەرگىنە ئوبدان دادا، ئاۋۇ ئادەمنىڭ سەتلىرى ساڭا نېمە دېدى؟ مېنى قارىلاپ بىر نەرسە دېگەن ئوخشىمادۇ؟،- دېدىم مەن دادامنىڭ قولغا ئېسىلىۋېلىپ، يىلىنغان ھالدا.

- ھە! دېدى! دېگەندىمۇ يۈزۈمدىن - يۈزۈمگە دېدى! <<شۇنداق چىرايلىق بالا بولدى، خۇدايىم ئىنىساپ - دىيانىتىنى بەردى>> دەپ يۈرسەم ئەسلى بىر كالا بېقىپتىمەن كالا! مىجىتاخۇنلار <<سىلنىڭ بالا بىزنىڭ قىزىنى ئالداپ نومۇسىغا تېگىپتۇ، قانۇنغا بارىمەن>> دەپ يۈرىدۇ. ئىسىت ساڭا قىلغان ئەج...>>

- توختا دادا! مەن چۈشەندۈرەي. زىنھار قارا... ھەرگىز ئۇنداق ئىش يوق... دادامنىڭ گەپلىرىنى ئاڭلاپ مېڭەمدىن تونۇپ چىقىپ كەتتى. ئوڭۇم تۇرماق چۈشۈمدىمۇ نۇرنىساغا يېقىن يولاپ باقمىغان تۇرسام، بۇ گەپ نەدىن چىقىدۇ ئەمدى؟،- يوق دادا، ئۇنداق ئىش يوق. ئاللاھنىڭ ئالدىدا ساڭا قەسەم قىلىپ بېرەي، نۇرنىسا ئىككىمىزنىڭ ئوتتۇرىسىدا ئۇنداق ئىش بولۇپ باقمىدى. خۇدا ھەقىقى، ماڭا ئىشەنگىن جېنىم دادا!

قانداق چۈشەندۈرەي؟ پاك ئىكەنلىكىمىزگە، ئوتتۇرىمىزدا ھېچقانداق ئىش يوقلىقىغا دادام بىلەن ئانامنى قانداق ئىشەندۈرەي؟ دادام گەپنىڭ نېگىزىنى دېگەندىن باشلاپ ئېغىزىنى تۇتۇپ يىغلاشقا باشلىغان ئانام مانا ھازىر راسا ھۇ تارتىپ نەغمە قىلىشقا ئۆتكەن ئىدى. بىردە ئانامغا يالۋۇراتتىم، بىردە دادامغا. بۇنىڭ تۆھمەت ئىكەنلىكىنى قانداق قىلىپ ئىسپاتلارمەن؟ بۇ زادى كىم كۆتۈرۈپ قويغان گەپتۇ ئەمدى...

-ئاۋۇ نۇرنىساينىڭ ئاتا - ئانىسىغا سېنى «ماڭا چېقىلدى» دەپتۇ. يەنە تېخى «شۇنىڭغا بەرمىسەڭلار ئۆلىۋالسىمەن، ئۇرۇپ ئۆلتۈرۈۋەتسەڭلارمۇ سىلەر تاپقان لايىققا تەگمەيمەن» دەپ قورقۇتۇپ، ئۆيدىكى ھەممىسىنى تىللاپ، ۋارقىۋاپ، كىم بېقىن كەلسە ئۇرۇپ، كۈچى يەتمىسە چىشلەپ، قولغا چىققاننى ئېتىپ، چېقىپ، پۈتۈن ئۆيىنى بېشىغا كىيىپ ساراغلىق قىپتۇ. مانا سەن قىلغان ئىشنىڭ تاماشاسى!

نېمە دەيمەن ئەمدى؟ «بىر پۇل بېرىپ ئۇسۇلغا سالسا ئون پۇل بېرىپ توختاتقىلى بولماپتۇ» دېگەندەك، مونو ساراڭ جىننىڭ تاپقان ئىشنى كۆرمەيدىغان؟! «سېنى چوقۇم ئالىمەن، سەنمۇ گېپىڭدە چىڭ تۇرمىساڭ بولمايدۇ، قانداقلا ئىش بولسىمۇ ماڭا تېگىشتە چىڭ تۇرالىساڭ چوقۇم توي قىلالايمىز» دېگەننىمۇ ناھايىتى؟! رازىلىق بېرىشكەندىن بېرى ئىككى قېتىملا مەڭزىگە سۆيۈپ قويغىنىم ئېسىمدە، شۇنچىكى سۆيگەنكىمۇ چېقىلغان بولارمەنمۇ ئەمدى؟ قانداق قىلسام بولار شۇ تاپتا؟! ئۆيدىكىلەر كۆزۈمنىڭ ئىچىگە قاراپ، مەندىن بىرەر گەپ چېقىشنى كۈتۈپ تۇرىدۇ. بىراق قاراشلىرىدىن ھەر قانچە گەپ قىلساممۇ ماڭا ئىشەنمەيدىغانلىقى چىقىپلا تۇرىدۇ.

-ھەي، زۇۋانىڭ تۇتۇلۇپ قالدوغۇ؟ ئوغۇل بالا بولغاندىكىن گاچچىدە بىر گەپ قىلساڭ بولمامدۇ لامزەللە گۈي؟!

-ماقۇل دادا، لېكىن قارا... مەن راست گەپ قىلىمەن، ئۆلىدىغان ئىش بولسىمۇ راست گەپ قىلىمەن. ئەگەر مېنىڭ دادام بولساڭ ماڭا ئىشەنمىسەڭ بولمايدۇ...

-ما كىسىپۇرۇنچىڭ گەپلىرىنى تېخى! داداڭ ئىكەنلىكىمدىن گۇمان قىلىدىكەنسىنەن دېگىنە! - دېدى دادام كۆزلىرى چاچراپ چىققۇدەك چەكچىيىپ، - شۇمۇ سېنىڭ قىلغان گېپىڭمۇ بەچچىغەر؟

-ياق، دادا... دەيمەنغۇ... ئەمدى شۇ... سېنى ماڭا ئىشەنمەي قالارمۇ دەپ... ئەنسىرەپ...

ئويلىمايلا دەپ تاشلىغان بۇ گېپىمدىن بەكلا خىجىل بولدۇم. جىددىيلەشكىنىمدىن شۇنداق دەپ سالغىنىم ئۈچۈن پۇشايمان قىلدىم. مەيلى نېمىلا دېمەيلى، بۇ ئىشتا ئاتا - ئانام ماڭا ئىشەنمىسە تەلتەكۆس قارا بولاتتىم.

-دېگىنە، زادى نېمە گەپ بۇ؟

-قارا دادا، نۇرنىسا بىلەن ئوتتۇرىمىزدا ھېچقانداق ئىش يوق. خۇدانىڭ ھەققىدە بىز پاك. مەن ئۇنىڭغا ئانامنى مېجىتاخۇنكامدىن قانداق تارتىۋالغىنىڭنى دەپ بەرگەن... سەن ئىرادەڭدە چىڭ تۇرالىساڭ چوقۇم توي قىلالايمىز دېگەننىم... لېكىن ھازىرغىچە نۇرنىساغا يېقىنراقمۇ ئولتۇرۇپ باقمىدىم. ماڭا ئىشەنگەن دادا، ئوتتۇرىمىزدا ھېچ ئىش بولغىنى يوق...

-راستمۇ؟ ئاللاھنىڭ ئالدىدا قەسەم قىلالەمسەن؟ - دادام گەپلىرىمنى ئاڭلاپ ھەيران قالدى. ئاندىن خۇشال بولغان ھالدا مۇرىلىرىمدىن تۇتۇپ چىڭگىدە قىستى، - يالغان گەپ قىلساڭ خەقنىڭ ئالدىدىمۇ، ئاللاھنىڭ ئالدىدىمۇ قارا يۈز بولۇپ كېتىمىز بالام. جان چېقىپ كېتىدىغان ئىش بولسىمۇ راست گەپ قىل!

-راست دادا، يالغان گەپ قىلغان بولسام دوزىخى بولۇپ كېتەي!

- ئىللا - بىللا چوقۇمۇ؟

- ئىللا - بىللا چوقۇم! ئىمانىم بىلەن كاپالەت بېرىمەن!

- كۆردۈڭمۇ ئانىسى، - دادام قاتتىق ھاياجانلىنىپ قولۇمدىن تارتقان پېتى ئانامنىڭ ئالدىغا ئېلىپ كەلدى. ئاناممۇ كۆزلىرىدىن ياش تاراملانغان ھالدا ۋېلىقلاپ كۈلۈپ بىزگە قاراپ تۇراتتى، - ئوغلۇم مېنى تارتىپتۇ. مەندەكلا غورورى بار، ھايالىق بالا بولۇپتۇ. تېخى كۆزى چۈشكەن قىزنىڭ كۆڭلىنى ئۇتۇپ شۇنچە چوڭ ئىشتىمۇ بىلىنى باغلاپ ئالدىغا چىقالغۇدەك قىلىۋېتىپتۇ. ياق، ياق، ئوغلۇم مېنى بېسىپ چۈشۈپتۇ. ئەينى چاغدا سەن توغرىلىق مەن يامان گەپ تارقاتقان، لېكىن بالىلارنىڭ ئىشىدا ئوغلۇمۇمۇ ئەمەس كېلىنىمىز يامان چىقىپتۇ...

- ۋىيەي، سەتلىشىپ يۈرۈشلىرىنى كۆرەيمۇ، خۇددى شۇنچە كاتتا ئىش قىلىۋەتكەندەك، نېكەمدىكى ئىشلارنىڭ مېزىنى چۇۋۇپ يۈرۈيدىكەنلا... بالىنىڭ ئالدىدا سەت ئەمەسمۇ.

ئانام شۇنداق دەپ ياشلىرىنى سۈرتتى. داداممۇ «ئۇق» دەپ يېنىك تىن ئالدى.

شۇ كۈنى كەچتە ئۆيدە ئېغىر مەسلىھەت بولدى. دادام نۇرنىسا ئىككىمىزنىڭ ئىشىدا ئالدىرىماسلىقىنى، مېجىتاخۇنكاملارنىڭ ئاچچىقى سەل يانغاندا قىز سوراپ يەنە بىر كىرىپ باقىدىغانلىقىنى، ھازىر بۇ ئىشقا كىرىشۋالساق ئىشنى خېمىغا ياندۇرۇپ قويدىغانلىقىمىزنى تەھلىل قىلىپ سۆزلىدى. يەنە بىر تەرەپتىن، مېجىتاخۇنكاملارنىڭ ئۆيىدە ئۇنچىلىك گەپ - سۆزلەر چىققان ئىكەن بۇ گەپ ھامان تاراپ كەتمەي قالمايمىش. ئەگەر شۇنداقلا بولسا مېجىتاخۇنكاملارمۇ يۈزىنىڭ تۈكۈلۈشىدىن ئەنسىرەپ بولسىمۇ نۇرنىسا ئىشىدا ماڭا چېتىپ قويمىش. بۇ گەپكە چىن پۈتسەممۇ، نۇرنىسا كۆتۈرۈپ قويغان «چېلىقىش» ئىشىنىڭ تارقىلىپ يۈرۈشىگە ئىشەنمىدىم. چۈنكى ئىمانىخاچام نۇرنىسا قانچىلىق سولۇالغان تۇرسا، جىدەل - ماجرا چىقىسىمۇ ئۇلارنىڭ ئۆيى - ئىچىدە چىقىدىغان تۇرسا، بۇ گەپلەر قايسى تەرىپىدىن پۇت چىقىرىپ تارقىلىپ يۈرەتتى؟ ئەمما چوڭلار شۇنداق دەۋاتسا ماقۇل دېمەي نېمە چارە؟ يەنە كېلىپ بۇ ئىشتا دادامنىڭ ماڭا ئىشەنگىنىنىڭ ئۆزى چوڭ ئىش ئىدى. گەپلەر شۇنداق مەسلىھەت تاپتى. مېجىتاخۇنكاملار يەنە قانداق پوزىتسىيە بىلدۈرىدۇ، قاراپ باقىدىغان بولدۇق.

مىڭى قىلسا چوڭ دېگەننىڭ چوڭلىقى بار - دە! دادام ئىشنىڭ كېيىنلىكىنى ھەقىقەتەن توغرا قىياس قىلغان ئىدى. نۇرنىسا ئاچچىسى زەينەپ مەھەللىنىڭ چېتىدىكى يارداڭلىقتا قوي بېقىۋېتىپ، مۇشۇ مەھەللىلىك بۇۋىسىدە ئىسىملىك قىزغا نۇرنىسا ئۆيىدىكىلىرىگە ئېيتقانلىرىنى چالا قويماي تۆكۈپ بېرىپتۇ. بۇ قىز ئوبدان بىر خەۋەر تاپتىم دەپ خوش بولۇپ كەتتىمۇ، ياكى سەھرا يېرىنىڭ ئەزەلدىنلا غەيۋەت - شىكايەت تىز تارقىلىدىغان ئەنئەنىسىگە بۇزغۇنچىلىق قىلغۇسى كەلمىدىمۇ، بىر كۈن ئىچىدىلا بۇ «چېلىقىش» ۋەقەسىنى سورىغان - سورىمىغاننىڭ ھەممىسىگە دەپ بېرىپ، پۈتۈن مەھەللىگە پۇر كەتكۈزۈۋېتىپتۇ. ئاڭلىغانلار خۇددى مەھەللىمىزدىن غەلىتە مەخلۇق چىققانداك، ماڭا ھەيرانلىق بىلەن تىكىلىپ قارىشىدىغان، بەزىلىرى يىراقتىنلا غەلىتە كۈلۈپ سالام قىلىپ، كۆزۈمنىڭ ئىچىگە سەت قارايدىغان بولۇپ قالدى.

شۇنداق قىلىپ بۇ ئىشلار مەھەللىگە تامامى تارقىلىپ بولدى. ئەمدى مېجىتاخۇن سىكرىتار ۋە ئۇنىڭ ئۆيىدىكىلىرىنىڭ بۇ ئىشلارغا نېمە دەپ، قانداق پوزىتسىيە بىلدۈرىدىغانلىقىغا قاراپ، شۇ تەرەپنى تىڭشاشقا چۈشتۇق. ئۇلار جىم ئىدى. بىراق ئىمانىخاچام مېنى كۆرسە خۇددى نىجاسەتنى كۆرگەندەك يىرگەنگەن قىياپەتتە قارايتتى. زەينەپ بولسا بۇرۇنقىدەكلا سېسىقنى چىقىرىپ يۈرەتتى. مېجىتاخۇن سىكرىتارنى تالا - تۈزدە كۆرمەيتتۇق. بەلكىم بۇ ئىشلار ئېغىر كېلىپ، يۈزىنى كۆتۈرۈپ يۈرۈش تەس كەلگەن چېغى، ئۆيىدىن بەك چىقىمايدىغانلا بولۇپ كەتتى.

بىر كۈنى دادام «ئەمدى ۋاقتى كەلدى» دېدى ۋە تۇنجى قېتىم ئەلچىلىككە بىللە كىرىشىپ بەرگەن ئىمام ئاخۇنۇمنى ئالدىغا سېلىپ، مەجتىھۇنكاملارنىڭ ئۆيىگە كىرىپ كېتىشتى. ئۇلار سىكرىتارىمىزنىڭ ئۆيىدە خېلىلا ھايال بولدى. يېنىپ چىققان ۋاقتىدا ھەر ئىككىسىنىڭ يۈزلىرىدە كۈلكە پارلايتتى. دادامنىڭ دېيىشىچە ئىمانخاچام داداملارغا تۈزۈك چىراي ئاچماپتىمىش، لېكىن مەجتىھۇنكام ئۇنداق قىلماپتۇ. نۇرنىسانى ماڭا ئىككىنچى قېتىم سورىغىنىدا ئىمانخاچام ئاياق - قوشۇقنى ئۆچى باردەك تارقىتىپ تاشلاپ قويۇپ چىقىپ كېتىپتۇ، مەجتىھۇنكام بولسا بۇ ئىشقا ئۆزى يالغۇز جاۋاب بېرىۋەتمەيدىغانلىقىنى، ئاۋال ئىمانخاچامغا بىر مەسلىھەت سېلىپ باقىدىغانلىقىنى، ئاندىن نۇرنىسانىڭ ئاغزىغا بىر قارىۋەتمەسە بولمايدىغانلىقىنى ئېيتىپ، چىرايلىق گەپ بىلەن يولغا ساپتۇ. بۇ گەپلەرنى ئاڭلاپ ھەر ھالدا خاتىرجەم بولدۇم. داداممۇ «ئەمدى ئۇلارنىڭ «ماقۇل» دېگەن بىر ئېغىز گېپىلا قالدى» دېگەندىن كېيىن، تامامەن كۆڭلۈم تىندى.

ئارىدىن خېلى ۋاقىتلار ئۆتۈپ كەتتى. مەجتىھۇنكام ئىمانخاچامغا مەسلىھەت سېلىپ بولالمىدىمۇ ياكى نۇرنىسانىڭ ئاغزىغا تېخىچە قاراۋاتامدۇ، ئىشقىلىپ ئۈچىنچى، تۆتىنچى قېتىملىق قىز سوراقلاردا يەنە شۇ جاۋاپلارنى بېرىپ ياندۇرۇۋەردى. داداممۇ «مانا بولۇپ قالار، ئەنە ئۇناپ قالار» دەپ ئاغزىمنى تاتلىق قىلىپ يۈرۈۋەردى. كېيىن ئۇقساق، مەجتىھۇنكام بىلەن ئىمانخاچامنىڭ قىزىنى ماڭا بەرگۈسى يوق، نۇرنىسانا بولسا ماڭا تېگىشتە چىڭ تۇرغاچقا بۇلار قاراردا بىرلىككە كېلەلمەي ۋاقتىنى سوزغان گەپكەن. «بەرمەيمىز» دەپ دېسە، ھېلىمۇ ساراڭلىقىنى يەتكىچە قىلىپ تۇرغان قىزىنىڭ بىرەر ئىش چىقىرىپ قويۇشىدىن ئەنسىرىگەن گەپ. «بېرەيلى» دەپ دېسە، ياشلىقتىكى ئاداۋەت، قېرىغاندىكى ئۆچمەنلىكنىڭ قوقاسلىرى يۈرىكىدىن كەتمىگەن گەپ. شۇنىڭ بىلەن ئازراق ۋاقت ئۆتسە قىزىنىڭ ساراڭلىقى ئوڭشىلىپ قالامدىكىن دەپ، قاراپ بېقىش نىيىتىدە جاۋاپنى كەينىگە سۈرۈۋەرگىنى ئىكەن. شۇنىڭغىچە نۇرنىسانا ئىككىمىزمۇ جىگدە تۇۋىدە ئۇچرىشىپ، گەپ - سۆزلەر بولسا دېيىشىپ تۇردۇق. ئىشقىلىپ ھامان توي قىلىمىز دېگەن ئىدىيەدە ئىدۇق. بارا - بارا خۇۋالىشىپ يۈرگىنىمىزنى پۈتۈن مەھەللىدىكىلەر بىلىپ كەتتى، ھەتتا ھېچقانچە يېڭىلىق تۇيۇلمايدىغان بىر ھالەتكىمۇ ئۆتتى.

نۇرنىسانا ئانىسىنىڭ يېقىن ئۆتكۈزۈپ قويغان چار مېغىزلىرىنى، بالىلىرىغا بېرىشكە، ئۆزى يېيىشكە كۆزى قىيماي، ھېيت - ئايەملەر ئۈچۈن دەپ تىقىپ قويغان بادام - ياڭاق، گۈلە - قاقلىرىنى ئېلىپ چىقىپ ماڭا بېرەتتى. بىز ئەتە - ئاخشىملىرى كۆرۈشۈپ ئۆيلىرىمىزدە نېمە ئىش بار، خەۋەرلىشىپ تۇراتتۇق. ئوغۇل بالىچىلىقتە، نۇرنىسانىڭ ئۆيىدە مەجتىھۇنكامدىن باشقىلىرى ھەممىسى ئايال كىشى بولغاچقا ئېتىز ئىشلىرىنىڭ غول ۋاقتلىرىغا ئۇلارنىڭ ئىشلىرىغا قارىشىپ بېرىدىغان بولدۇم. باشتا مەجتىھۇنكام ئۇنىمىدى، دادام «قېلىنلىق قىلىپ بېرىۋەر، ئىشنىڭ يولى شۇ» دەپ ئۆگەتكەندىن كېيىن بۇ ئىشنىمۇ ئەپلەشتى. شۇ باھانىدا نۇرنىسانى كۆپرەك كۆرۈۋالدىم، ھەمدە بولغۇسى قېيناتا - قېينانىلىرىغا ياخشىچاق بولۇۋالدىم. ھەر نېمە دېگەن بىلەن ئۇلارمۇ سەل - پەل يۈمىشىدى. بىرلا يېرى - مەن ئېتىزغا چىقىپ ئۇلار بىلەن بىللە ئىشلىگەندە زەينەپ ھەرگىز چىقمايتتى، تاكى ئىش تۈگەپ ئۆيگە قايتىۋېلىشكە ئۇنى كۆرمەيتتىم. بۇ تەرىپى كۆڭلۈمنى غەش قىلاتتى. «ئەگەر نۇرنىسانا بىلەن توي قىلىپ قالسام تۇغقان بولىمىز، شۇ چاغدىمۇ مۇشۇنداق تەتۈر قارارمۇ؟» دەپ ئەنسىرەيتتىم.

چوڭ بولساممۇ پالاكەتلىكىمنى تاشلىيالمىدىم. بەزى - بەزىدە قىلغان ئىشلىرىمدا ئاۋارىچىلىق تېرىپ يۈرۈپ بۇلارنىڭ كۆزىگە سەت كۆرۈنۈپ قالىدىم. دادام ھە دېسە ئىش ئۆگۈتۈپ ئاۋارە ئىدى.

بىر كۈنى كۆڭلۈمنىڭ ياخشىلىقى تۇتۇپ كېتىپ، مەجتىھۇنكاملارنىڭ بىر تەرىپى ئاجراپ كېتىپ مايماق بولۇپ قالغان پەغىزنى ئوڭشاپ بېرىمەن دەپ ئۇلارنىڭ ئۆگزىسىگە چىقتىم. پەغەز ئېغىلغا يانداش سېلىنغان سامانلىقنىڭ ئۆگزىسىگە ئورۇنلاشتۇرۇلغان بولغاچقا شۇ يەرگە چىقىشقا توغرا كەلدى. سوقما لاي تاملىق بۇ

سامانلىقنىڭ ئۆگزىسىنى ئۈستىنى شامال ئۇچۇرۇپ كەتمەسلىك ئۈچۈن مۇنداقلا يېپىپ قويغانلىقىنى نەدىن بىلەي؟ ئۆگزىگە چىققىنىمى بىلىمەن، شۇنداقلا دەسسەشم بىلەن يىرتىق تاغاردىن چامغۇر تۆكۈلگەندەك سامانلىققا چۈشۈپ كەتتىم. ئەڭ چاتاق بولغىنى، بۇ ئۆيدىكى گومىنداڭنىڭ قالدۇقلىرى سامانلىققىمۇ قۇلۇپ سېلىپ قويىدىغان بولغاچقا تېشىغا چىقالمىدىم. ۋارقىراپ باقتىم، ئىشىڭنى مۇشتلاپ چاقىرىپ باقتىم، بايا چۈشكەن يېرىمدىن ئۆگزىگە يامشىپ باقتىم، ئۈستىبېشىمغا سامان تۆكۈلۈپ، ئەسلىدىنلا ۋەيرانە تۇرقۇم تېخىمۇ ۋەيرانە بولۇپ كەتكەندىن باشقا پايدا بولمىدى. ھېچ ئامال قىلالماي كەچ كىرىشىنى، ماۋۇ چاشقان تۆشۈكىگىمۇ قۇلۇپ سېلىشتىن يانمايدىغان جانابى قېيناتام ياكى شۇنىڭ ئەۋلاتلىرىدىن بولمىش بىرەرسىنىڭ كېلىپ مېنى چىقىرىۋېتىشىنى ساقلاشقا توغرا كەلدى. شۇ چاغقىچە ئەسكى سامانلىقتا توڭلاپ تىترەپ، كاكچۇلغا چۈشكەن مۇشۇكتەك جاقىلداپ ئولتۇردۇم.

يەنە بىر كۈنى ئۆيىنىڭ ئالدىغا ئارغامچا تارتىۋېلىپ كىرىپ يېپىۋاتقان ئىمانخاچامنىڭ يېنىدىن ئۆتۈپ قالدىم. قارىسام كەينى تەرىپىدە يېپىپ قويۇلغان بىر دانە تامبال ئارغامچىدىن چۈشۈپ كەتكەنمۇ، ئىشقىلىپ توپىغا مىلىنىپ لاي بولۇپ يەردە تۇرۇپتۇ. مەنمۇ ئىشىمنى قىلىپ يولۇمغا ماڭسام بولىدىغان نېمە، ياخشى كۆڭلۈم بىلەن:

- ئىمانخاچا، تامبال چۈشۈپ كېتىپتۇ، دەپتىمەن.

- نېمە؟، - دېدى ئۇ گېپىمنى ئاڭقىرىلمىغاندەك كۆزىنى چىمچىقلىتىپ قاراپ. ئۇ چاغدا ئۇنىڭ ئۇنچۇلا دۆتلىكىنى مەن بىلمەيمەندە!

- تامبىلىڭىز چۈشۈپ كېتىپتۇ دېدىم، ئا تامبال... مەن يەردە تۇرغان تامبالنى ئىشارەت قىلىپ كۆرسىتىپ بولغىچە ئۇ پىشى پۈتلىرىغا يۆگۈشۈپ تۇرغان ئۇزۇن كۆيىنىكىنىڭ ئېتىكىنى قايرىپ، كىيىۋالغان تامبىلىغا قارىدى ۋە تامبال بېغىغىچە تۇتۇپ تەكشۈرۈپ باقتى. قارىماققا ئىمانخاچام جىددىيلىشىپ قالغاندەك تۇراتتى. مېنىڭ بايقى گەپلىرىمنى ئاڭلاپ، ئىمانخاچامنىڭ قېلىقلىرىنى كۆرۈپ تۇرغان بىر نەچچە خوشنىمىز پاراقىدە كۈلۈشۈپ كەتتى. بۇنى كۆرۈپ ئىمانخاچامنىڭ ئەۋاھى ئۇچتى. - دە، شۇ يەردىلا ماڭا تىل سالىدى:

- يوقالغىنە ماڭ زىنا سۈيدۈكى ھاراملق! بەز مارىغان مۇشۇكتەك ئىشىكىم تۈۋىدىن كېتەلمەيسەن، پوق بارمۇ سەن تازغا ئۆيۈمنىڭ ئەتراپىدا؟! شۇنچىلىقمۇ قېلىن بولىدىكەن ئادەم دېگەن، ھەي ئادەم دېگەن ئازراق ئىزا تارتىشىنى بىلگۈلۈك. شۇنچە ۋاقىتتىن بىرى بىز بىر ئۆيلۈكنى ئەخمەق قىلغىنى يەتمىگەندەك، ئەمدى بۈگۈم مېنى ئەخمەق قىلماقچىمىدىك لەنتى شۇم...

ئۆيىمىزنىڭ كەينىدىن بىر قۇچاق ئوتۇن كۆتۈرۈپ كىرگەن ئانام ئىمانخاچامنىڭ بۇ گەپلىرىنى ئېنىق ئاڭلىغان گەپ. مەن زورغا چىدىغان بۇ گەپلەرگە ئانام چىدىمىدى بولغاى، شۇ زاماتلا ئىمانخاچامغا گەپ ياندۇردى:

- گەپ قىلمىسا نېمە بۆشۈكنى تەۋرىتىپ قويغاندەك ئاقچى - كۆكچى دەپ تىللاپ كېتتلا ئىمانخان؟ زىنادىن بولغانلىقىنى سىلى بىلەتتىكەنلىدە دادىسى بالا تاپقاندا قاراپ تۇرغاندەك! ئاغزىلىرىنى چايقىۋېتىپ گەپ قىلسىلا! ئولتۇرۇپ قالغان ماڭقىلىرىنى ئېلىپ بېرەيلى دېدۇق، شۇنچە يامان كەتتىمۇ؟ نېمىلىرىگە نېمە يەتمەي سەت گەپ قىلىپ تىللايلا مېنىڭ بالامنى؟ ھەر ئىشىنىڭ ھىساۋى بار ئىمانخان. شۇنچە ۋاقىتتىن بىرى سىلىگە كۆيۇغۇل بولمەن دەپ قىلمىغانلىرى قالمىدى بۇ بالىنىڭ، ئالدىلىرىدا قىلىپ سالغان قايسى گۇناھىغا شۇنچە دوقۇسلاپ قاپاقلىرىنى ئاچمايتتىلە؟ ئەر ئالمىغان ماڭقىلىرىنىچۇ، كىمگە بەرسىلە بېرىۋالسىلا! مەن ئۇنداق ماڭقۇشلىرىنى ئوغلۇمغا ئېلىپ بەرمەيمەن تازا! <<مەن كۆتۈمنى ياراتماي بۇسۇرۇپ ئولتۇرمىەن، كۆتۈم مېنى ياراتماي ئوسۇرۇپ ئولتۇرىدۇ>> دېگەندەك، ھەجەپ ھاللىرى يوغانكەن. ئاسماندىن

چۈشكەن كۆك مۇنچاق ئەمەس سىلىمۇ، بىلىمىز ئىمانخان ھەممىلىرىنى! گەپ قىلمىسا بوزەك چاغلایدىكنا بۇ...

خوشنىلار تۇشمۇ - تۇشتىن كېلىپ ئانامنى بەزلەپ بىزنىڭ ئۆيگە ئەكىرىپ كېتىشتى. ئىمانخاچام ئانامنىڭ گەپلىرىگە چىدىمىدىمۇ، تېخى يېيىپ بولمىغان كىرىلىرىنى داس بىلەنلا كۆتۈرۈپ يىغلامسىرىغان پېتى ئالدىراپ ھويلىسىغا كىرىپ كەتتى. ئۇنىڭ ئاغزىنىڭ توختىماي تىلىدىشىدىن ئانامنى ياكى مېنى ئىچىدە قارغاپ تىللاۋاتقانلىقى بىلىنىپ تۇراتتى.

شۇ كۈنى كەچتە ئانام «نۇرسانى ئېلىپ بەرمەيمەن، ئاشۇ ئىمانەكنىڭ ئالدىدا بولسىمۇ چىكىپ تاللاپ تۇرۇپ بەر زاتتەك قىز ئېلىپ بەرمىسەم» دەپ كېچە تەڭ بولغىچە قايناپ كايىپ چىقتى. دادامنىڭ تەسەللىي بېرىپ گەپ ياساشلىرى، مېنىڭ چىرايلىق گەپ قىلىپ كۆڭۈل قويۇشلىرىم ئانامغا كار قىلىدىغاندەك قىلمايتتى. ئىشقىلىپ كۆڭلۈم بەكلا غەش بولدى. بۇ ئىشلارنىڭ مۇنداق ئوسال ھالغا كېلىپ قېلىشىنى پەقەتلا ئويلىمىغان ئىكەنمەن.

ئەتىسى ئاشۋاختىدىن سەل ئاشقاندا كىرىسەن چىراغقا سالىدىغانغا پىلىك ئېشىپ ئولتۇرسام، قوتاندىن موزاي چىققاندا كىلىشكىنى داراقشىتىپ ئاچقان پېتى نۇرسا كىرىپ كېلىۋاتامدۇ، ئەلبازىغا قارىسام چېلىش مەيدانىغا ماڭغان جامبازدەك كۆرۈنۈپ كەتتى. دادام بىلەن ئانام ئۇن تارتقىلى تۈگمەنگە، ئىنى - سىڭىللىرىم مەكتەپكە كەتكەن ئىدى. ئۆيدە يالغۇز بولغاچقا بىرەر كىم كىرىپ قالسا گەپ تېپىپ قالارمۇ دەپ ئۇ تەرىپىنى كويلاپ كېتىپتەنمەن. نۇرسا كىرگەن پېتى ئۇرىدىغاندەك تەرزىدە ئۇدۇلۇمغا كەلدى ۋە چىشلىرىنى غۇچۇرلىتىپ تۇرۇپ سورىدى:

- گەپ قىل، مېنى ئالامسەن يوق؟

- ئا... ئالاي دېدىمغۇ شۇ... نېمە بولدى؟... نېمە بۇنداق...

ئۇنىڭ ئەلبازىدىن قورقۇپ تىلىم كالتۇلششىقا باشلىدى.

- ئاڭلىشىمچە ئاناڭ مېنى ساڭا ئېلىپ بەرمەيمىش. تۈنۈگۈن كەچتە بولغان ئىشلارنى ئۇقتۇم، ئانامدىن ئۆتۈپ كەتكەن يېرى باركەن. بىزنىڭ ئۆيدىمۇ ئاخشامدىن بىرى جىدەل. مېنىڭ ئاناممۇ مېنى ساڭا بەرمەسلىكىنىڭ جىدىلىدە چىڭ تۇرۇۋالدى. سەن باشتا «سېنى چوقۇم ئالىمەن» دېگەن بولغاچقا ساڭا ئىشىنىپ ئۆيۈمدىكىلەر بىلەن قارشىلىشىپ كېلىۋاتمەن. ئانام مېنى ساڭا بەرمەيمىش، ھىم، بەرمىگىنىنى بىر كۆرەي قېنى! ھازىر چىقىپ بىزنىڭ ئۆيىنىڭ كەينىدىكى پاسار دۆۋىسىگە ئوت قويۇۋىتىمەن. ئىسسىڭدە بولسۇن ياسىن، ساڭا تەگكىنىم تەگكەن!...

نۇرسا دەيدىغانلىرىنى دەپ بولۇپ بوغوز كالىدەك پالاقشىغىنچە كېلەڭسىزلا مېڭىپ چىقىپ كەتتى. كەينىدىن چىقىش ئۈچۈن ئورنۇمدىن تۇرغان ئىدىم، بىراق ئۇ ئىشىك سىرتىغا چىقىپلا ئىلگۈچى ئېلىپ قويدى. شۇنىڭ بىلەن ئۆي ئىچىگە سولۇنۇپ قالدۇم. ئىسمىنى چاقىرىپ توۋلاپ باقتىم، مېنى چىقىرىۋەت دەپ ئۆتۈنۈپ باقتىم. لېكىن ئۇ خۇددى قۇلاقتىن كەتكەندەك پەرۋامۇ قىلماستىن ئىشىكتىن يىراقلاپ كەتتى. ئۇنىڭ ئاياغ تۇشى بارا - بارا يىراقلاپ ئاڭلانماي قويغاندىن كېيىن، ئەگۈننىڭ غىچ قىلغان ئاۋازى بىلەن تەڭ بىزنىڭ ئۆيگە تەۋە بولغان بارلىق ئۇن - تۇشىلەر غايىپ بولدى.

تت - تىتلىق ئىچىدە ئىككى ئاش پىشىم ۋاقتىنى تەستە ئۆتكۈزدۈم. سىرتقا چىققۇم كېلىپ چىدىمغاندىنمۇ دادام - بىلەن ئاناممۇ خۇددى تۈگمەندە ئۇنۇپ قالغاندەك ھېچ كېلەي دېمەيتتى. ئىشىكىنىڭ ئىلگۈچى بىلەن ھەپلىشىپ قىلمىغانلىرىم قالمىدى. ھەي، دادام ئەتكەن ئىلگۈچ-تە، ئۆزىدەك چىڭ، پۇختا ئەتمەي

قالارمىدى؟ مېنىڭ ھەپلەشكىنىمگە ئېچىلىدىغان نېمىنى «ئۆيۈمنىڭ ئىلغۇچى» دەپ يۈرمەيدۇ-دە دادام! قانداقلا قىلسام مۇشۇ ئىشكىتىن بىر چىقىۋالسام بولاتتى.

بىر چاغدا بىزنىڭ ھويلىنىڭ ئالدىدىمۇ ياكى يان خوشنىمىزنىڭ ھويلىسىدىمۇ، ئەيتاۋۇر بىر مۇنچە كىشىلەرنىڭ ئالا - توپىلاڭ كۆتۈرۈپ «يۈگۈر، تىز بول، قېنى...» دېگەندەك قىلىشقان غەۋغالىرى ئاڭلىنىشقا باشلىدى. بۇنىڭ بىلەن سىرتقا چىقىش ئىستىكىم تېخىمۇ كۈچىيىپ، تالادىكى پاتىپاراقچىلىقنى ئۆز كۆزۈم بىلەن كۆرگۈم كېلىپ كەتتى. تۇيغۇمنىڭ بىر يەرلىرى «نۇرنىسا تېرىغان بالا» دەپ بىشارەت بېرىپ تۇراتتى. يەنە ئىشىك ئىلغۇچى بىلەن ھەپلىشىشكە باشلىدىم. خېلى ھەپلەشكەن بولساممۇ ھېچ ئۈنۈمى بولمىدى. ئاخىرى بولماي ئىچكەركى قازناق ئۆيدىن بىر تاغار قوناقنى يۈدۈپ چىقىپ غۇۋا يورۇق چۈشۈرۈپ تۇرغان تۇڭلۇكنىڭ ئۇدۇلىغا قويدۇم-دە، قوناق ئۈستىگە چىقىپ تۇڭلۇككە ئېسىلدىم. بىراق قولىم يەتمىدى. ئۇ ياق - بۇ ياققا قارىسام قوناق ئۈستىگە قويغىدەك ھېچنەمە يوق، بىر كەمدە كۆزۈم ئەتىگەن ئۆزۈم ئەپكەش بىلەن ئېرىقتىن سۇ ئەكرگەن چىلەككە چۈشتى. سۇنى تۆكەي دېسەم تۆككەندەك باشقا نەرسىمۇ يوقكەن. قازانغا ۋە خېمىر يۇغۇرىدىغان تەڭنىگە تۆكۈپ چىلەكنى بىكارلاپ، بىر تاغار قوناقنىڭ ئۈستىگە دۈم كۆمتۈردۈم ئاندىن پەم بىلەن ئۈستىگە چىقىپ تۇڭلۇككە ياماشتىم. نەچچە ئېسىلىپ يامىشىپ ئاران دېگەندە تۇڭلۇك ئېغىزىغا يېپىلغان يالتىراق بىلەن غەلۋىر قاسقىنىنى ئېلىۋېتىپ، تۇڭلۇكتىن يامىشىپ ئۆگزىگە چىقتىم. قارىسام مەجىتتاخۇنكاملارنىڭ ئۆيىنىڭ كەينىدىن قويۇق ئىس كۆتۈرۈلۈپ، ھاۋادا تولغۇشۇپ ئوينىغىلى تۇرۇپتۇ. مەھەللىدىكى كۆپ سانلىق خوشنىلار شۇ تەرەپتە بىر ئىشلار بىلەن ئاۋارە. بىرلىرى چىلەكلەردە ئېرىقتىن سۇ توشسا، بىرلىرى ئوت كۆيۈاتقان پاسار دۆۋىسى بىلەن ئوت تۇتۇتۇشقا ئۈلگۈرمىگەن پاسار دۆۋىسىنى ئايرىپ، پاسار يۆتكەش بىلەن ئاۋارە ئىدى «ئاپلا!...» دېدىم ئىچىمدە. بۇ نېمە كارامەت ئەمدى؟ پىشانەمدىن سوغۇق تەر چىقىپ كەتتى. تۇرۇپلا نۇرنىسادىن قورقتۇم. مۇشۇنداق ھېچنەمدىن قورقمايدىغان ئەركەك مەجەز قىز بالا بىلەن توي قىلسام، كېيىن مەن ئۇنى خوتۇن قىلىپ ئولتۇرماقتا يوق، ئۇ مېنى خوتۇن قىلىپ ئولتۇرسا، ئۇ چاغدا قانداق قىلارمەن؟ بۇ خىيال كالىمغا كېلىش بىلەن تەڭ چۆچۈپ كەتتىم. خۇددى نۇرنىسا ھاۋادا لەپىلەپ كېلىپ ماڭا چاپلىشىۋالدىغاندەك بىلىنىپ، ئىختىيارسىز كەينىمگە داچىپتىمەن. ئۆزۈممۇ سەزمەيلا كەينىمگە پالاقىدە چۈشتۈم. سوغۇق تەرگە چۆمۈلۈپ، نۇرنىسانىڭ خىيالى سايبىسىدىن قورقۇپ ئولتۇرسام دادامنىڭ ئاۋازى ئاڭلاندى. ھايال ئۆتمەي شوتىدىن يامىشىپ دادام، ئارقىدىن ئانام ئۆگزىگە چىقتى. ئۇلار ئۆيگە كىرىپ تۇڭلۇك ئاستىدىكى نەرسىلەرنى كۆرۈپ بىر ئىش بولغانلىقىنى پەملىگەن بولسا كېرەك، ئالدىراپلا چىقىشقىنى ئىكەن. مەن بولغان ئىشلارنى ئانام بىلەن دادامغا دەپ بەردىم، ئۇلارمۇ نۇرنىسانىڭ بۇ قىلغىنىدىن ھەيران بولۇشۇپ «توۋا!» دەپ قېلىشتى. توۋا بىلەن ئىش تۈگىسىغۇ بولغىنى ئىدى. لېكىن دادام «بولغان ئىشلارنى مەجىتتاخۇنلارنىڭ قولىغا يەتكۈزۈپ قويمايلى، بولمىسا يەنە سېنى ئىش ئۆگەتتى دەپ يامان بىلىدۇ» دەپ تۇرۇپلىۋالدى. قانداق قىلاتتىم، ئالاي دەپ قويغان گۇناھ ئۆزۈمدە بولغاندىن كېيىن، چىدىماي بولدىم. شۇ كۈنى كەچتە دادامنىڭ ئالدىغا چۈشۈپ يۇۋاشلىق بىلەن مەجىتتاخۇنكامنىڭ ئىشىك ئالدىغا باردىم، زەينەپ ئارقىلىپ مەجىتتاخۇنكامنى ئىشىك تۈۋىگە چاقىرتىپ چىقتۇق ۋە نۇرنىسانىڭ ئەتىگەن بىزنىڭ ئۆيىگە كىرىپ نېمىلەرنى دەپ قويۇپ چىقىپ كەتكەنلىكىنى تولۇقى بىلەن سۆزلەپ بەردىم.

مەجىتتاخۇنكامنىڭ كەيىپى جايدا ئەمەس ئىدى، ئەلۋەتتە، قىزى پاسارلىقىغا ئوت قويۇۋېتىپ «بەرسەڭ شۇنىڭغا بەر، بولمىسا مۇشۇنداق قىلىمەن» دەپ كۆزىگە كۆرسىتىپ ئىش تېرىپ يۈرسە قانداق دادا خاپا بولمايدۇ؟ ئەمما بۇ ئادەم قىزلىرىغا شۇ قەدەر ئامراقكى، ئالغىنىغا تەرەت قىلىپ قويسىمۇ ئاچچىقلانماي ئۆتكۈزۈپتەمدىكەن دەيمەن.



شۇ كېچە تاڭ ئاتقىچە زادىلا ئۇخلىيالمىدىم. نۇرنىسانى زادى ئالايىمۇ، ئالمايمۇ؟ بۇنداق بىشەملىكى، ئاچچىقىنىڭ يامانلىقى، قورقماسلىقى بىلەن قولىدىن ھەر بالا كەلگىدەك. كېيىنچە ئانچە - مۇنچە گەپ تەگشىپ قالساق ئانام بىلەن دادام تەگشىپ قالغاندا، ئانام جىم تۇرىۋېلىپ دەردىنى كۆزىدىن ئالغاندەك ئىشلار قولىدىن كەلمىگۈدەك. مەندىن بۇرۇن مۇشت كۆتۈرۈپ، ئۇرۇپ - دەسسەپ ياتقۇزۇپ قويسا بۇ ئەركەكچىلىكتە يۈزۈمنى نەگە قويمەن؟ ۋاي توۋا! خۇدايىم ساقلىسۇن «خوتۇندىن تاياق يەيدۇ» دېگەن ئاتاققا قېلىشتىن. ئۇق! قانداق بولۇپ ئۇنىڭغا كۆڭلۈم چۈشۈپ قالغان بولغىدى؟ بۈگۈنغۇ «ساڭا بەرمىسە مۇشۇنداق قىلمەن» دەپ ئۆزىنىڭ پاسارلىقىغا ئوت قويدى. بىر چاغلار كېلىپ «سىزغان سىزنىمچە ماڭمىساڭ مۇشۇنداق قىلمەن» دەپ بىزنىڭ ئۆيگە ئوت قويسا... ۋاي توۋا... تاس قاپتۇغۇ مېنى قارا باسقۇلى...

شۇنىڭدىن تارتىپ نەچچە كۈنگىچە نۇرنىسانىغا، مەجتىھۇنكاملارغىمۇ كۆرۈنمىدىم. بولسا بىزنىڭ ئۆيىدىكىلەرگىمۇ كۆرۈنگۈم يوق ئىدى، لېكىن بۇنىڭغا ئىمكان بولمىدى. بىراق تويغا قوپىمىز دەپ قېلىشىدىن، مەجتىھۇنكاملارنىڭ قىز سوراققا «ماقۇل» دەپ قېلىشىدىن ئەنسىرەيتتىم. شۇنچە ئۇزۇن كۆيۈپ، ئالىمەن دەپ نىيەت قىلىپ يۈرگەن بولساممۇ، ھازىرغا كەلگەندە نۇرنىسانىڭ بۇ قەدەر قاراملىقىنى كۆرۈپ راستىنلا قورقتۇم. ئاناممۇ قايسى كۈنى ئىمانخاچام بىلەن خىرىلدىشىپ قالغان ئىشنى باھانە قىلىپ «پالتاڭ بولسا ئوتۇن كەممۇ، ئوغۇڭ بولسا خوتۇن كەممۇ» دەپ بىر گەپنى كۆتۈرۈپ چىقتى ھەمدە نۇرنىسانى ئېلىشىمغا قارشى ئىكەنلىكىنى ئېيتىپ تاش چىشىۋالدى. بۇمۇ بىر ھېساپتا ياخشى بولدى. قىزىنى بەرمىسە مەيلى، شۇ باھاندا مەنمۇ بۇ قارام، ئەركەك زەدەك قىزدىن قۇتۇلاي.

ئارىدىن ھەپتە ئۆتتى. بىر كۈنى كەچتە كىرىسىن چىراغ يورۇقىدا ئۆتۈك مىخلاپ ئولتۇرسام خۇپتەن نامىزى ئوقۇش ئۈچۈن مەسھەتكە چىقىپ كەتكەن دادام ئىشىكتىن ئالدىراشلا كىرىپ كەلدى ۋە مەسھەتتە مەجتىھۇنكام بىلەن كۆرۈشكەنلىكىنى، نۇرنىسانا ئىككىمىزنىڭ تويىغا رازىلىق بەرگەنلىكىنى ئېيتىپ ھىجىيىپ كېتىپتۇ. بۇنى ئاڭلاپ مېڭەمدىن تۈتۈن چىقىپ كەتتى. ئالماسلىقىنىڭ قازىنىنى ئۇ ياقىتىن ئېسىپ بولغىچە بۇ ياقىتىن قىزىنى تۇتقۇزۇپ قويغۇسى كېلىپ كەتكىنىنى قارىمىدىغان؟ دادامغا كۆزۈمنىڭ پاختىسىنى چىقىرىپ بىر ھازا قاراپ تۇردۇم ۋە شۇنداق دېدىم:

-دادا، مەن... مەن نۇرنىسانى ئالمايمىكى...

-ۋوي،- دېدى دادام دىرىڭىدە چۆچۈپ،- شۇنىڭدىن باشقىنى ئالمايمەن دەپ نوچىلىق قىلىۋاتقاننىڭ، ئەمدى نېم بولدى بالام؟

-ھېچنېمغۇ بولمىدى، شۇ... شۇ ئالمايمىكى دەپ...

-توۋا ماۋۇ بالىنى، بىر چاغلاردا قىزىنى بەرمىسە «بەرمىدى» دەپ خاپا بولۇپ، ئارا كۈندە ئالتە قېتىم قاترىغىلى سالىسەن. ئەمدى بىر چىرايلىق «ماقۇل» دېگەندە نېمە جىن تەپكەندەك ئالا جۆيلۈپ قالغاندۇ بۇ؟- دېدى دادام سەل تىرىكىپ.

-بوپتۇ، ئالمىسا ئالمىسۇن. ئۇنداق پىتۋاش ماڭقىنى ئالمىسىمۇ بالامغا قىز دېگەننى چىكىپ تاللاپ تۇرۇپ ئېلىپ بېرىمەن،- دېدى ئاناممۇ ئالدىراپ-تېنەپ.

-ۋاي گەپكە لوقما سالماي جىم تۇرۇڭلار ئانىسى،- دېدى دادام ئانامغا چىچىلىپ،- مەن بۇ يەردە ئىشنى قۇراشتۇرالمىي ئاۋارە تۇرسام خىيالىڭىلدا يوق گەپ قىلىدىكەنسىلەر. مونو بەگ غوجام ئويلىغانلىرىنى دەپ باقمىسۇنمۇ ئاۋۋال، چەك باقمىغۇدەك سەۋەپ كۆرسەتسە مەن ئۇنىمايمەن ئىشقىلىپ.

- مەن... مەن نۇرنىسادىن قورقۇپ قالدىم. قارا دادا، بۇ قىز... بۇ قىز بەك قارامكەن، ئۆيىدىكىلىرى ماڭا بەرمىگەنگە قېيىداپ ئۆزىنىڭ پاسارلىقىغا ئوت قويىۋەتسە، كېيىن ئانچە - مۇنچە تاكاللىشىپ قالغۇدەك بولساق بىزنىڭ ئۆيىگە ئوت قويۇشتىن يانمىغۇدەك. شۇڭا...

- ۋاي توۋا، شۇنداقمۇ بولارمۇ!؟

دادام بىلەن ئانام بۇ گېپىمدىن لەسسەدە بولۇپ بوشاپ قېلىشتى. شۇنداق قىلىپ بۇ مەسلىسىنىڭ زادى بىر ئويلاشمىساق بولمايدىغان جىددىي ئەھۋال ئىكەنلىكىگە ئۇلارنى ئىشەندۈرگەن ئىدىم. شۇنداقتمۇ دادام قېيىداپ ماڭا قارىماي قويدى. «قانداق قىلىشساڭ ئۇزۇڭ قارار چىقىرىش، توي قىلىمىز دېيىشسەڭ تويۇڭنى قىلىپ قويىمىز، توي قىلمايمىز دېيىشسەڭ ئۇنى ئاڭلارمەن» ماڭا تاشلاپ قويدى.

نۇرنىسادىن ئۆزۈمنى قاچۇرۇپ يۈرگەن كۈنلەرنىڭ بىرىدە، ئېشەك ھارۋىلىق كېتىپ بارسام نەخ ئۆزى ئالدىمنى توسۇدى. نېمە قىلىشىمنى بىلمەي ھىجايغان پېتى ھارۋىدىن چۈشتۈم ئۇنىڭ «مەندىن ئۆزۈڭنى قاچۇردۇڭ، نېمىشقا ئۇنداق قىلىسەن؟» دېگەن سۇئاللىرىغا ئېغى بىلەن بېغى يوقلا بىر گەپلەر بىلەن جاۋاب قايتۇرۇپ كۈلۈپ تۇرىۋالدىم. لېكىن ئۇ كۆڭلۈمدىكىنى بىلىپ قالغاندەك، «بىزنىڭكىگە قاچان داستىخانلىق ئەكىرىسىلەر؟ سېنى دەپ شۇنچە نومۇسقا چىداپ تەۋەككۈل قىلغانغا چۈشلۈك تىزراق يۈزۈمنى يورۇق قىلمىساڭ بولمايدۇ» دەپ تۇرۇپلاۋالدى. گەپ بۇ يەرگە يەتكەندە ئارتۇق باھانە تاپالمىدىم.

- نۇرنىسا، بىز توي قىلمايلىمىكى، - دېدىم قىزىرىپ-تاتىرىپ تۇرۇپ ئۇنىڭ كۆزىدىن كۆزلىرىمنى قاچۇرۇپ.

- نېمەشقا؟ - نۇرنىسانىڭ كۆزلىرى جايدىن چىقىپ كەتكۈدەك چەكچەيدى، - نېمە بولدى ئەمدى؟ بىزنىڭ ئۆيىدىكىلەرمۇ قوشۇلدىغۇ ئەنە!؟

- كۇ... ئۇغۇ شۇ... لېكىن مەن... قارا، بىز سەل ئالدىراپ قالدۇقمىكى دەپ قالدىم. بىر مەزگىل ئۆتسۇن... ھېچ... ھېچبولمىسا ياز تەرەپلەردە...

- بىر كىم گەپ ئۆگەتتىم؟ ئاناڭ ئۇنىمايۋاتامدۇ يا؟ راست گېپىڭنى قىل ياسىن! ساڭا تېگمەن دەپ شۇنچە ئىزاغا، ئار-نومۇسقا قارىماي قىلمىغان گۇناھنى ئۈستۈمگە ئالدىم. ئۆيۈمدىكىلەر مېنى ئاز دۈشكەلدىمۇ؟ ئاز ئۇرۇپ-تىللىدىمۇ؟ پىشانەمگە يېگەنلىرىم ئازمۇ؟ ئەمدى بولغاندا مېنى تەخسىگە چىقىرىپ قويۇپ «ئالمايمەن» دېسەڭ مەن يۈزۈم قانداق كۆتۈرۈپ يۈرمەن؟

بۇ گەپلەرنى ئاڭلاپ زۇۋانم تۇتۇلدى. ئۇنىڭ دېگەنلىرى راست ئىدى. دېمىسىمۇ ئۇ مېنى دەپ خېلىلا بەدەل تۆلەپ كەتتى. لېكىن بۇنى دەپلا تەۋەككۈل قىلسام بولمايدۇ. ئوتنىڭ خەتەرلىك ئىكەنلىكىنى بىلىپ تۇرۇپ تۇتسام قولۇمنى كۆيدۈرۈۋالمامدەن...؟

- گەپ قىلە! تىلىڭنى قاغا ئۇزۇۋالدىمۇ؟

نۇرنىسانىڭ ۋارقىرىشى بىلەن خىيالىم ئۇزۇلدى. قارىماققا ئۇ بەكلا تاقەتسىزلىنىپ كەتكەندەك تۇراتتى. كۆز جىيىكىدە لىغىرلاپ قالغان ئىككى تامچە ياش ھازىرلا دۇمىلاپ چۈشۈشكە تەييار تۇراتتى. ئۇنىڭ بۇ ھالىغا قاراپ ئىچىم ئاغرىپ قالدى. قانداقلا بولمىسۇن بىر جاۋاب بەرمىسەم بولمايدىغانلىقى ھېس قىلدىم.

- مەن سەن بىلەن توي قىلالمىغۇدەكمەن، - دېدىم ئاخىرى غەيرەتكە كېلىپ، - قارىسام سەن بەك قارامكەنسەن. ئوغۇل بالىلار قىلىشتىن قورقىدىغان ئىشلارنى «قىلمەن» دەپلا قىلىپ يۈرسەڭ، مەن سەندىن قورقتۇم، سەن بىلەن توي قىلىشقا جۈرئەت قىلالمىدىم. كەچۈرگەن نۇرنىسا، ئۆزەڭگە لايىق بىرەرسى بىلەن توي قىلىپ بەختىڭنى تېپىۋال!

گېپىمنى تۈگىتىپلا ئېشەك ھارۋامنى ھەيدەپ كېتىپ قالدىم. تاكى ھويلىغا كىرگۈچە كەينىمگىمۇ قارىمىدىم. ئۇمۇ مېنى چاقىرىدى. بۇ ئىشنى مۇشۇنداق ھەل بولدى دەپ ئويلىدىم.

ئىككى كۈندىن كېيىن ئەپكەشتە سۇ ئېلىپ كېلىۋاتسام ئاتاين مېنى ساقلاپ تۇرغانمۇ قانداق، نۇرنىسا ئۇچراپ قالدى ۋە كەچتە نامازشامدىن بۇرۇن جىگدە تۈۋىدىكى ماندالىققا چىقىشىمنى تاپىلاپ قويۇپ، ماقۇل بولۇش بولماسلىقىمنى كۈتمەيلا يولىغا راۋان بولدى. ياق دېيىشكە ئۈلگۈرمىگەن ئىكەنمەن ئۇ دېگەن يەرگە چىقىشىم كېرەك ئىدى. ئەگەر چىقىمىسام ئەتە قويۇپ بىزنىڭ ئۆيگە ئوت قويۇۋەتسە قانداق قىلىمەن. ئۆزۈم خالىماي قورقۇپ تۇرساممۇ، نۇرنىسانىڭ قاراملىقىنىڭ سۈرى ئېغىر كېلىپ، بوينۇمدىن باغلاپ سۆرگەنچىلىك قىلىپ ماندالىققا چىقتىم. «نامازشامدىن بۇرۇن» دەپ تاپىلاپ قويغان يېرىگە چىققان ۋاقىتىدا ئاللىقاچان نامازشامغا ئەزان چىققان، ئەتراپقا گۈگۈم يېيىلىشقا باشلىغان ئىدى. ئەتراپتا ئىنسى-جىن يوق، بىر خىل ۋەھىملىك ئىدى. بۇ يەر ئادەتتە مۇشۇنداق سۈرلۈك بولغاچقا بەك ئېرەكشىمۇ كەتمىدىم. ماندالىققا يېقىن كېلىپ نۇرنىسانى كۆردۈم ۋە ئەيمىنىپ قىلىنغان يېنىغا باردىم.

- نېمانچە كەچ قالسىن؟- دېدى ئۇ مېنى كۆرۈپلا سوراققا ئۆتۈپ.

- قويلارغا ھەلەپ ئېتىپ بولغىچە كەچ بوپ قاپتۇ. چىقىمغۇ مانا. نېمە گېپىڭ بار ئىدى، تىز دە. ئانام ئىزدەپ قالدۇ...

- ھەجەپ ئىلگىرى ئىزدەپ قالمايتتى ھە ئۇ ئاناڭ؟- دېدى ئۇ كۆزۈمنىڭ ئىچىگە قاراپ،- قىز بالا تۇرۇپ مەن چېغىمدا ئۇنداق دېمىسەم ساڭا نېمە قويدى بۇ يۈزى تۆۋەنلىكى؟ سەندە زادى بىر گەپ بار. يا باشقا بىرنى كۆزلەپ قالىدىك، يا بولمىسا ئۆيۈڭدىكىلەر «نۇرنىسانى ئالمايسەن» دەپ قورقۇتقان گەپ! بۈگۈن زادى ئوچۇق گېپىڭنى قىل. ساڭا نېمە بولدى تۇيۇقسىز؟ مەن بىلەن توي قىلامسەن قىلامسەن؟

- ئەمدى نۇرنىسا... مەن سېنىڭ قاراملىقىڭدىن قورقۇپ قالدىم. سېنى ئالامغۇدە كەن. كېيىن بىرە-بىرە گەپ تاللىشىپ قالساڭمۇ ھېلى ئۆيگە، ھېلى پاسارلىققا ئوت قويغىلى تۇرساڭ... ئىشقىلىپ مەن قورقمەن. ئاچچىق بەك يامانكەن، سەن بىلەن خاتىرجەم بىر ئۆيگە كىرەلمىگۈدە كەن. شۇ... شۇڭا...

- دېمەك، سەۋەپ مۇشۇ، شۇنداقمۇ؟

- ھە...

- مەن بىلەن راست توي قىلمايسەن؟

- خاپا بولما...

- بوپتۇ ئەمەس، ئۆزۈڭگە قىلىدىك، مەندىن يامانلىما! قىزلار، قېنى چىقىڭلار!

نۇرنىسانىڭ شۇنداق دەپ ۋارقىرىغىنىنى بىلىمەن. ئاسماندىن چۈشتىمۇ، يەردىن ئۇندىمۇ بىلىمىدىم، يېنىمىزدا تۆت - بەش قىز بالا پەيدا بولۇپلا كالتەك - توقماقلار بىلەن مېنى قارا - قويۇق ئۇرۇپ كەتتى. باشتا باش - كۆزۈمنى قوللۇرۇم بىلەن دالدا قىلىپ توسۇۋېلىپ باقتىم. لېكىن قىزلارنىڭ قولىدىكى تاياق - توقماقلاردىن، يەنە كېلىپ ئۆزۈلمەي تېگىۋاتقان تايقلاردىن ئۆزۈمنى دالدا قىلىش مۇمكىن بولمىدى. بىرسىنىڭ قولىدىكى كالتەكنى كۈچەپ تۇرۇپ تارتىۋالدىم، بۇنى كۆرۈپ باياتىن بىرى قاراپ تۇرغان نۇرنىسامۇ نەدىندۇر بىر كالتەكنى تېپىپ كەلدى-دە، ئۇمۇ ھۇجۇمغا ئۆتتى. نۇرنىسانىڭ قوشۇلغىنىنى كۆرگەن قىزلار تېخىمۇ قانتىق ئۇرۇشقا باشلىدى. شۇنداق قىلىپ بىردەملىك «ۋايىجان - ۋايىيەي» لەر بىلەن ئەتراپىنى زىلزىلىگە كەلتۈرۈپ ۋارقىراپ، پۇخادىن چىققۇچە تاياق يەۋالدىم. قىزلار بىر ھارغۇچە ئۇرۇپ دەردى چىققاندىن كېيىن بېسىقىپ

قېلىشتى ۋە <<خوپ بولدى تازا، تويىسۇن>> دەپ غودۇراشقاق نەلەرگىدۇر غايىپ بولدى. ئاغرىغان يەرلىرىمنى سىلاپ، ئاغرىمىغان يەرلىرىمنى ساناپ، دوغاسلاپ ئاقساق مېڭىپ ئۆيگە كىرگىنىمدە ئاللىقاچان خۇپتەن مەھەلى بولغان ئىدى. دادام بىلەن ئانام مېنىڭ يۈز - كۆزلىرىمنى كۆكەرتىپ، قانتىپ، ئاقساق كىرگىنىمنى كۆرۈپ چۆچۈپ كېتىشتى. مەن بولسام ھەر ھالدا ھايات قالغىنىمغا خوش ئىدىم.

دادام بىلەن ئانام يىقىلىپ قوپۇپ، ئۇندەرەپ ئالدىمغا كەلدى ۋە سوراققا ئۆتتى:

- نېمە ئىش بولدى؟ بىرەرسى بىلەن ئۇرۇشتۇڭما جېنىم بالام؟

- نىم بولدى يەنە؟ نېمە ئالا- بۇلماچ بولسۇلدۇق؟ ئىت تالىۋالمىغاندۇ؟

- ۋاي... دېدىم دادامنىڭ گېپىگە ئۇغام قايناپ،- ئىت تالىسا مۇشۇنداق باش - كۆزنى تالامدىكەن؟ مەھەللىمىزنىڭ قانجۇقلىرى تالىۋالدى. ئەر ئالمايدىغان كۇسۇكلار...

- زادى نېمىش بۇ؟ تىلىڭنى چاينىماي...

- ۋاي بىچارە بالام...

دادام بىلەن ئانامنىڭ ھالىمغا ئېچىنىۋاتقانلىقىنى بىلەتتىم، شۇنداقتىمۇ تىن ئالغىلى قويمىي سوراققا تارتىشى سەل ئىچىمنى پۇشۇردى. نېمىسىنى دەي؟ <<ئالمايمەن>> دەپ قويغىنىم ئۈچۈن قىزلارنى توپلاپ ئۇرغىلى سالغىنىمۇ؟ ئۇستىخانلىرىمىزنىڭ چۇۋۇلۇپ كېتىدىغاندەك ئاغرىپ كېتىۋاتقانلىقىمۇ؟ ئىشقىلىپ ئاچچىقتىن يېرىلاي دېدىم.

- ۋاي بىر گەپ قىلغىنە، نېمە بولغان ئىش بۇ؟ -، دېدى ئانام پىشانەمدىن تەپچىرەپ چىقىۋاتقان قاننى قولياغلىق بىلەن سۈرتكەچ- ساپ - ساق چىقىپ كېتىپ نېمە بۇنداق بولۇپ كىردىڭ؟

- ئاۋۇ نۇرنىسا... ئىمانخاچامنىڭ قانجۇقى... ئىككى كۈن ئىلگىرى نۇرنىساغا <<سەن بىلەن توي قىلسام بولمىغىدەك، ياخشىسى توي قىلمايلى>> دەپ قويغانىتىم. ئۇ چاغدا جىملا تۇراتتى، شۇنىڭ بىلەن تۈگىگەن چېغى دەپتىمەن. بۈگۈك كەچتە چىقساڭ گېپىم بار دېگەنتى، ماقۇل دەپ چىقتىم. <<مېنى ئالامسەن، ئالمامسەن>> دەپ سوراپ تۇرۇپلىۋالدى. مەن... مەن... شۇنىڭ بىلەن <<ئالمايمەن>> دېسەم... نەدىن پەيدا بولىدىكەن، بەش - ئالتە قىز بالا چىقىپلا مېنى كالتەكلەپ ئۇرۇپ كەتتى. ۋايجانلىغانغا، يالۋۇرغانغا ئۇنامدىغان... كاساپەت قانجۇقلار... خەپ...

- يەنە شۇ نۇرنىسا دېگەن پوتلىۋاش ماڭقا... خەپ توختاپ تۇر! مەن چىقىپ بۇرىدىن بۇلاق...

دادام پايپاسلىغان پېتى تالاغا ماڭغان ئانامنى چاقىرىپ توختىتىۋالدى:

- ۋاي توختاڭلا ئانىسى، خوتۇن كىشى دېگەننىڭ چېچى ئۇزۇن، ئەقلى قىسقا زادى. نەگە چىقىسىلەر بۇ كەچتە؟ بىز ئوغللىمىزغا ساقلاپ ياتمىغان بىلەن خەق ئاللىقاچان يېتىپ ئۇخلاپ بولغاندۇ...

- كۇخلاپ بولغاندۇ دەپ مۇشۇنداق ئىچىمىزگە يۇتمىزما؟ - دېدى ئانام چالۋاقاپ،- ئاۋۇ توڭگۇزنىڭ قارىدىن چۈشكەنلەر شۇنداقمۇ بوزەك قىلامدۇ ئادەمنى؟! بىر كۈنى قويۇپ ئانىسى سەتلەپ تىلاپ يۈرسە، بىر كۈنى قويۇپ دادىسى ئالىيىپ يۈرسە، بىر كۈنى بولسا قىزى ئادەم يىغىپ ئۇرغۇزۇپ، زادى نېمە قىلدۇق بۇ رەزگىلەرگە؟! ھەر قانچە نان چايناپ بېرىپ بېقىپ قويغان بولسىمۇ ئۇنچىۋالا ئانى تاپسا بولمايدۇ - دە!

- ھېلىمۇ شۇ، بوزەك بولايلى دەيدىم، دېيىشىمۇ ئىكەن چىقىشقا دەۋاتىمەن! بۇ كېچىدە خەقنى يوتقىنىدىن سۇغۇرۇپ چىقىپ ئۇرۇشماقچىمۇ سىلەر؟ ھەر گەپ بولسا ئەتە خۇدانىڭ كۈنى تاڭ ئاتسۇن ئانىسى! دادام ئانامنىڭ قولىدىن تارتىپ ئىشىك تۈۋىدىن قايتۇرۇپ كەلدى. ئاغرىق دەستىدىن ئۇستىخانلىرىم زىڭىلداپ تۇراتتى.

- كىملىرى ئۇ شۇنچە بېشى يوغان؟ - دېدى ئانام ئاچچىقىنى بېسۋاللاي سۆزلەپ، - كىمنىڭ قانچۇقلىرىكەن زادى؟

- نۇرىسادىن باشقىلىرى... كىمى؟ ئاۋۇ ھېلىقى... ھە... بارات غىجەكنىڭ قىزى بۇۋىبەجەر غىجەك، ئوسمان توپاقنىڭ قىزى سۈدۈمە توپاق... ھاشىم پوستەكنىڭ قىزى جىمىنخان پوستەك، پانەمخان تومپاينىڭ قىزى ئامانگۈل تومپاي... ھە... ئۇ ئوبۇلقاسىم ماتاڭنىڭ ئۆگەي قىزى بۈزۈھرە ماتاڭ... يەنە بىرسى... ئىسىمدە قالماپتۇ. ئىشىق ھەممىسى ئالتە...

- ۋاي يۇغانباش دەلتى! گاچمۇ چۆچۈرە يېسە ئىچىدە ساناپ يەيمىش، سەن تېخى تاياق يەپ كېلىپ يەنە تاياقنى كىمدىن يېگىنىڭنى بىلمەيدىكەن سەن دېگەن! ئىست سېنى ئوغۇل بالا دەپ باقىنىم!...

دادام شۇنداق دېگىنچە كۆتمەك ساقلىنى قاماللاپ بېشىنى چايقاپ كەتتى. بۇ گەپ ماڭا بەكلا ھار كەلدى. شۇ ھامان باياتىن قىزلار ئېتىلىپ كەلگەندە كىمنىڭ نېمىسى بولسا ھېسپايلاشماي، ھۇجۇمغا ئۆتۈپلا تاراس - تۇرۇس ئۇرۇپ ياتقۇزىۋەتمىگىنىمگە پۇشايمان قىلىپ كەتتىم. ئۇنداق ئويلىغىنىم بىلەن بىراقلا كەلگەن ئالتە قانچۇققا كۈچۈمنىڭ يېتىشىمۇ بىر گەپتە!

- قىزىق گەپ قىلىدىكەنغۇ بۇ ئادەم! ئۇ سايمالار ئارام بەرمەي ئۇرۇپ تۇرسا، بۇزە، بۇياقتا يېگەن تاياقنى ساناپ تۇرسا بوپتىكەندە ئەمەس؟ ھېلىمۇ ساق يېرى قالماپتۇ بىچارە بالانىڭ.

دادام بىلەن ئانام جىدەل تەھلىل قىلىۋاتامدۇ ياكى ماڭا ئىچ ئاغرىتىپ ھالىمغا ئېچىنىۋاتامدۇ، بۇنى بىلىمىدىم. ئىشىقلىپ مېنى بىر چەتكە قايرىپ قويۇپ ئۆز - ئارا تاكالىشىشقا چۈشكەن ئىدى. شۇ تاپتىكى دەردىمنى بىر ئۆزۈم بىلەتتىم. «ئالاي» دەپ قويغان گۇناھىمغا قىلغان ئەسكىلىكىمۇ بۇ؟! خەپ نۇرىسا! ئەر ئالماي ئولتۇرۇپ قالارسەن ئىلاھىم!

«ۋايجان - ۋايىيە» لەپ يېتىپ بىر كېچە ئۆزۈم ئۆخلىمىدىم، ئاتا - ئانام، ئىنى - سىڭىللىرىمىمۇ ئۇخلاپتىمىدىم. ئانام بولسا تاڭ ئاتتىچە نۇرىسا ھەم ئۇنىڭ ئۆيىدىكىلەرنى تىللاپ قارغاپ چىقتى. دادامغۇ خورەكنى بىر باشلىسا بېشىدا ئۇرۇش پارتلىشىمۇ تۇيمايدىغىنى. ئاخشام ياتقانچە مېدىراپ قويايمۇ دېمەي ئۇخلىغىنى ئۇخلىغان. ئادەتتە ئانام بەك سەھەر ئويغۇتۇشەتتى. بامدادقا ئەزان چىقىش بىلەنلا ئوقۇلاپ كايغىلى تۇرىدىغان بولسا ھېلىغۇ مەنكەنمەن، ئۆلۈك بولسىمۇ چىدىماي ئورنىدىن تۇرۇپ كەتكۈدەك تولا چالۋا قايتتى. لېكىن بۈگۈن ئەتكەن كايىمىدى، مېنى ئويغاتمىدى. بىچارە ئانام ئەزەلدىن يىغامغا تەڭ يىغلاپ، كۈلكەمگە تەڭ كۈلۈپ كەلگەن بولغاچقا، كېچىدىن بىرى مەن بىلەن بىللە ۋايىساپ چىققان ئىدى.

ئانام دادامنى ئويغىتىپ مەسچىتكە ئالدىراتتى، ئاندىن تاھارەت ئېلىپ نامىزنى ئوقۇپ بولغاندىن كېيىن، ئادىتى بويىچە بىر ئاش پىشىمچىلىك ۋاقىت بارماقلىرىنى ساناپ دۇرۇت ئوقۇپ بولۇپ جەينامازدىن تۇردى. ئۇنىڭدىن كېيىن ھويلىغا چىقىپ كېتىۋىدى، بىر ھازاغچە ھويلىدىن شاخ سۈپۈركىنىڭ شارتلىدىغان ئاۋازى ئاڭلىنىپ خېلى ئۇزۇندا توختىدى. بۇ چاغدا ئىنى - سىڭىللىرىمۇ ئورنىدىن تۇرۇپ بولغان بولۇپ، جەينامازدا ئولتۇرۇپ كىرىسىن چىراغنىڭ يورۇقىدا قۇرئان ئوقۇۋاتاتتى. مەن بولسام ئاخشام يېگەن تاياقنىڭ «ھوزورى» نى سۈرۈپ، جۈنۈمنى كۆتۈرەلمەي ئىنجىقلاپ ياناتتىم.

ناشتىلىق ئۈچۈن چاي قاينىتىشقا تەمشەلگەن ئانام ئەتىگەندىلا ئەگۈننىڭ بوش جالاقشىپ قېقىلىشى بىلەن:

- توخۇ پوق يېمەستە كىمدۇ بۇ ئەمدى... - دەپ غۇدۇرىغاچ ئىسەنكىرىپ تالاغا ماڭدى. ھايال ئۆتمەي بوسۇغىدا ئاۋال ئانام ئارقىدىن نۇرنىسا پەيدا بولدى. نۇرنىسا ئوڭ قولىدا يوغان بىر ئايلاق كۆتۈرۈۋالغان بولۇپ، ئايلاقتا ئاش بولسا كېرەك، ھور كۆتۈرۈلۈپ تۇراتتى. ئانامنىڭ چىرايى ئاچچىقتىنمۇ ئەيتاۋۇر قارىداپ كەتكەن بولۇپ، چىشلىرى غۇچۇرلاپ تۇراتتى. قاق ئەتىگەندە سوغۇق مېھمان بولۇپ ئىشىك چەكەنلىكى ئۈچۈن نۇرنىساغا قاتتىق تېگىپ سالارمۇ دەپ ئەنسىرەيتتىم. تۇرۇپلا نۇرنىسانىڭ ئازار يەپ قېلىشىدىن ئەنسىرەگىنىمگە ھەيران بولۇپ قالدۇم. ئانام نۇرنىسانى ئۆيگە باشلاپ قويۇپ يا قولىدىكى ئايلاقنى ئالدى، يا سۇپىغا باشلاپ ئولتۇرۇڭ دېمىدى. ئۇ ھۇدۇققىنچە بىر دەم قاراپ تۇرغاندىن كېيىن سۇپىغا چىقىپ يېنىمغا كەلدى ۋە ئايلاقنى ياستۇقۇمنىڭ يېنىدا قويدى:

- قانداقراق تۇرىسىز؟ ياخشى بولۇپ قالدىڭىزمۇ؟ مەجەزى يوق بولۇپ قالدۇمكىن دەپ يوقلاپ كىرىشىم. ئوخشىتىپ ئۈگرە ئەتكەن، قازاننى چۈشۈرۈپتېپلا بىر ئايلاق ئۇسۇپ كىردىم، ئىسسىقدا ئازراق ئىچىپ باقامسىز؟

ئۇنىڭ خۇددى ئۆز ئۆيىدە تۇرغاندەك قىلچە تارتىنىشىم، قىلچە ياتسىرماي تۇرۇپ شۇنداق دېگىنىگە، تېخى ھېچ ئىش بولمىغاندەك پەرۋايدا يوق ئەھۋال سورىۋاتقىنىغا قاراپ بىر تۇرۇپ ئاچچىقىم كەلسە بىر تۇرۇپ كۈلكە قىستاشقا باشلىدى. شۇنداقمۇ مەدەن بولارمۇ قىز بالا دېگەن ھە؟ ئۆدەككە سۇ يۇقىمىغاندەك، قىلغان ئىشى پەقەتلا ئۆزىگە ئېلىنمايدىكەنمۇ ئۇنىڭ؟! تېخى تۇنۇگۇنلا ھە؟...

- مەنمۇ ھازىر قازان بېشىدىم، ناشتىلىق بىر دەمدە تەييار بولىدۇ. ئارتۇقچە جۇۋاپ كېتىپسىز خېنىم بالام! ئاشنى ئېپ چىقىپ ئىمانخانغا سۇنۇڭ. سىلەرنى ئاۋارە قىلساق بولماس.

ئانامنىڭ زەردە بىلەن دېگەن گەپلىرىنى ئاڭلاپ بەدىنىم تىكەنلىشىپ كەتتى. ئەمما نۇرنىسا خۇددى ئانامنىڭ ئاشۇنداق دەيدىغانلىقىنى ئالدىن بىلىدىغاندەك، قىلچە تەمتىرىمىدى ھەم كۈلۈپ تۇرۇپ شۇنداق دېدى:

- ئانامغا سۇنىدىغاننى قازاندا قويۇپ كىردىم، ئەمدى چىقىپ سۇنساممۇ بولىۋىرىدۇ. يا بولمىسا ئۆزى ئېلىپ ئىچىپ تۇرار. بىرەر قېتىم مەن سۇنىمىغانغا ئاش ئىچەلمەي قالسام، قوشنا بولغاندىكىن ئانچە - مۇنچە ئىسسىق سۇنۇشۇپ تۇرايلى دېدىم. ئاناممۇ شۇنى شۇنداق دېگەن.

نۇرنىسانىڭ گېپىنى ئاڭلاپ ئانامنىڭ چىرايى بىلىنەرلىك تاتاردى، شۇ تاپتا سەپرا مەجەز ئانامنىڭ ئاچچىقىغا ئاران ھاي بېرىۋاتقانلىقىنى بىلمەك تەس ئەمەس ئىدى.

- ۋوي، ۋوي كىم بۇ؟ قەدەم يەتتى بالا يەتمىسۇن قىزىم!

دادامنىڭ شۇنداق دېگىنىچە كىرىپ كېلىشى ئوڭايىسىز كەيپىياتنى ئوڭشىدى. ئۇ گويا كۆرۈشمىگىلى ئۇزۇن بولغان تۇغۇقنى كۆرۈۋاتقاندا ئەلەمچە خۇشال ئىدى. نۇرنىسانىڭ بۇ ئۆيگە كىرىشى تۇنجى قېتىمدەك، ئەسلىدە بۇرۇنراق مۇشۇنداق بولۇشى كېرەكتەك، دادام ئۇنىڭغا بەكلا قىزغىن مۇئامىلە قىلىۋاتاتتى. بۇنى كۆرۈپ ئانامنىڭ تېخىمۇ بەك جۇدۇنى ئۇرلىدى.

- ئەسسالامۇ ئەلەيكۇم قاسىمكا! ياسىناخۇنى ئىسسىق ئىچىپ باقامدىكىن دەپ ئۈگرە ئەكىرىۋىدىم، - دېدى نۇرنىسا سەل خىجىل بولغان ھالدا كۈلۈپ، - ئەمەس مەن چىقاي، ئانام ئىزدەپ قالمىسۇن...

- ۋوي ئولتۇرمامسىز قىزىم، خانىساخان ئانىڭىزنىڭ چېيىمۇ تەييار بولاي دەپتۇ، بىرەر پىيالا چاي ئىچىپ ماڭىڭىز بولاتتى.

-رەھمەت، بولدى ئۆيگە چىقاي. يەنە كىرەرمەن.

نۇرنىسا شۇنداق دەپ شىپىلداپ ماڭغىنىچە چىقىپ كەتتى. دادام ئانامنى ئىشىكتىن چىقىپ كېتىۋاتقان نۇرنىسانى ئۇزۇتۇپ قويۇشقا شەرەتلىدى، بىراق ئانام دادامغا قانۇرۇپ بىرنى ئالىيۋەتتى. دە، مورا ئوچاقنىڭ ئالدىغا موكىدە ئولتۇرۇپ ئوچاققا ئوتۇن سېلىشقا باشلىدى. دادام ئانامنىڭ بۇ قېلىقىغا قاراپ خىرىلداپ كۈلگىنىچە نۇرنىسانى ئۇزىتىپ قويۇش ئۈچۈن چىقىپ كەتتى.

ھايال ئۆتمەي قايتىپ كىرگەن دادامنىڭ گۈلۈقەلىرى ئېچىلىپ كەتكەن ئىدى.

-مانا، ئالساڭ مۇشۇنداق قىز ئال بالام! - دېدى دادام ئاغزى قۇلىقىغا يەتكەن ھالدا كۈلۈپ، - بىر قولىدا ئوت، بىر قولىدا سۇ، كارامەت جېنى بار قىز بالا بوپتۇ. تۆنۈگۈن كەچتە ئۇرۇپ ماكچايتىپ قويۇپ، بۈگۈن ئاش كۆتۈرۈپ ئەھۋال سوراپ كىرىپتۇ. مەن مەن دېگەن ئەركەكمۇ قىلالمايدۇ ئۇ قىلغاننى! كۆزۈڭ باركەن بالام، خاتا نىشانلىماپسەن. بولدى، قۇرۇق گەپنى قوي. ساڭا خوتۇن بولۇشقا نۇرنىسادىن باشقىسى بىكار. ئات كالىسىدەك ئالتۇن كەتسىمۇ ساڭا مۇشۇ قىز بالىنى ئېلىپ بېرىمەن!...

-ۋۇيت دادىسى، چۈشەكەپ قېلىۋاتمايدىغانلا؟! مەن ئېلىپ بەرمەيمىز دەۋاتىمەن ئاۋۇ ئادەم سەتتىنى! <<ئەتىگەندە كەلگەن مۇشتىن يانما>> دەپتىكەن كونسار، شۇڭا ئىززىتىنى قىلىپ ئۆيگە باشلىدىم، قاتتىق تەگمىدىم. ھېلىراققا ئۆيگە چىقىپ دېيىشىمەن تېخى چالىسىنى. ئۆيگە باشلىغىنىمى خاتا چۈشۈنۈۋېلىپ پەيلىدىن يېنىپ قالغان چېغى دەپ قالمىسىلا، مەن بۇ پوتلىۋاشنى بالامغا ھەرگىز ئېلىپ بەرمەيمەن. ھېلىغۇ ئاش كۆتۈرۈپ كىرىپتۇ، بويى بىلەن تەڭ ئالتۇن ئېلىپ كىرىمۇ بىكار!...

-بالا يالغۇز سېنىڭلا بالاڭمۇ؟ مېنىڭ گېپىم ئۆتمەمدۇ بۇ ئۆيدە؟ كالاڭ بولسا ئويلاپ باق خوتۇن، - دادام ئوڭ قولىنىڭ بىگىز بارمىقىنى ئۆزىنىڭ بېشىغا چىنەپ تۇرۇپ قەھرى بىلەن ۋارقىردى، - مۇشۇنداق جېنى بار بىر قىز بىلەن ئۆيلەپ قويساق، كېيىنكى كۈنلەردە ئوغلۇڭ كۆڭلى توق، خاتىرجەم ئۆتدۇ. يا ئۆزىنىڭ كۆڭلىنى خۇش قىلالمايدىغان، يا كىشىنىڭ كۆڭلىنى خۇش قىلالمايدىغان، يا قولىدىن كەلمەيدىغان، يا ئاغزىدىن كەلمەيدىغان، <<بەرسەك يەيمەن، ئۇرساڭ ئۆلمەن>> دەپلا گۆشىيىپ ئولتۇرىدىغان تەتۈر پايتمىلاردىن مىڭ ياخشى ئەمەسمۇ؟ مەھەللىمىزدىكى قىزلارغا قاراپ باققىنا، قايسى بىرى نۇرنىسا، زەينەپلەردەك ئۆزىنى تۈزەپ، كېيىم - كىچەكلىرىنى شىي كىيىپ يۈرىدۇ؟ كۆڭلىنىڭ سۈيى بار ئادەم ئاشۇنداق قىلالايدۇ خوتۇن! نەدىكى پوتلىسىنى ئوڭشاپ ئېيتالمايدىغان قىزلارنى ئېلىپ بەرگىنىڭ بىلەن يا ئۆزىنى ئوڭشاپ ئادەم قىلالماي، يا ئېرىنى ئوڭشاپ ئەر قىلالماي، قاچان قارىسا چاپىنى تىزىدىن ئاشماي ئۆتەمدۇ؟ <<ئەرنى ئەر قىلغانمۇ خوتۇن، يەر قىلغانمۇ خوتۇن>> دېگەن ھېكمەتنى ئۇنتۇپ قالماڭلار جېنىم ئانىسى! مەنمۇ بالىنىڭ بەختىنى ئويلاۋاتىمەن!...

دادام گەپلىرىنى تۈگىتىپ بولغىچە گۈرەن تۇمۇرلىرى كۆپۈپ، چىرايى قىزىرىپ تىترەپ كەتتى. بۇنىڭدىن ئۇنىڭ ئانامنىڭ گەپلىرىگە بەكلا ئاچچىقى كەلگەنلىكىنى بىلىۋالغىلى بولاتتى.

-شۇ... شۇ مەنمۇ بالىمىزنىڭ...

-بولدى، سىلە قانداق قارار چىقارساڭلار كارىم يوق. ئانىسىنىڭ ئىككى ئېغىز تىلىۋالغىنىغا قىزىنى ئېلىپ بەرمەيمىز دېگەن گەپنى قىلماڭلار، بىر زامانلاردا سىلەرنىڭ ئۆيدىكىلەرمۇ مېنى ئاز تىللىغانمۇ؟ تېخى يېرىم كېچىدە كىرىپ ئۇرۇپ ياتقۇزۇپ قويىمىدىمۇ؟ <<جاندىن كەچمەي جانانغا يەتكىلى بولماس>> دەپ بىر گەپ بار، ھە! ئوغلۇ بالا بولغاندىكىن بىلىنى باغلاپ پۈتتى بىر يەرگە تىكىلسۇن! ئۇنى يامان ئۆتۈگۈپ مۇشۇ كۈنگە كەلدۇق. بۇ قېتىم يول قويمايمەن. ئۆزىدىغاننى ئۇرۇپ بولۇپ ئارقىدىن كۆڭۈل سوراپ كىرگەن بولسا

بويۇنۇ. ئۇمۇ ئاچچىقىدا شۇنداق قىلغاندۇ. باشتا «ئالمەن» دەپ قويۇپ تەخسىگە چىقىپ بولغاندا گەپتىن يېنىۋالسا كىمنىڭ ئاچچىقى كەلمەيدۇ؟ بۇ توپنى قىلغىنىمىز قىلغان. خوشنىلارنىڭ قۇلىقىغا سېلىپ تەييار بولۇڭلار، پىشىن نامىزىدىن يېنىپ مۇجىتخۇنلارنىڭكىگە داستىخانلىق ئەكرىمىز!

دادام شۇلارنى دەپ بولۇپ، ناشتىغىمۇ قارىماي ئىشىكىنى داراقشىتىپ ئېچىپ چىقىپ كەتتى. ئۆزۈمنى خۇددى ئۇلۇغ بىر ئوتنىڭ ئىچىدە قالغاندەك ھېس قىلىپ كەتتىم. دادام چىقىپ كەتكەندىن كېيىن ئانام ئېغىر خىياللار بىلەن خېلى ئۇزۇن ئولتۇرۇپ كەتتى. ئۇنىڭ كۆز چاناقلىرىدا مەڭزىگە تاشلىنىپلا دەپ قالغان ئىككى تامچە ياش پارقىراپ تۇراتتى. ئىچىم سىيرىلىپ كەتتى. مېنىڭ سەۋەبىمدىن ئاتا - ئانامنىڭ جىدەللىشىپ قېلىشىنى پەقەتلا خالىمايتتىم. ئەمما بولغۇلۇق بولدى، ھەر نېمە دېگەن بىلەنمۇ ئورنىغا كەلمەيدۇ. ئەمدى زادى قانداق قىلىش كېرەك. ئانامغا تەسەللىي بېرىشىنى ئويلايتتىم، بىراق نېمە دېيىشىمنى بىلمەيتتىم. دادامنىڭ كەينىدىن چىقىشىنى ئويلايتتىم، ئەمما ئاغرىق دەستىدىن مېدىرلىيالىمايتتىم، ئورنۇمدىن تۇرغىدەك ماغدۇرۇم يوق ئىدى.

- ئانا، چاي تەييار بولدىمۇ؟ بىز مەكتەپكە ۋاخ قالمىز.

سىڭلىم پەزىلىيەخان مەكتەپكە مېڭىش ئۈچۈن ئالدىراپ ئانامغا ئۆتۈنگەندەك قارىغاندا ئاندىن ئېسىگە كەلگەن بىچارە ئانام، ئىنى - سىڭىللىرىمنىڭ چېپىنى بېرىش ئۈچۈن ئورنىدىن تۇردى.

دادامنىڭ زورى بىلەن نۇرنىسا ئىككىمىزگە سۆز سالدۇرۇپ قويۇلدى. ھېساپتا نۇرنىسا ئىككىمىزنىڭ توي ئىشى ئاغزاقى كىلىشىمگە ئېگە بولدى دېگەن گەپ. دادامنىڭ نۇرنىسا ھەققىدە ئانامغا كايغانلىرىنى چۈشىنىشكە، قوبۇل قىلىشقا تىرىشتىم. شۇنداقتمۇ، ئۇنىڭ ئوت قويغانلىرى، قىزلارنى توپلاپ مېنى ئۇرغۇزغانلىرى يادىمدىن چىقمىدى. ئاشۇ قىز بىلەن توي قىلىشىنى ئويلىسام خۇددى ئۆلۈمگە ھۆكۈم قىلىنغاندەك ھېسسىياتتا بولۇپ قالاتتىم. لېكىن نېمە ئامال؟ ئەمدى تىرەجىسەم ئاتا - ئانام قاتتىق ئۇرۇشۇپ كېتىدىغان چىراي. تېخى ئۆزۈممۇ يەتكىچە گەپ ئاڭلىشىم مۇمكىن. بۇ ئۆيدە ئەزەلدىن دادام «قىلىمىز» دەپ بىكتەن ئىش قىلىنماي قالغان ئەمەس. شۇنداق ئىكەن، ئەمدى بولغاندا قانچە قىلىساممۇ گېپىم ئاقمايدۇ. يەنە كېلىپ بۇ ئىشلارنىڭ مۇشۇنداق بولۇپ قېلىشىغا ئۆزۈم سەۋەبچى. شۇڭا، ھەممىنى ئىتتىكىلىكىمدىن كۆرۈپ باشقا گەپ - سۆز قىلىمدىم.

نۇرنىسانىڭ ئاچمىسى زەينەپ تېخى ياتلىق قىلىنمىغان بولغاچقا ئاۋۋال زەينەپنى ياتلىق قىلىپ چىقىرىۋېلىشى، ئاندىن نۆۋەت نۇرنىساغا كېلىشى كېرەكمىش. قائىدە بويىچە باشتا چوڭى، ئاندىن كىچىكى تالالىق بولسا بولىدىكەن. ئىككى قىزنىڭ تويىنى بىللە قىلىش مەسلىھەتتە ئىمانخاچام كۈنمەي كۆزىنىڭ پاختىسىنى چىقارغانمىش. بىر ھېساپتا بۇمۇ ياخشى بولدى، بۇ توپنى چوقۇم قىلىشقا تېگىشلىك بولسىمۇ قانچە كەينىگە سۈرۈلسە مەن ئۈچۈن شۇنچە ياخشى.

تاياق يېگەن كۈنۈمدىن باشلاپ ھېساپلىسام ساق بىر ئاي بولغاندا يۈز - كۆزلىرىمدىكى ئالا - يېشىلار يوقالدى. پۈتۈمدىكى ئىششىق، بەدىنىمدىكى زىدىلەر ساقىيىپ ئادەمگە ئوخشىغىنىمدا نۇرنىسا بىلەن بولغان قەدىناسلىقىم ئاللىقاچان ئەسلىگە كەلگەن ئىدى. ئۇ بىزنىڭ ئۆيگە كىرىپ - چىقىپ يۈرۈپ ئانامنىمۇ ئىندەككە كەلتۈرىۋالغان بولۇپ، ئانامنىڭ ھەر گېپىدە ئاغزىدىن نۇرنىسا چۈشمەيتتى. بىرەر نەرسە يېسىمۇ نۇرنىساغا سىقىنىپ ئازراق ئېلىپ قويىدىغان، بىرەر ۋاق تاماق ئەتسە نۇرنىساغا سۈنمىسا يېگۈسى كەلمەيدىغان بولۇپ قالدى. بۇ قارىماققا ياخشى ئىشتەك قىلىسىمۇ، ماڭا نىسبەتەن ئىنتايىن يامان خەۋپ بولۇپ قالدى. چۈنكى، ئانام نۇرنىساغا ۋاي دېيىشتىن بۇرۇن ئۇنىڭ ئەڭ ئامراق بالىسى مەن ئىدىم، گېلى سىقىلىپ تاتلىق - تۈرۈملەرنى سىقىنىدىغىنىمۇ مەن ئىدىم. ئەڭ ئەنسىرەيدىغىنى، ئەڭ كۆيۈنىدىغىنى، ھەمىشە



مۇشۇدېغىدىنمۇ مەن ئىدىم. ئەمما ھازىر ئۇنداق بولماي قالدى. ئۇمۇ پىشانەمگە پۈتۈلگىنى دەپ بىلىپ دەردىمنى ئىچىمگە يۇتتۇم.

توي ئىشى چوغلارنىڭ دېگىنى بويىچە بولغان بىلەن كۆڭۈل ئىشى ئۇلارنىڭ دېگىنىچە بولمايدىكەن. زەينەپنىڭ تويى بولغان كۈنى شۇ تويغا كەلگەن قىزلارنىڭ ئىچىدىكى بىرسىگە كۆزۈم چۈشۈپ قېلىپ، نۇرنىسا كۆزۈمگە سىغماس بولۇپ قالدى. بەلكىم مېنى تۇتاي يوقكەن دەپ ئويلاپ قالغان بولۇشىڭىز مۇمكىن. ئەمما ئويلاپ بېقىڭ، سىز كۆڭۈلنىڭ مۇنداق ئىشلىرىغا يولۇقۇپ باقمىغانمۇ؟ ئىشقىلىپ شۇنداق بولدى. مەن بۇنى كىمگە دېيەلەيتتىم؟ ئامالسىز بۇنىمۇ ئىچىمگە يۇتتۇم. بىراق ئۇ قىزنى سۈرۈشتۈرۈپ يۈرۈپ ئاخىرى تاپتىم. ئۇنىڭ ئىسمى گۈلجامال بولۇپ، خوشنا يېزىدىكى مەسچىتنىڭ خاتىپىنىڭ چوڭ قىزى، بۇ يىل ئون بەش ياشتا ئىكەن. ئۇ ھەقىقەتەن ئىسمى جىسمىغا لايىق گۈلجامال، يەنى كەم - كۈتسىز چىرايلىق قىز ئىدى. چولپاندىكە كۆزلىرى يۈرەكنى تېشىپ ئۆتۈپ كەتكۈدەك بىر قارايدىغان بولسا، ئەيىۋەنناس! كىچىك ھەم ئوماق لەۋلىرى خۇددى گىلاس دانىسىدەك ئادەمنىڭ زوقىنى كەلتۈرەتتى. ئىشقىلىپ شۇ تويىدا بىر كۆرۈپلا ئۇنىڭغا كۆيدۈم. قانداق قىلىمەن؟ مۇشۇ ئىش ئۈچۈن مېنى نېمە دەپ تىللىسىڭىز تىللاڭ، ئۇنىڭغا كۆيۈپ قالغىنىم راست! بۇ ئىشنى ئانامغا دەيمۇ، دادامغىمۇ دەپ بىر قارارغا كېلەلمەي بەك ئۇزاق باش قاتتۇردۇم. ئەمما قانداقلا قىلسام ئۇلارنىڭ نۇرنىسادىن يالتايمىدىغانلىقىنى بىلەتتىم.

مەيلى قانداقلا قىلسام ئۆزۈم ياقىتۇرغانى ئالمەن. شۇڭا ئۇلارنىڭ رايىغا قاراپ ئولتۇرسام بولمايدۇ - دە! بۇ ئىشلارنى كېيىنگە قويۇپ، ئاۋۋال گۈلجامالنىڭ كۆڭلىنى ئۇتۇش قارارىغا كەلدىم. نۇرنىسا چىراي جەھەتتە يامان ئەمەس بولغان بىلەن گۈلجامالدىكە چىرايلىق ئەمەس، يەنە كېلىپ، گۈلجامالنىڭ يۈرۈش - تۇرۇشلىرىمۇ، گەپ - سۆزلىرىمۇ، كىشىلەرگە قىلغان مۇئامىلىسىمۇ خۇددى ئېقىن سۈدەك يېقىملىق، مەجنۇنئالدىكە گەۋرىشىم، ئاپتاپتەك ئىللىق ئىدى. نۇرنىسادەك قوپال، گەركەك مەجەز، تۇرغان - پۈتكىنى سېپى ئۆزىدىن تومپاي ئەمەس ئىدى. ھەم ئۇنىڭدەك ئاغزىنى ئاچسا ئادەم تىللايدىغان، قولىنى كۆتۈرسە كىشىگە شىلتىپ، شالنى چاچىدىغان خۇيلىرى يوق ئىدى. ئەمدىغۇ نۇرنىسا باشتىن تارتىپ ئۇنداقمۇ ئەمەستى، شۇ مەن «توي قىلىمىز» دەپ ئازدۇرۇپ، مۇشۇ كېچىككە باشلىغاندىن بىرى شۇنداق ئەركەك مەجەز قېلىق چىقىرىۋالدى. بەلكىم ئەركىلەپ شۇنداق قىلىدىغاندۇ، ئەمما بۇنىڭغا داۋاملىق يول قويۇۋەرسەم بولمايدۇ. ئەڭ مۇھىمى، ھازىر كۆڭۈل نۇرنىسادا ئەمەس.

گۈلجامالنىڭ ئۆيىنىڭ خوشنا يېزىدىكى مەسچىتنىڭ كەينىدە ئىكەنلىكىنى بىلىپ دەرھال شۇ تەرەپكە چاپتىم، ئاندىن خەقتىن سوراپ سۈرۈشتە قىلىپ يۈرۈپ ئابدۇللا خاتىپ ئاخۇنۇمنىڭ ئۆيىنى تاپتىم. لېكىن شۇنچە جاپا تارتىپ ئىزدەپ تاپقىنىمغا ھەم چىڭقى چۈشتىن باشلاپ ئۆيىنىڭ ئەتراپىدا ئايلىنىپ، ئەگپ يۈرگىنىمگە تۈشلۈك گۈلجامال ئۆيىدىن چىقماي قويدى. ئەلۋەتتە، ئۇ مېنىڭ ئىزدەپ كېلىشىمدىن بىخەۋەر ئىدى. شۇنداقتمۇ ئاللاھم ياراتقان ھاۋادىن نەپەس كېلىپ، خۇدانىڭ ئاپتېپىغا بىرەر دەم قاقلانغىلى بولسىمۇ چىقىمىدى. بۇ ئىشقا ئىچىم پۇشۇپ جىلە بولۇپ تۇرسام، ئۆتكەن - كەچكەن قىز - چوكانلارنىڭ سۈيۈك يۇرغان ئېشەكتەك چىشلىرىنى چىقىرىپ، بىزەڭلىك بىلەن كۈلۈپ قويۇپ ئۆتۈپ كېتىشلىرى جىنىمغا پاتتى. بۇ يەردە چۆگىلەپ يۈرۈۋېرىپ كىملىرىنىڭ دىققىتىنى تارتىپ قويغان بولسام كېرەك، يېنىمدىن ئۆتۈپ قالغان بىر قىز كۆزلىرىمنىڭ بالىخانىسىغا قاراپ - قاراپ قويۇپ، يېنىمدىن قايتا - قايتا ئۆتۈشكە باشلىدى. ئۇ ئۆيگە كىرەتتى، ئۇ ئۆيىدىن چىقىپ بۇ ئۆيگە كىرەتتى. يەنە ئۇ يەردىن چىقىپ باشقىلا بىر ئۆيگە كىرەتتى. ئىشقىلىپ كوچىنىڭ ئۇ بېشىدىن بۇ بېشىغىچە نەچچە ئۆيگە كىرىپ چىقىپ بولدى. كۆزلىرى مەندىن كۆزۈلمەيتتى، مېنىڭ ئەتراپىمنى ئايلىنىپ يۈرگەندەك مەن تۇرغان يەرگە كېلىشىنلا خالايدىغاندەك قىلاتتى. بۇ

ھال ئۇنىڭ ماڭا قىزىقىپ قالغانلىقى ھەمدە مەندىن گەپ تاما قىلىپ قالغانلىقىنى پۇرتىپ تۇراتتى. شۇڭمىكىن، بۇ يەردە ئايلىنىپ يۈرۈش ماڭا تەس كېلىۋاتاتتى. ئاخىرى بۇنداق ساقلاپ تۇرۇش بىلەن ئىش تاڭ ئاتمايدىغانلىقىنى ھېس قىلدىم. ئاخىرى كەچمۇ بولدى، كېتەيمىكىن دەپ تۇرسام نەلەردىندۇر مەزىن ئاخۇنۇمىڭ جامائەتنى نامازشامغا چاقىرىپ توۋلىغان مۇڭلۇق ئەزان ئاۋازى چىقتى. «توختا!» دېدىم ئۆزۈمگە كالىغا بىر ئەقىل كېلىپ. «نامازشامغا بەربىر يولدا قالدىم. شۇڭا گۈلجامانىڭ ئىشىكىنى چىكىپ تاھارەتكە سۇ سورا، تاھارەت ئېلىپ نامازشامنى شۇنىڭ ئۆيىدە ئوقۇۋالاي، مۇشۇ باھانىدا گۈلجامانى كۆرۈپ كۆرۈمنى ھېيتلىتىۋالارمەن». تاپقان بۇ ئەقىلمدىن سۆيۈنۈپ يۈرىكىم ئويناپ كەتتى، ئۈستۈپشىمنى بىرەر قۇر تۈزەشتۈرگەندىن كېيىن ئاستا بېرىپ قوش قاناتلىق ئەگۈنى يېنىك مۇشتلىدىم. شۇ ھامان ھويلا ئىچىدىن بىر ئايالنىڭ ئاۋازى ئاڭلاندى:

- ئىشىك ئوچۇق، كىرىۋەرسىلە!

يېنىك ئىتتىرىپ ئېچىشىم بىلەن خۇددى بىر يېرى چىمدىۋېلىنغان ئادەمدەك ئېچىنىشلىق غىچىرلاپ كەتكەن ئەگۈنى ئىچىمدە مىڭى تىللاپ، ئەيمىنىپقنا ھويلىغا كىردىم. ھويلىدا بېشىغا ئاق ياغلىق تاشلىۋالغان، ئۇزۇن چىت كۆڭلىكىنىڭ ئېتىكى يەر سىيپاپ تۇرىدىغان ئوتتۇرا ياشلىق بىر ئايال بىر دانە چىلەكنى كۆتۈرۈپ تۇراتتى. مەن كىرىپلا ئوڭ قولىمنى كۆكسۈمگە قويۇپ ئايالغا ئەدەپ بىلەن سالام قىلدىم:

- ئەسسالامۇ ئەلەيكۇم ئاچا!

ئۇ مېنى كۆرۈپ قولىدىكى چىلەكنى يەردە قويدى ۋە قول باغلاپ تۇرۇپ سالىمىغا جاۋاپ قايتۇردى:

- ۋە ئەلەيكۇم ئەسسالام بالام! ئوبدان تۇردىڭىزمۇ؟ بۇيان كەپسىز؟

- ھە، بىر ئىش بىلەن تۆۋەنكى مەھەللىدىن كېلىۋىدىم، قايتاشىمدا كەچ قالدىم. قارىسام نامازشام قازا بولۇپ كەتكۈدەك، شۇڭا... شۇڭا تاھارەتكە سۇ بېرەرمىكىن دېگەن ئۈمىد تە كىرىۋىدىم خان ئاچا! ئۆزلىرىنى ئاۋارە قىلسام بولارمۇ؟

قىزارماي - تاتارماي شۇنداق دېيەلگەنلىكىمدىن بىر تۇرۇپ نۇمۇس قىلىپ كەتتىم. لېكىن دەيدىغانى دەپ بولدۇم. ئۆزۈمنى ئۇرۇپ بەرسەممۇ ئاغزىمدىن چىقىپ بولغان گەپنى ئىچىمگە سۇلىۋالمايمەن.

- ۋاي بولمامدىغا بالام، دېدى ئايال چىرايىغا ۋىلىلىدە كۈلكە يۈگۈرتۈپ، - تولا ئوبدان بولىدۇ. بۇ ساۋاپنى خۇدايىم بىزگە يەتكۈزگەن چېغى، - ئۇ شۇنداق دەپ كەينىگە بۇرۇلۇپ سوقما تاملىق ئۆينىڭ مىلەڭزىلىك ئىشىكىگە قاراپ توۋلىدى، - گۈلجامالخان بالام! ھۇي گۈلجامالخان! شاققىدە چۆگۈندە سۇ ئەپچىقىگە خېنىم بالام!

ئايالنىڭ گۈلجامالخاننىڭ ئىسمىنى چاقىرىشى بىلەن يۈرەكلىرىم تېخىمۇ ئويناپ، باشقىچە سوقۇپ كەتتى. لېكىن چاندۇرماسلىق ئۈچۈن ھويلىنىڭ ئۇ يەر - يەرلىرىگە قارىغان بولۇپ تۇرىۋالدىم

- بىزنىڭ ئاخۇنۇم مەسچىتكە چىقىپ كەتكەن، تاھارەت ئېلىپ مەسچىتكە بارغىچىلىك نامازنىڭ ۋاقتى كەتكىدەك ئەمدى. مەن ئۆيگە جەيناماز سېلىپ قويماي، باغ تەرەپتە تاھارەت ئالىدىغان يەر بار، سىلى دىكىدە چىقىپ كىرىسە غوجام بالام.

ئايالنىڭ شۇنچىلىك مۇلايىملىق بىلەن ئېيتقان گەپلىرى كۆڭلۈمنى شۇرىدە ئىرتىپ، ۋۇجۇدۇمغا ئىللىق بىر سېزىم تارقىتىپ ئۆتتى. ئۇنىڭ سۆزلىرىنى ئىماندا چامىنىڭ قوپال گەپ - سۆزلىرى ھەم سەت ئىزا - ئاھانەتلىرى بىلەن سېلىشتۇرۇپ كۆڭلۈم بىر قىسىملا بولۇپ قالدى. ھايال ئۆتمەي گۈللۈك مىلەڭزە قايرىلىپ

ئۇزۇن كۆينەك كىيىپ، چۇچىلىق ياغلىقىنى بويۇنلىرىنى يۆگەپ چىگىۋالغان، ئوسما قويغان ئىنچىكە قاشلىرى قارىلغىچىنىڭ قاناتلىرىدەك قايرىلىپ تۇرىدىغان گۈلجامال ئىشىكتە پەيدا بولدى. ئۇ بويىنى ئۇزۇن مىس چۆگۈندە سۇ كۆتۈرۈپ چىققان بولۇپ، مېنى كۆرۈپ سەل ھەيران قالدى، ئاندىن ھۇدۇقۇپقىنا كېلىپ قولىدىكى چۆگۈننى ئانىسىغا سۇندى. ئايال گۈلجامالنىڭ قولىدىكى چۆگۈننى ئېلىپ ئىككى قوللاپ ماڭا سۇندى:

- مەڭسىلە بالام، باغقا ئۇۋ تەرەپتىن كىرىدىلا،- دېدى ئۇ سوقما تامنىڭ يان تەرىپىگە قولىنى چىنەپ كۆرسىتىپ،- مەن جەيناماز سېپ قوياي.

ئايالنىڭ قولىدىن چۆگۈننى ئېلىپ ئۇ كۆرسەتكەن تەرەپكە ماڭدىم. چۆگۈننى ئانىسىغا تۇتقۇزۇپ قويۇپلا قايلىقىمدا غايىپ بولغان گۈلجامالغا ئاچچىقىم كېلىپ ئىچىمدە غۇدۇراپ قويدۇم. تاھارەت ئېلىپ ھويلىغا كىرگەن چېغىمدا نامازشامنىڭ دەل ۋاقتى بولۇپ قالغان ئىدى. ئۆينىڭ ئالدىغا كېلىپ بىرىكىمنىڭ چىقىشىنى كۈتۈپ ئازراق تۇردۇم. بىراق بايىكى ئانا - بالا ئىككەيلەننىڭ بىرىسىمۇ يوق. شۇنىڭ بىلەن غەيرەتكە كېلىپ سەلگىزىنى قايرىپ ئىشىكىنى چەكتىم. ئىشىكىنى بايىقى ئايال ئاچقان بولۇپ، ئۆي ئىچى كىرىسىن چىراغنىڭ يورۇقىدا غۇۋا يورۇپ تۇراتتى. مەن ئۆيگە كىرىپ قولىمدىكى چۆگۈننى ئايالغا ئۇزاتتىم.

- كەلسە بالام، ئەنە جەيناماز، ئاخۇنۇمنىڭ يەكتىكىنى كىيۋالاملا يا بالام؟

- بولسىغۇ... دېدىم ئارتۇق گەپ قىلالماي. قارىسام گۈلجامال جەينامازدا ئىكەن. ماۋۇ ئاچامغا بىلدۈرمەي ئۇنىڭ ناماز ئوقۇۋاتقاندىكى تۇرقىغا سىنىچىلاپ قاراپ چىقتىم. ئۇنىڭ ئىگىلىشىلىرى، ئولتۇرۇپ قويۇشلىرىمۇ شۇنچىلىك ئەۋرىشىم، نازاكەتلىك ئىدى. توۋا! ئەسلىدە كۆڭۈل دېگەنمۇ تېگى - تەكتىدىن چىرايلىققا، نازاكەتلىككە، ئەدەپ، ئىمانلىققا كۆيدىكەن ئەمەسمۇ؟ ئۆزۈمۈ بىلمەي ھاڭۋېقىپ تۇرۇپ قاپتىمەن. ئايال ناۋات رەڭلىك ئۇزۇن يەكتەكنى ماڭا ئۇزاتقاندا ئاندىن ئېسىمگە كەلدىم ۋە يەكتەكنى كىيىپ، شاپاق دوپپامنى ئوڭشاپ كېيىپ جەينامازغا چىقتىم. بۇ ئابدۇللا خاتىپ دېگەن ئاخۇنۇم دەۋرۋازىدەك يوغان، تەمبەل كەشى بولسا كېرەك، مېنىڭ ئورۇق، ۋىجىك ئۇستىخنىم ئۇنىڭ يەكتىكى ئىچىدە لاغايلاپ قالدى. شۇنداقتىمۇ ئۆزۈمنىڭ چاپىنى ئۈستىدىن چىگىۋالغان پوتامنى يېشىپ ئېلىپ يەكتەك ئۈستىدىن باغلىدىم - دە، قەددىمنى تىك تۇتۇپ نامازغا تۇردۇم. بىراق ھە دېگەندىلا دىققىتىم گۈلجامال تەرەپكە كېتىپ قېلىپ ئايەتلەردە نەچچە ئازدىم. <<گەستاغپۇرۇللا شەيتان!>> نى تولا دەپ ئۆزۈمگە ھاي بېرىپ شام نامىزىنى ئوقۇپ بولغان چېغىمدا ئاللىقاچان قاراڭغۇ چۈشكەن ئىدى. مەن جەينامازدىن چۈشكەندە گۈلجامال كات سۇپا ئۈستىگە سېلىنغان داستىخانغا ياغاچ ئايىقلارغا ئۇسۇلغان قۇناق ئۈگرىسىنى قويۇۋاتقان ئىكەن. ئايال ئىچىركى ئۆيدىن لىگەندە نان كۆتۈرۈپ چىقىپ داستىخانغا قويدى ۋە ماڭا قاراپ باشقىچە ئىللىق كۈلۈمسىرىدى.

- ئاشمۇ پىشىپ قاپتۇ، كەلسە بالام بىرەر قوشۇقتىن ئىسسىق ئىچىلى. ئاخۇنۇمنىڭ مەسچىتىدىن يېنىشىغا ئۆلگۈرتۈپ پىشىۋرايلى دەپ قازاننى توختىتىپ قويغان. بىرەر ئىش چىقىپ قالدىمكى، سەل ھايال بولۇپ قالدىغاندەك تۇرىدۇ، ھېلىغىچە كېلىپ قالار. بىز تاماققا باققاچ تۇرىلى،- دېدى ئايال مېنى داستىخانغا تەكلىپ قىلىپ. مەن ئۆزۈم ئېيتىپ قايتماقچى بولدۇم ۋە ئۇچامدىكى يەكتەكنى سېلىپ ئايالغا ئۇزاتتىم، ئايال قولىدىكى ئۇن يۇقۇندىلىرىنى قېقىشتۇرۇپ تۇراتتى، ئاڭغىچە گۈلجامال شىپىرلاپ كېلىپ قولىمدىكى يەكتەكنى ئالدى. ئۇ يەكتەكنى ئالغىچە كۆزلىرىمىز ئۇچرىشىپ قالدى، نە ئۇچراشتىكى ئۇنىڭ ماڭا لەپىدە قارىغان كۆزلىرىدىن يۈرىكىمگە بىر ئۇلۇغ ئوت تۇتاشتى. جايىمدا قاققان قۇزۇقتەك تۇرۇپلا قالدۇم. ئايالنىڭ ماڭا يەنە نېمە دېگەنلىكىنى ئىلغا قىلالىدىم. ئىشىقىلىپ داستىخانغا كېلىپ ئولتۇرۇشقا تەكلىپ قىلغانلىقىمدا بىلىمەن. قانداقتۇر بىر كۈچنىڭ تۈرتكىسى بىلەن ئايال كۆرسەتكەن جايغا كېلىپ يۇمشاق كۆرپە ئۈستىدە

يۈكۈنۈپ ئولتۇردۇم. ئايال ئالدىمغا قويغان بىر ئاياق قۇناق ئۈگرىسىنى قولۇمغا ئېلىشىمغا ئىشىك ئېچىلىپ مەيدىسىگىچە ساقال قويۇپ، ئۇزۇن يەكتەك، قازاندەك يوغان ئاپئاق سەللە كىيىۋالغان سالاپەتلىك بىر كىشى كىرىپ كەلدى. دەرھال قولۇمدىكى ئاياقنى داستىخانغا قويۇپ ئورنۇمدىن تۇرۇپ قول باغلىدىم:

- ئەسسالامۇ ئەلەيكۇم!

ئاقساقال دەسلەپ مەڭدەپ تۇرۇپ قالدى، ئاندىن قولىنى ماڭا ئۇزۇتۇپ ئالدىمغا كەلدى.

- ۋە ئەلەيكۇم ئەسسالام! ...

ئىككىمىز قول ئېلىشىپ كۆرۈشكۈچە چىداپ بولغۇسىز بىر ئوڭايىسىزلىق تاپنىمىدىن كىرگىنچە چوقامغا كېلىپ توختىدى. چىقىپ كېتەي دېسەم ئاسمان يىراق، كىرىپ كېتەي دېسەم يەر قاتتىق تۇيۇلۇپ، بۇ ئۆيگە كىرگىنىمگە ئۆلگۈدەك پۇشايىمان قىلدىم. بىراق نېمە ئامال؟ بۇ قازان سەللە ئاخۇنۇمنىڭ ئالدىدىن سامانلىققا چاپقان موزايىدەك يۈگرۈپ چىقىپ كەتكىلى بولمىسا! چىراق غۇۋا يورۇق چۈشۈرۈپ تۇرغان بولغاچقا ئاخۇنۇمنىڭ مېنى كۆرۈپ قانداقراق كەيپىياتتا بولغانلىقىنى ئېنىق كۆرەلمىدىم، ئۇنىڭ ئۈستىگە بۇنى تەھلىل قىلغۇدەك ھەپسىلەممۇ يوق ئىدى.

- يولدىن ئۆتۈپ كىتىۋېتىشكەن بۇ بالام، - دەپ چۈشەندۈردى ئايال ئاخۇنۇمغا قاراپ، - شام نامىزى قازا بولۇپ كەتتىمۇ دەپ تاھارەتكە سۇ سوراپ كىرىپتۇ. شۇڭا ئۆيگە باشلاپ ساۋاپ ئالاي دېدىم. ئاڭغىچە ئاشمۇ پىشىپ قاپتىكەن، ئىسسىق ئىچىپ ماڭسۇن دەپ تۇتۇپ قالدىم قارىسلا.

بۇ گەپ بىلەن قازان سەللە ئاخۇنۇمنىڭ چىرايىدا ئاپتاپتەك كۈلكە پارلىدى.

- ئوبدان، ئوبدان بوپتۇ. ساۋاپلىق ئىش قىپسىلە ئانىسى. خۇدايىم تاھارەتكە سۇ بەرگەن قولۇڭلارغا دەرت كەلتۈرمىسۇن.

قازان سەللە ئاخۇنۇم شۇنداق دېگەچ بېشىدىكى چاقما كاۋىدەك يوغان سەللىسىنى ئېلىپ گۈلجامالغا، يوتقاندىك ئازادە ھەم چوڭ يەكتىكىنى سېلىپ ئايالىغا ئۇزاتتى. ئاندىن تەرلەپ پارقراپ كەتكەن بېشىغا ئايالى تەڭلىگەن شاپاق دوپپىسىنى كىيىپ داستىخانغا كېلىپ بەدەشقان قۇرۇپ ئولتۇردى.

ئۇ كۈنى تاماقتىن كىيىن چىرايلىق خوشلىشىپ يېنىپ كەلدىم. مەن ئەگۈن دەرۋازىدىن چىققاندا ئاخۇنۇم بىلەن ئايالى ئارقىمىدىن چىقىپ ئۆزىتىپ قويدى. لېكىن گۈلجامال چىقىمىدى. كاشكى، ماۋۇ ئىككەيلەن چىقماي گۈلجامال چىققان بولسىچۇ! ھەتتىگىنەي! شۇنچە تىرىشقانلىرىمغا بولسىمۇ گۈلجامالنىڭ ئاۋازىنى بىر ئاڭلىغان بولسام، ياكى كۆزىنىڭ قویرۇقىدا بولسىمۇ ماڭا بىرەر قېتىم قاراپ قويغان بولسا خۇشلۇقتا يۈرىكىم يېرىلىپ كەتمەس ئىدى، ئۇنىڭ بېرى بولار ئىدىم. ئەمما بۇ ئارزۇيۇمۇ مەن بىلەن بىللە قەدىناس مەھەللەمگە قاراپ يول ئالدى. شۇنداق بولسىمۇ يەنىلا خۇشال ئىدىم. خىيالىمدا نۇرنىسا بىلەن گۈلجامالنى، ئىمانخاچام بىلەن گۈلجامالنىڭ ئانىسىنى، مەجىتخۇنكام بىلەن قازان سەللە ئاخۇنۇمنى سېلىشتۇرۇپ ئاجايىپ زور ئوخشىماسلىقلارنىڭ بارلىقىنى ھېس قىلدىم. نېمىلا دېگەن بىلەن گۈلجاماللارنىڭ ئائىلىسى نۇرنىسالارنىڭ ئائىلىسىدىن كۆپ ياخشى بىلىندى. تېخى كەلگۈسىمۇ ئۈچۈن شىرىن خىياللارنى سۈرۈپ، غىڭشىپ ناخشا ئېيتقاچ مېڭىپ قانداقسىگە مەھەللىگە كېلىپ قالغىنىمنىمۇ سەزمەپ قاپتىمەن. مەن ئۆيگە كىرگەندە ئىنى - سىڭىللىرىم ئاللىقاچان ئۇخلاپ بولغان، ئانام بىلەن دادام مەندىن ئەنسىرەپ ياتىمىغان ئىكەن.

- نەگە باردىڭ ۋەي جىن ئېپىقاچقاندا كىلا يوق بوپ كەتتىڭغۇ چۈشتىن بىرى؟ - دېدى دادام كۆزۈمگە قارىلىپ، - يا بارىدىغان يېرىڭنى دەپ قويۇپ ماڭساڭ، ئاناڭ بىلەن ئۆكىلىرىڭ سېنى ئىزدەپ بارمىغان يېرى قالمىدى...

- شۇنى دەيمەن، ئەنسىرەپ قالار دەپ ئويلىمايدىغان ئىشما جېنىم بالام؟ خىيالىمدىن كەچمىگەن ئىشلار قالمىدى. ئۇھ يۈرىكىم، توۋا! ھەجەپ بىر بالا بولدۇڭغۇ زادى!...

- ۋاي، مانا مەن بارغۇ دادا... يۇقارقى مەھەللىدە نەزىر بوپتىكەن، ئاغىنە بالىلار بېرىپ كېلەيلى دېگەنتى، بىللە بارغان... كېيىن ئۇلارنىڭ ئۆيىدە بىردەم ئولتۇرۇپ قېلىپ كەچ بوپ قالغىنىنى بىلمەپتىمەن. پەيادە ماڭغاچقا ئۇزۇندا كېلىپ بولدۇم.

يەنە يالغان گەپ قىلىدىم. ئەمما بۇ قېتىم ئۆزۈمنى ئەيىپلىمىدىم. گۈلجامالنى كۆرۈۋالدىم تېخى بىر داستىخاندا ئولتۇرۇپ غىزالاندىم. ئاتا - ئانىسى بىلەنمۇ كۆرۈشتۈم. ھەر ھالدا ياخشى تەسىر قالدۇرۇمغۇ دەيمەن؟! شۇنىڭ ئۈچۈن بولسىمۇ بۇ يالغان ھەقىقەتەن ئەرزىيتتى. ئىشقىلىپ ئۆيدىكىلەرنىڭ بۇرۇتتىنمۇ ئۆتۈپ كەتتىم.

شۇنىڭدىن كېيىن ئارا كۈندە بىر گۈلجامالارنىڭ مەھەللىسىگە قاترايدىغان بولدۇم. بېرىپ ئۇياق - بۇياققا ئايلىنىپ يۈرەتتىم، بىراق تۇنجى كۈنى كىرگەندىكىدەك ئۆيگە ئۆسۈپلا كىرىشكە مۇمكىن بولمىدى. ئۇ چاغدىكى تاھارەتكە سۇ سوراھ باھانىسىنى ھەر قېتىم ئىشلىتىۋەرگىلى بولمايدۇ - دە! ئەمما ساراڭ كۆڭۈلنىڭ قۇتۇرتىشى يامان چىقىپ قېلىپ، پۇتلىرىم ھە دېسە شۇ تەرەپكە تارتاتتى. ئاخىرى ئۇيان ئويلاپ، بۇيان ئويلاپ بۇنىڭغىمۇ ئانچە - مۇنچە چارىلارنى تاپتىم.

ئۇ زامانلاردا ھازىرقىدەك ئىسىل جاۋەنلەر، ئاشخانا جابدۇقلىرى نېمىش قىلىدۇ؟ نان - پانلارنى سېۋەتكە سېلىپ، تورۇسقا ئاسقۇ ياساپ، سېۋەت بىلەنلا ئېسىپ قويۇپ ساقلاپ يەتتۇق. بۇنىڭ بىلەن چاشقانلارنىڭ غاجىلاپ بىزەپ قىلىۋېتىشىدىن ساقلانغىلى بولاتتى. بىر كۈنى ئانام ساراغايىتىپ پىشۇرۇپ سېۋەت بىلەن ئاسقۇغا ئېسىپ قويغان زاغرا ناندان بەشىنى، دادام يەكشەنبە بازاردىن ئالغىچ چىققان قوش مۇشتەك ئاناردىن ئىككىنى بىر ياغلىققا چەگدىم - دە، پەيادە ھالدا يۇقارقى مەھەللىگە قاراپ ماڭدىم. ئابدۇللا خاتىپنىڭ ئۆيىنىڭ ئالدىغا بېرىپ ئۈستۈبۈشىمنى بىر ئاز تۈزەشتۈرۈۋالغاندىن كېيىن، ئاستا بېرىپ ئەگۈنى يېنىك مۇشتلىدىم. بۇ قېتىم ئۆيدە گۈلجامالنىڭ ئانىسى يالغۇز بولۇپ، گۈلجامال ۋە ئابدۇللا خاتىپ يوق ئىكەن. مەن ئۆيدىن يۇشۇرۇنچە ئالغىچ كەلگەن نان ۋە ئانارنى خاتىپنىڭ ئايالىغا قوش قولىپ ئۇراتتىم ۋە يالغان ئېيتىپ <<ئۆتكەندە ئۆيلىرىگە باشلاپ نامازغا جاي راستلاپ بەرگەنلىرى ھەم داستىخانغا باشلاپ مېھمان قىلىپ ياخشى كۈتۈۋالغانلىرىنى ئانامغا دەپ بەرگەن ئىدىم، ئانام سىلىگە رەھمەت ئېيتىش ئۈچۈن بۇ نەرسىلەرنى سىلىگە ئەۋەتتى ھەم ئۆزلىرىگە سالام ئېيتتى>> دېدىم. بۇ گېپىمنى ئاڭلاپ خۇشلۇقىدىن بۈۈم ئاچماننىڭ ئېغىزى قۇلىقىغا يەتتى. ئىشقىلىپ بۇرۇتتىن ئۆتۈۋالدىم، يالغان سۆزلىگىنىمنى كىم بىلەتتى؟!>>

بۇ ئايالنىڭ دەپ بېرىشىچە، گۈلجامال بۇلارنىڭ ئۆز قىزى ئەمەس بولۇپ، ئۆز ئاتا - ئانىسى سەيپۇللا قارىم بىلەن بەختخان گۈلجامال سەككىز ياشقا كىرگەن يىلى ئۇنى ئابدۇللا خاتىپ بىلەن ئايالىغا ئامانەت قىلىپ قويۇپ، ھەرەمگە ھەج قىلغىلى كەتكىنىچە، تېخىچە ھەج قىلىپ بولالمىدىمۇ ياكى قازا يېتىپ خۇدانىڭ دەرگاھىغا كېتىپ قالمىمۇ، خەت - خەۋەرسىز غايىپ بولۇپ كېتىپتۇ. گۈلجامال ئەنە شۇنىڭدىن بىرى ئابدۇللا خاتىپ بىلەن ئايالىنىڭ تەربىيىسىدە ئىكەن. ئۆز ئاتا - ئانىسى بۇ ئۆيدە قويۇپ كەتكەندە گۈلجامال ئەقلىنى جورغۇدەك ياشتا بولغاچقا تېخىچە ئۆزىنى ئالغىلى كەلمىگەن ئاتا - ئانىسىنى تولا ئەسلىپ خىيال سۈرۈپ، جىمغۇر، خىيال سۈرۈشكە ئامراق، ئادەملەرگە ئارىلاشمايدىغان، ئىچىمىز قىز بولۇپ قاپتۇ. ئۇنى

سوراپ تالاي ئەلچىلەر كەلگەن بولسىمۇ، ئاتا - ئانىسىنىڭ ئۆلۈك تىرىكلىكىدىن تېخىچە خەۋەر بولمىغاچقا ئابدۇللا خاتىپلار كەلگەن ئەلچىلەرنى ئۆزى بىلەن ياندۇرۇپ، قىزنى بالا قىلىپ ئۆتۈپتۇ.

ئۇ كۈنى مەن خوشلىشىپ يېنىپ چىققۇچە ئابدۇللا خاتىپ بىلەن گۈلجامال قايتىپ كەلمىدى. بۇ قېتىم ئۇنى كۆرەلمەي، لىۋىنى ئارمان بىلەن چىشىلىگەن پىتى مەھەللەمگە يول ئالدىم. ئەتىسى دادام تاپشۇرغان ئىشلارنى بىر قۇر قىلىۋېتىپ قولىمنى بوشاتتىم - دە، يەنە بىر باھانە تېپىلىپ قالار دەپ ئۈمىد باغلاپ گۈلجاماللارنىڭ مەھەللىسىگە قاراپ ماڭدىم. كېتىۋاتسام كىچىك ۋاقتىمدىكى ئاغىنەم بەكرى، ھېلىقى قۇشقاچ كامىرىدىن يىلان ئېلىپ قورقۇپ كەتكەن بەكرى ئاغىنەم ئۇچراپ قالدى. قارىسام قولى ئۇزۇن بەزى كىشىلەر، بولۇپمۇ كەنتىمىزدىكى مەكتەپكە يىراقتىن كېلىپ - كېتىپ ئىشلەيدىغان مۇئەللىملەر كۆتىنى ئارتىۋېلىپ، پالاققا ئوخشايدىغان بىر جۈپ پەنجىسىگە ئىككى پۇتلاپ توختىماستىن تېپىپ ھەيدەيدىغان، مەھەللىدىكى چوڭلار «شەيتان چاق» دەپ ئاتىۋالغان ئىككى چاقلىق، توپاق مۇڭگۈزىدەك غەلىتە تۇتقۇچى بار بىر نېمىگە مىنىۋېلىپ شۇنىڭ چاقىنى غىلىدىرلىتىپ دوسلاتقىنىچە ئالدىمدىن چىقىپ كېلىۋېتىپتۇ. ئۇ مەندەك مەكتەپتىن چىقىۋالماي ئۆرلەپ ئوقۇغان بولغاچقا ھازىر يېزىلىق ئوتتۇرا مەكتەپتە ئوقۇتقۇچى ئىدى. دارىلمۇئەللىمىن دەمدۇ، دارىلمۇتەسىس دەمدۇ، ئىشقىلىپ شۇنداقراق بىر مەكتەپنى پۈتتۈرۈپ كەلگەنمىش. شۇنداق قىلىپ بۇ مۇئەللىم ئاداش كۆتىدىكى شەيتان چاقنى يورغىلىتىپ ئالدىمغا كەلدى ۋە بوينىنى لىكىدە ئېتىپ سالام قىلىپ قويۇپ ئۆتۈپ كېتىشكە تەمشەلدى. ئۇنىڭ بۇ قېلىقىغا قاراپ خۇيۇم تۇتتى. شۇ ھامان ئالدىنى توردىم:

- توختاڭلار بەكراخۇن! مۇشۇ كۈنىدە بەك ھالىڭلار يوغان بولسۇن! - دەپمۇ ئۇنىڭ ئالدىنى بىر قولىمنى ئۇرۇتۇپ تۇرۇپ توسۇپلا، - نېمەڭلىكەن بۇ؟ شەيتان چاققا كاسىنى ئارتىۋالغان كىشى شۇنداق يوغىناپ كېتەمدىكەن يا؟

- ياق... ياق ئاداش... - بەكرى ھۇدۇقۇپ ئاران سۆزلىدى ۋە بۇقا مۇڭگۈزلۈك تۇتقۇچىنىڭ بىر يەرلىرىنى چىڭ سىقىمىدىنغىچە ئاستىدىكى شەيتان چاقنى توختاتتى، - ئۆيگە ئالدىراپ دەڭلا، يوغىناپ كەتكەن ئىش يوق. شۇ دادام بۈگۈن رۇخسەت سوراپ يېنىپ كەل، جىددىي ئىش بار دېگەن... شۇ... شۇڭا...

- ھە، شۇنداق بولسىمۇ خۇدانىڭ سالىمىدىن بىرنى بېرىۋېتىپ ماڭلى ئاداش ھەر قانچە پۇلغا ئالغان سالام بولسىمۇ.

- ۋاي توۋا!... نېمانچە گەپ قىلىسەۋۇي ياسىناخۇن؟ ھەجەپ تەئەددى قىپ كەتتىڭلا ئەل - ئۆمرۈمدە بىر قېتىم ئالدىڭلىدىن توغرا ئۆتۈپ قالغانغا...

بەكرى قىزاردى، ئارقىدىن بۆزدەك تاتاردى. ئۇنىڭ ئاچچىقى كەلگەنلىكى ئېنىق ئىدى.

- ھە بولدى، بولدى، چاقچاق قىلدىم ئاداش. ھە راست، نېمەڭلىكەن بۇ كۆتۈڭلىگە باستۇرۇپ يورغىلىتىپ يۈرگىنىڭلار؟

- بۇ ۋېلىسىپت ئاداش.

- ھە، قانچە پۇلكەن بۇ تۆمۈر؟ نەدىن ئالدىڭلا؟

- ئاۋۋ سودا كوپىراتىپىنىڭ دۇكىنىدىن ئالدىم ئاداش. ئاتمىش كوي.

- نېمە؟ ئاتمىش كوي؟ ياۋىر!... ئېشىپ - تېشىپ تۇرغان مال - دۇنيانىڭلار باردە ئاداش. ھۆكۈمەتنىڭكىنى يەۋاتامسىلەر يا؟

ئۇ زامانلاردىكى ئاتمىش يۈەننىڭ ھازىرقى ئالتە مىڭ يۈەندەك قىممىتى بولغاچقا بۇ شەيتان چاقىنىڭ باھاسىنى ئاڭلاپ چۆچۈپ كەتتىم. لېكىن دەقىمە ئۆتمەي ئىچىمگە بىر ئوت كىرىۋالدى، يەنى بۇ ۋېلىسسپىت دەپ كاتىلىدىغان يورغىلىغۇچى مىنىشىنى ئۆگۈنۈپ، ئاندىن دادامغا دەپ بىرنى ئالدۇرۇش قارارىغا كەلدىم.

-ئەكىلىڭلا مەن بىر ئارتىلىپ باقاي بۇنىڭغا،- شۇنداق دەپ بەكرىنىڭ بېرىش - بەرمەسلىكىگە قارىمايلا شەيتان چاقىنىڭ توپاق مۇڭگۈزلۈك تۇتقۇچىنى تارتىۋالدىم، ئاندىن كاسامنى ئۆچكە يۈزىگە ئوخشايدىغان ئولتۇرغۇچىغا قويۇپ پالاق تەپكۈچىگە پۈتۈمنى ئالدىم ۋە كۈچ بىلەن تەپتىم. شۇنداقلا تەپكىنىمى بىلەتتىم، بۇ نەرسىنىڭ ئۇنچۇلا تىزلىكىنى نەدىن بىلەي؟ شەيتان چاق بىلەن قوشۇپلا يولغا دومىلاپ چۈشتۈم. ئۈستۈشۈشۈم توپىغا مىلىنىپ تونۇغۇسىز بولۇپ كەتكەننىڭ تاشايىنىدا سول تەرەپ بەدىنىم سىرقىراپ ئاغرىپ كەتتى. ئاچچىقىمدا شەيتان چاقىنى زەرپ بىلەن ئىستىرۋەتتىم.

-قانداق نېمە بۇ؟! ئۈسكەك بوقىدەك قېلىقى باركەن دېسە؟... ۋاي... ۋاي... ۋاي...

ھى ھى... - كۈلدى بەكرى مېنى يۆلىگەچ،- چىچالمىساڭلا پوقاڭلىدىن كۆرمەڭلا ئاداش. مەنمۇ ھەيداۋاتىمەنغۇ بۇنى؟ ئۆگۈنۋالساڭلا ھېچقانچە تەس ئىش ئەمەس بۇ.

بۇ گەپنى ئاڭلاپ مەندە شەيتان چاقىنى ھەيدەشنى ئۆگۈنۈش ئىستىكى قوزغالدى.

-ئەمسە ماڭا ئۆگۈتۈپ قويۇڭلا ئاداش. ئەلدىن ئەلگە نەپ دەپتەكەن، سىلىدىن ماڭا شۇ ھۈنەر بولسىمۇ يۇقسۇن.

-ھە شۇ، كىچىك چاغلىرىمىزدا سىلىدىن ماڭا خېلى - خېلى ھۈنەرلەر يۇققان ئىدى، ئەمدى قايتۇرۇپ بەرمىسەممۇ بولماس ھە؟ ھى ھى ھى...

-ھاھاھا...

بەكرى كىچىك چاغلىرىمىزدىكى كەپسىزلىكىمىزنى ۋە مەن ئۇنىڭغا ئۆگەتكەن ئەسكى قېلىقلارنى كۆزدە تۇتۇپ شۇنداق دەۋاتاتتى. ئۇنىڭ چاقچىقىنى ئاڭلاپ ئىختىيارسىز كۈلۈپ تاشلىدىم.

-بۈگۈن بولمايدۇ ئادىشىم،- دېدى بەكرى كۈلكىدىن ئۆزىنى ئاران توختىتىپ،- دادام رۇخسەت سوراپ يېنىپ كەل دېگەن. ئۆيدە قارىشىپ بەرمىسەم بولمايدىغان مۇھىم ئىش باركەنمىش. ئۆگۈنلۈككە دەم ئالىمەن. شۇ چاغدا ئۆگۈتۈپ قوياي.

گەپ شۇنداق قارار تاپتى. بەكرىنىڭ ۋېلىسسپىتنىڭ كەينىگە مىنگىشىپ يېرىم يولدىنلا مەھەللىگە قايتىپ كەلدىم ھەمدە ئۆگۈننىڭ كېلىشىنى كۈتۈپ، ئۆيدىكى ئىشلارغا ياردەنلەشكەچ مۇزدۇزلۇق ھۈنرىمگە كىرىشىپ كەتتىم. ئەمە كالىلامدىن گۈلجامالنىڭ خىيالى بىر دەممۇ نېرى بولمايتتى.

بەكرىنىڭ زىرىكەي ئۆگۈتۈشى ۋە يىتىلەپ بېرىشى بىلەن ئاخىرى ۋېلىسسپىت مىنىشىنى ئۆگۈنۋالدىم. بىراق ئائىلىمىزدە ۋېلىسسپىت ئالغۇدەك پۇل يوق ئىدى. ئۇ چاغلاردا بىزدەك دېھقان خەق دېگەن ئاتمىش كوي ئەمەس، ئالتە موچەننىمۇ تىترەپ تۇرۇپ خەجلەيدىغان ۋاقىتلار بولغاچقا بىرلا ۋاقىتتا بۇنچىلىك كۆپ پۇلنى غەملەش تەس ئىدى. بىراق، بۇ نەرسىنى مىنىپ بېرىپ گۈلجامال ۋە ئۇنىڭ باققان ئاتا - ئانىسىغا بىر كۆرسىتىپ قويغۇم كېلىپ چىدىيالىماي قالدىم. شۇنداق قىلالىسام ئۇلارنىڭ ئالدىدا نوچى ھېساپلىناتتىم. دۇكاندىن ھازىرلا سېتىۋېلىش مۇمكىن بولمىغانلىقتىن بەكرىنىڭ ۋېلىسسپىتىنى يېرىم كۈنلۈك سوراپ، قۇيۇندەك تىز ھەيدىگەن پېتى گۈلجاماللارنىڭ مەھەللىسىگە قاراپ ئۇچتۇم. بۇ قېتىم ئۇلارنىڭ ئۆيىنى يۈرەكلىك ھالدا چەكتىم. تاپقان سەۋەبىم <<ۋېلىسسپىت ھەيدەپ ئۇزاق يول يۈرۈپ، ھېرىپ ئۈسسەپ

كەتكەچكە ئۇسسۇلۇق سوراش» بولدى. ئىلگىرىكى ئىككى قېتىمقىغا ئوخشاشلا يەنە قىزغىن قارشى ئېلىندىم. بۇ قېتىم ئۆيدىكى ھەممەيلەن بار بولۇپ، ئۇلارغا «كۆرسىتىپ» قويۇش مەقسىتىمگە تولۇق يەتكەن ئىدىم. شۇنداق قىلىپ، ھېلى ئۇ ئىشنى، ھېلى بۇ ئىشنى باھانە قىلىپ يۈرۈپ تولا كىرىۋېرىپ بۇ ئۆينىڭ دائىملىق مېھمانىغا ئايلاندىم. تېخىمۇ ياخشى يېرى، خاتىپ ئاخۇنۇم باشقىلارغا ۋەز - نەسىھەت قىلىشقا تولمۇ ئامراق كىشى بولۇپ، ئۇنىڭ گەپلىرىنى خوشياقمىسىمۇ ئاڭلاشقا ئىنتىزاردەك قىياپەتتە زەڭ قويۇپ ئاڭلاپ، زېرىكسەممۇ خۇشتاردەك كوچىلاپ سوراپ يۈرۈپ ئۇنىڭ ئىخلاسمەن ئاڭلىغۇچىسىغا، سادىق مۇرىتىغا ئايلاندىم. شۇنداق بولغاندا بۇ ئۆيگە قاچان خالسام شۇ چاغدا كېلەلەيتتىم. «دەرس ئېلىش» باھانىسىدا كەلسەم بولۇشەرتى ھەم ھېچكىم گۇمان قىلمايتتى. يەنە كېلىپ ھەر قېتىم كەلگەندە بەكرىنىڭ ۋېلىسىپىتىنى سوراپ، شۇنى ھەيدەپ كېلەتتىم. ئەمما تاكى بۇ ئىش بۇزۇلغۇچە بولغان ئارىلىقتا بۇ ئۆيدىكىلەر مەندىن قىچىلىك گۇمان قىلمىدى. يەنى گۈلجامالىنى مازاپ كەلگىنىمى ھېچ كىشى بايقىمىدى. شۇ تەرزىدە بىرەر ئايچە گۈلجاماللارنىڭ ئۆيىگە كېلىپ - كېتىپ، ئىش - كۈشلىرىگە قارىشىپ بېرىپ، ئاخۇنۇمنىڭ تەبلىغىنى ئاڭلاپ يۈردۈم.

بىر كۈنى يەنە شۇ ۋېلىسىپىتىنى سوراپ ئاخۇنۇمنىڭ ئۆيىگە كەلدىم. ئاخۇنۇم ھويلىدى تال - باراڭنىڭ ئاستىدىكى سۇپىدا قۇرئان ئوقۇۋاتقان ئىكەن. ئاخۇنۇمنىڭ ئايالى قەمەرخان بۈۋىم بىلەن كۆرۈشتۈم، ئاندىن تىلاۋىتىنى قىلىپ بولغۇچە ياردەملىشىدىغان ئىش - كۈش بولسا قارىشىپ بەرگەچ تۇراي دېدىم. قەمەرخان بۈۋىم تەكەللۈپ قىلمايلا مېنى باغقا باشلاپ چىقتى ۋە يوغان بىر كۆتەكنى كۆرسىتىپ مۇشۇنى ئوتۇن قىلىپ پارچىلاپ بېرىشىمنى ئېيتتى. مەن پالتىنى قولۇمغا ئېلىپ ئىشقا كىرىشىپ كەتتىم. ئالاھەزەل بىر ئاش پىشىمدىن ئۇزاقراق ھەپلىشىپ يۈرۈپ كۆتەكنى ئوتۇن قىلىپ ئۇششاق پارچىلاپ بولدۇم. بۇ چاغدا ھېرىپ - تەرلەپ ھالىم قالمىغان ئىدى. تالاشقا سالغان ئىتتەك ھاسىراپ، پىشانەمدىن ساقىۋاتقان تەرنى سۈرتۈپ ھويلىغا كىرسەم بايا ئاخۇنۇم قۇرئان ئوقۇپ ئولتۇرغان سۇپىدا چىرايدىن مۇز ياغدۇرۇپ ئانام، قۇرسىقىنى ھازىرلا تۇغىدىغاندەك دومبايتىۋېلىپ، يامغۇردەك ياش تۆكۈپ نۇرنىسا ئىككىسى ئولتۇراتتى. قەمەرخان بۈۋىمنىڭ چىرايى خەسسىدەك تاتىرىپ كەتكەن بولۇپ، ئاخۇنۇمۇ تىترىگەن ھالدا بېشىنى تۆۋەن سېلىپ ئولتۇراتتى.

- ھۇ ھۇ ھۇ... توۋا خۇدايىم! تۇغۇلۇش ئالدىدا تۇرغان بالىسىنىڭمۇ يۈز - خاتىرىسىنى قىلمىسا، قانداق ئادەم دېگىلى بولىدۇ بۇنى؟ - دەيتتى نۇرنىسا ئانىسى ئۆلگەندەك بۇقۇلداپ يىغلاپ، - بالام يىتىم بولمىسۇن دېمىسەم خېتىمنى ئالاتتىم بۇ كەمگىچە، ھۇ ھۇ ھۇ...

توۋا! بۇ قېلىقنى نېمە دەي ئەمدى؟ ئەتكەن مەن بۇ يان ماڭغاندا نېپىز قارا ئەتلەس كۆيىكىنىڭ تېشىدىن قىزىل دۇخاۋا جىلىتكە كىيىۋېلىپ، ئورغاق بىلەن تاغارنى قولتۇقلاپ «بىدە ئورۇپ كېلىمەن» دەپ كېتىپ بارغان نۇرنىسا يېرىم كۈن ئىچىدىلا قۇرساق كۆتۈرۈپ، يەتتە - سەككىز ئايلىق قىلىپ بولغان ئىدى. زۇۋانىم تۇتۇلۇپ گەپكە كەلمەي قالدى، «ئۇ ئەمەسمۇ يا؟» دەپ سىنىچىلاپ قاراپ باقتىم، ئەمەس بولۇشى مۇمكىن ئەمەس. نۇرنىسانى كۆيدۈرۈپ كۈلنى ئەكىلىپ بەرسىمۇ تونۇيمەن. ئاۋۇ سۇپىدا قېرى ئىنەكتەك يوغان قۇرسىقىنى دومبايتىپ، تاغاردەك كەڭرى چىت كۆينەك كىيىپ ئولتۇرغان ئايال نۇرنىسانىڭ ئۆزى شۇ. ئەمما ئۇنىڭ قۇرسىقى؟!...

- بالىغا ياخشى تەربىيە قىلمىغان گۇناھ مەندە، لېكىن سىلىمۇ قىزلىرىغا ئوبدانراق تەربىيە قىلسىلا بولاتتىغۇ؟ گۈلجامالخانغۇ گۈلدەك چىرايلىق قىز بوپتۇ. بىراق بىزنىڭ بالا دېگەن ئۆي - ئوچاقلىق بولغان، يەنە كېلىپ بالىسىنىڭ تۇغۇلۇشىمۇ ئازلا قالغان قارىسىلا، ھە! ھەر قانچە بولسىمۇ سۈرۈشتە قىلىپ بېقىپ ئاندىن



باشلىمامدىلا ئۆي دېگەنگە؟! ئىشىك چېكىپ، <<كۈيۈغۇل بولاي>> دېسىلا <<خۇدايىم بەردى>> دەيدىغان گەپمىكەن ئاخۇنۇم؟

ئانام ئەسلىدىكى ئېغىر بېسىق، سىلىق - سىپايە، رايىش مەجەزنى بىراقلا ئۆزگەرتىپ، ئابدۇللا خاتىپقا گۈلەيدى. ئولتۇرغان يېرىدىن ئازراق قىمىدىنىپ قويۇپ ماڭا تىكىلىپ قارىدى، ئاندىن نۇرنىسانى ئىما قىلىپ تۇرۇپ يەنە سۆزلىدى:

- كۆرىۋاتىدىلا ئاخۇنۇم، ماۋۇ بىزنىڭ كىلىنىمچۇ، سىلىنىڭ قىزدىن قىلىشقۇ سىز چىرايلىق، ئىسىل قىز ئىدى. بىزگە كىلىن بولۇپ ئوغلۇمنىڭ ئېغىرىنى كۆتۈرۈپ، ھەممىزنىڭ خىزمىتىنى قىلىپ كېلىۋاتىدۇ. ئۆي ئىشى قىلىمەن، ئېتىز ئىشىغا قاترايمەن، قۇرساق كۆتۈرمەن دەپ چىرايى مۇنەك شاپتۇلدەك بولۇپ قالغاندا ئەمدى كېلىپ سىلىنىڭ قىزغا چاچراپتۇ. كېيىن گۈلجامالخاندىن چېنىپ يەنە باشقىسىغا قارىۋالما سىما؟ ئەڭ مۇھىمى قارىسىلا، - ئانام ئاخۇنۇمغا بويىنى سوزۇپ ئاۋازىنى چىڭراق چىقىرىشقا تىرىشىپ ئۈنلۈك سۆزلىدى، - بىز ما قىزلىرىنى بىزنىڭ بالىغا ئېلىپ بېرىدىغان ئىش بولسىمۇ كىچىك خۇتۇنلۇققا ئېلىپ بېرەلەيمىز. كىلىنىمىزنى قويۇۋېتىمەن دېسە، مېنىڭ ئۇنداق بالام يوق، بىلىپ قويسىلا!

چۇقامدىن تۇتۇن چىقىپ كەتتى. <<كىچىك خوتۇن؟ كىلىنىمىزنى قويۇۋەتسە؟...>> نېمە دېگەن دەھشەت گەپلەر بۇ؟ دۇنيادا نەدىمۇ ئالمىغان خوتۇننى كىلىن دەپ نەمۇ - نە سۆرەپ يۈرىدىغان ئىش بار؟ نەدىمۇ توي قىلىپ باقمىي تۇرۇپ ئالماقچى بولغان خوتۇننى چوڭ - كىچىك دەپ ئايرىپ يۈرىدىغان گەپ بولىدۇ؟ چۈش كۆرسەممۇ ئۇخلىغاندىراق كۆرمەسمەنمۇ توۋا؟! بۇ ئانام ئېلىشىپ قالدۇمۇ يا؟ چوقۇم شۇ. نۇرنىسانىمۇ كىسەل تېگىپتۇ...

- گەپ قىلىسىلا قارىم بالام، - دېدى ئاخۇنۇم ماڭا چىرايىنى تۇرۇپ يەۋەتكۈدەك قاراپ، - نېمە گەپ بۇ؟ سىلە بۇ ئۆيگە زادى نېمە مەقسەتتە كېلىپ - كېتىپ يۈرىدىلا ھە؟ ماۋۇ خانلىرىم نېمە دەيدۇ زادى؟ بىزنىڭ گۈلجامالخان ئۇنداق ئارقا تاملاردا ئوغلۇلار بىلەن يېتىلىشىپ يۈرىدىغان قىزلاردىن ئەمەس. بىكاردىنلا تۆھمەت ئارتىۋالسا خۇدا راۋا كۆرمەيدۇ بالىكام. خەقنىڭ ئىززىتى بىلەن شۇنداقمۇ ئويناشقان بارمۇ؟...

- خۇدايىمدىن قورقسا تۇغۇلمىغان بالىسىنىڭ يۈزىگە ئاياغ قويماستى، ھۇ ھۇ ھۇ ھۇ...

چىشىم قېيىشىپ، ئاچچىقىم مىڭمىگە تەپتى. ماۋۇ نۇرنىسانى دەسسەپ مېچىپ، قارىنى بۆسۈپ، ئۇچەي - پۈچەيلەرنى چۇۋۇپ ئېلىپ بېشىغا يۆگەپ قويغۇم كېلىپ كەتتى. شۇنداقمۇ بېشى يوغان بولىدىكەن قىز بالا دېگەننىڭ!؟

- ھەي ساراڭ، - دېدىم مەن نۇرنىسانىڭ ئالدىغا دىۋەنە بېلەپ، - قايسى تۇغۇلمىغان بالانى...

- نېمە بولىۋاتىمىز ياسىنىخۇن بالام؟ - دېدى ئانام ئورنىدىن تۇرۇپ ئالدىمغا يۈگرۈپ كېلىپ، - تۇغاي دەپ قالغان خوتۇننى ئۇرۇپ بېرىپ، تىزراق تۇغدۇرۇپ قوياي دەۋە تاملا جېنىم بالام؟ ھازىر قىلىپ يۈرگەن سەت ئىشلىرى ئاز كېلىپ ئۆز قولى بىلەن تۇغدۇراي دەۋە تاملا يا؟ ياخشى كۆڭۈللىرى تېگىل بولدى ئالتۇن بالام، ۋاقتى - سائىتى كەلگەندە خۇدايىمنىڭ ئىنايىتى بىلەن ئۆزى تۇغۇلار. بۇ ئىشلارغا سىلى كايىمىسىلا. ھازىر ماۋۇ ئىشلارنى بىر تەرەپ قىلىۋالايلى!...

ئانام شۇنداق دەپ بىلىكىمدىن تارتتى، لېكىن شۇنداقلا تارتقانى قىلىپ چىشىلىرىنى غۇچۇرلىتىپ تۇرۇپ بىلىكىمنى شۇنچىلىك قاتتىق چىمىدىكى، تاس قالدۇم ئاغرىققا چىدىماي ۋارقىراپ سالغىلى. ئانامنىڭ ماڭا <<چاندۇرما>> دېگەن مەقسەتنى بىلدۈرمەكچى ئىكەنلىكىنى بىلىپ بېشىمنى تۆۋەن سالىدىم، سېپەرلەپ قويغاندەكلا زۇۋانم تۇتۇلدى.

-قانداق قىلمەن ئانكا؟ ھۇ ھۇ ھۇ... ھېلىتىنلا مۇشۇنداق قىلغىلى تۇرسا، كېيىن قانداقمۇ بىر ئۆيىنى ئۆي قىلارمىز؟... ھۇ ھۇ... نېمە پوق يەپ تېگەر بولغىدىم... ۋاي قانداق قىلاي...

-ھەي، نېمانداق ئىزا تارتمايدىغان نېمە سەن؟ مەن قاچان سەن بىلەن...

شۇنداق دېيىشىمگە ئانام ماڭا قاراپ قەھرى بىلەن چەكچەيدى. مەن غىقىمدە بولۇپ، جايىمغا مىخلاپ قويغاندەك تۇرۇپلا قالدىم.

-بولدى ئەمدى، بالىلىرىنى ئېلىپ چىقىسالا ھويلامدىن - دېدى قەمەرخان بۇۋىم قولىنى شىلتىپ غەزەپ بىلەن، - ئىت پوقىدا بوي سالغاندەك ئارا كۈندە ئالتە قېتىم كېلىپ سۈركىلىپ يۈرسە بوپتۇ، ئىنسانچىلىقتا كۆڭلىنى سۇندۇرماي دەپتىمەن. بەش ناماز ئوقۇپ، قۇرئان تىلاۋەت قىلىپ ھالى قالمىسا خېلى تۈزۈك ئادەمنىڭ بالىۋاقىسى ئوخشايدۇ دەپتىمەن. توۋا قىلدىم خۇدايىم، يۈز دېگەنمۇ داپتەك باركەن زادى! بۇ يەرگە كېلىپ بىزگە ئۇرۇشۇپ بېرىشىمەي ئۆيلىرىگە ئاپىرىپ ئۇراملا، تىللاملا، چاپاملا ئۆزلىرىنىڭ ئىشى. تولا بىزنىڭ بوسۇغىنى نىمەش قىلماي چىقىشىلا ھويلامدىن!

قەمەرخان بۇۋىمنىڭ قىلغان گەپلىرى قۇلقىمدىن كىرىپ، ئۈچەي باغرىمنى پىزىلتىدىپ كۆيدۈرۈپ، يۈزۈمگە كېلىپ توختىدى.

-ئەمدى ماۋۇ ھويلىنىڭ بوسۇغىسىدىن يالاق ئىزدىگەن ئىتمۇ كىرمىسۇن!

ئابدۇللا خاتىپ ئاخۇنۇم كۆرسەتكۈچ بارمىقىنى چىنەپ ئايالىغا دەرۋازىنى ئىشارەت قىلدى ۋە چاقماق چاققاندا سۈرلۈك ئاۋازى بىلەن شۇنداق دېدى. ئۇنىڭ بۇ گېپى ماڭا «سەنمۇ يالاق يالغان ئىت» دېگەندەك تۈيۈلۈپ يۈرىكىم ئۆرتىنىپ كەتتى. ئۇ گېپىنى دەپ بولۇپ، مەيدىسىگىچە ساڭگىلاپ تۇرغان ئاپئاق ساقاللىرىنى قاماللىغىنچە مەلەڭزىنى قايرىپ ئۆي ئىچىگە كىرىپ كەتتى. قەمەرخان بۇۋىممۇ ئاخۇنۇمنىڭ ئارقىسىدىن كىرىپ كەتتى. ھايال ئۆتمەي ئۆي ئىچىدىن گۈلجامالنىڭ ھىقىمىداپ يىغلىغان زىل ئاۋازى ئاڭلاندى. خاتىپ ئاخۇنۇم بىلەن بۇۋىم ئۆيگە كىرىپ كەتكەندىن كېيىنلا ئاغزىنى تۇتۇپ پىخىلداپ كۈلۈشكە باشلىغان نۇرنىسا دىكىدە ئورنىدىن تۇرۇپ ئانامنىڭ يېنىغا كەلدى ۋە پەس ئاۋازدا سۆزلىگەچ قولىدىن تارتىپ سىرتقا ماڭدى:

- خاننىسا ئانا، ئەمدى كېتەيلى جۇمۇ. بىكار چاندۇ ھېلى ھى ھى ھى...

توۋا ما ئىشىنى! ئۇنىڭ نەرى ھامىلىدار ئايالغا ئوخشايدۇ؟ قۇرسىقى شۇنچىۋالا يوغىنىغان ئىككى قات ئايال بۇنداق مۈشۈكنىڭ ئاسلىنىدەك يەڭگىل دىكىلداپ يۈرەلمەيدۇ؟ ئانامنىڭ گۈيىنىڭ قىزى! خەپ جۇمۇ، خەپ!...

-ئوبدان بولدى مانا، گۇناھسىز بىر قىز بالىنىڭ دىلىنى ئاغرىتىپ قويدۇق. خۇدايىم ئەپۇ قىلار ئىگەكىم. ئىست، ئىست...

ئانام بېشىنى چايناپ ئۇلۇغ - كىچىك تىنغىنچە سىرتقا ماڭدى.

-ئۇ قىزنىڭ خەۋەرسىز ئىكەنلىكىنى بىز نەدىن بىلەتتۇق خاننىسا ئانا؟- دېدى نۇرنىسا ئانامغا ياندىشىپ مېڭىپ، - بەكرى دېگەن لاتا مۇئەللىمۇ ئېنىقراق دەپ بەرسە بولىدىغان گەپ. ئۇ قىزنىڭ خەۋىرى يوقلىقىنى باشتا ئوچۇق دېگەن بولسا باشقىچىرەك ئامال تاپماسمىدۇق؟

بۇ گەپلەرنى ئاڭلاپ ھەيرانۇ - ھەس قالدىم. بەكرى! شۇ چىدىماس چېقىپ قويغان گەپ. ئۆتكەندە بىر قېتىم ئۇنىڭ كەينىگە مىنگىشىپ ئاخۇنۇمنىڭ ئۆيىنىڭ ئالدىغىچە ئەكەلگىلى سالغان، ئاندىن ئۇنى ئىشىك تۈۋىدە

ساقلىتىپ قويۇپ، ۋەلېسىپىتىنى يېتىلەپ ئابدۇللا خاتىپنىڭ ئۆيىگە كىرىپ ئەھۋال سوراش باھانىسىدا گۈلجامالنى كۆرۈپ چىققان ئىدىم. يولدا كەلگۈچە گۈلجامالنىڭ گېپىنى قىلىپ، نېمە ئۈچۈن بارىدىغانلىقىمۇ دەپ قويۇپتىمەن. بىر چۆگۈن چاي چاينىمىچىلىكلا ھايال بولغان ئىدىم بولمىسا، شۇنىڭغا «ئىشقا كېچىكىپ قالدىم، مەكتەپ مۇدىرى بىلسا مائاشىمدىن تۇتدۇ» دەپ كايىپ خېلى غۇدۇرىغان ئىدى. ھېچكىمگە تىنما دەپ جىكىلىگەنلىرىم تېخى! ھەي ئىسىت، بىلى بوش ئادەم دېگەنغۇ زادى خائىن كېلىدۇ. خەپ بەكرى...

- ۋۇيت غوجام بالام، ماڭىلى ئۆيىگە! ئاڭلىدىلىغۇ بايا، ئىت پوقىدا بوي سالماپتىمىش. ئەمدىچۇ، شاپاققا باغاق يېزىق چاقىرغاندەك چولمىز تەگسىلا كېلىۋېلىۋەرمەيلى جۇما!

- ھى ھى ھى ھى...

خىيال بىلەن بولۇپ تۇرۇپ قاپتىمەن. ئانامنىڭ سېسىق گەپلىرىگە پىخىلداپ كۈلۋاتقان نۇرنىساغا قاراپ جەھلىم بىلەن ئالايدىم ۋە بىزەڭلىك بىلەن كۈلۈپ تۇرغان نۇرنىسانىڭ ئالدىدىن بويۇمنى غازدەك تۇتۇپ ئۆتۈپ كەتتىم. يولغا چىقسام ئون ياشلىق ئىنىم مرسالى تىرەككە باغلاپ قويۇلغان ئىشەك ھارۋىمىزدا ئوڭدىسىغا ياتقىنىچە خيالغا كېتىپتۇ.

- شۇنچىمۇ ئۇزۇندا چىقامسىلە؟ تاس قالدىم مەن ئۇخلاپ قالغىلى،- دېدى ئۇ نارازى بولغان ھالدا تۇمشۇقنى ئۇچلاپ.

- تاياقنى ئاكاڭغا بەر،- دېدى ئانام مرسالىغا،- بىزدىن ئالماي قالغان بىر مۇنچە ئاچچىقى بار، ئىشەكنى ئۇرۇپ بولسىمۇ چىقىرىۋالغىچ ھارۋىنى ئاكاڭ ھەيدىسۇن!

- ھا ھا ھا...

نۇرنىسا قاققلاپ كۈلگەچ پەشلىرى لەپەڭشىپ تۇرىدىغان كەڭ كۆيىنىكىنىڭ ئىتىكىنى قايرىپ بىردەم ھەپلىشىپ، ئىچىدىن ياغلىققا ئورالغان بوغجۇمدەك بىر نەرسىنى ۋە ئۇنى باغلاپ تاڭغان لاتىنى چىقاردى. نۇرنىسا ھارۋىغا تاشلىغان بوغجۇمغا قاراپ ئىچىدىكىنىڭ پاختا ئىكەنلىكىنى بىلدىم. شۇ ھامان تېخىمۇ ئىچىم قايناپ ئەلەم بىلەن لىۋىمنى چىشىلىدىم. ھەجەپ قىلدا ماۋۇ بىشەم خوتۇننىڭ قىزى! خەپ! قېنى كۆرەمىز، ئۇنداق قىلىپ يۈرگىنىڭ بىلەن مەن ئالسام ھېساپ! ئالماي تۇرۇپلا تالاق قىلىۋېتىمەنغۇ سەن ھازازۇننى!...

شۇ كۈنى ئۆيىگە كىرىشىمىز بىلەنلا ئانام دادامنى بىر ياققا تارتىپ، نۇرنىسا ئىككىمىزنىڭ تويىنى قىلىۋېتىش ئويى بارلىقىنى، مەجىتاخۇنكاملارنى ئەمدى كەينىگە سوزماسلىققا كۈندۈرۈشنى ئېيتتى. بۇ گەپلەرنى ئاڭلاپ جىددىلىشىپ، ئىچىم تىتىلداپ جايىمدا تۇرالمىلا قالدىم:

- ياق دادا، مەن نۇرنىسانى ئالمايمەن. كىم ئالسا ئالسۇن، ئىشقىلىپ مەن ئالمايمەن...

- ھەي بەچچىغەر،- دەپ ۋارقىرىدى ئانام،- يەنە نېمە قىلماقچى ھە؟ ساڭا شۇنى دەپ قوياي، نۇرنىسانى ئالساڭمۇ ئالسىن! ئالمىساڭمۇ ئالسىن! خەق سېنىڭ خالىغانچە ئەخمەق قىلىدىغان ئويۇنچۇقۇڭما؟ سېنىڭمۇ سىڭلىڭ بار، شۇ كېسىڭدە بولسۇن! سەن نۇرنىساغا قىلىپ قويساڭ سىڭلىڭغا ياندۇرۇپ بەرگىلىمۇ بىرسى چىقىدۇ. ئالەمنىڭ ئۆتىنىسى بار، ھەممە ئىشنىڭ ھېساپ - كىتابى بار! ئەركىلىكىڭگە قويۇپ يامان ئۆگىتىپ قويغىنا يېرىم بارغۇ شۇ! توختاپ تۇر ھە، سېنىڭ دېگىنىڭچە بولامدەكەن يا مېنىڭ دېگىنىمچىمۇ؟!...

ئانام شۇنداق دەپ كارىيى يىرتىلغۇدەك بىر ۋارقىرىغاندىن كېيىن چالۋاقاپ، تۈكرۈكلىرىنى چاچرىتىپ تۇرۇپ، دادامغا مېنىڭ گۈلجامالنى كۆزلەپ ئابدۇللا خاتىپ ئاخۇنۇمنىڭ ئۆيىگە قاتراپ يۈرگەنلىرىمنى يىپىدىن - يىڭنىسىغىچە تۆكۈپ بەردى. ئاخىرىدا كېلىپ بۈگۈن نۇرنىسا ئىككىسىنىڭ «تۇغۇلمىغان بالا» ئويۇنىنى پىلانلاپ چىقىپ، مېنى خاتىپ ئاخۇنۇم بىلەن ئايالى ئالدىدا رەسۋا قىلىغانلىقى، شۇ ئارقىلىق ئىككىنچى ئۇلارنىڭ ئالدىغا بارالمىغۇدەك قىلىۋەتكەنلىكىنىمۇ زوق - شوخ بىلەن سۆزلەپ بېرىشنى ئۈنۈتمىدى.

شۇنداقمۇ ئادالەتسىزلىك بولامدۇ دەيمەن؟! دادام بولغان ئادەممۇ مەندىن نېمە ئەھۋال ئىكەنلىكىنى سوراپ قويمايلا ئانام بىلەن نۇرنىسانىڭكىنى توغرا، مېنىڭكىنى خاتاغا چىقاردى. ئۆزى ئانامغا كۆيۈپ قالغاندا ھازىرقىدەك «غورور، ۋىجدانى، ئەقەللىي ئەدەپ-ئەخلاق» لىرى نەگە كەتكەن بولغىدى؟ ئۇ بىرسىگە كۆيۈپ قالسا گەپ يوق، مەن كۆيۈپ قالسام يامانلىقىم؟ قانچە نارازىلىق بىلدۈرۈپ، ساراڭلىق قىلىپ ھېرىپ قالغانلىرىمنىڭ پايدىسى بولمىدى. دادامنىڭ نەزەرىدە ئىش ئۇقمايدىغان بەچچىگەر، كالىسى ئىشلىمەيدىغان دەلتى، ۋىجدانىنى ئىت يەپ، يۈرىكى قۇرتلاپ كەتكەن ئەسكى - تۈسكىلا بىر نەرسىگە ئايلىنىپ قالدىم. قانداق قىلالايتتىم؟ دادا ئەمەسمۇ، گېپىگە كىرمىسەم قۇتۇلغىلى بولىدىغاندەك ئەمەس. شۇنداق قىلىپ، دارقۇتتىرىپ سۆزىگەن پېتى ئاپىرىپ تويۇمنى قىلىۋەتتى. ئاۋۇ ھازىرغىچە، بىشەم، ئاغزىنى ئاچسا ئادەم تىللايدىغان، قولنى كۆتۈرسە ئۇرىدىغان، ئادەم چۈشىدە كۆرۈپ قېلىشتىنمۇ قورقۇدىغان تۈلكىچىن نۇرنىسا مېنىڭ خوتۇنۇم بولۇپ قالدى. پىشانەمگە پۈتۈلگىنى مۇشۇنداق تەلەپسىزلىكىمىدىن تاڭ، بوپتۇ دەيمەن ئامالىم بولمىدى. دەيمەن يەنە يۇشۇرالمىمەن، تېخى شۇ چاغلاردا نۇرنىسانى بىرەر - ئىككى ئاي خوتۇن قىلىپلا كۆتىگە تېپىپ ھەيدەپ قويۇپ، ئاندىن گۈلجامالنى نىكاھىمغا ئېلىشىنىمۇ ئويلاپ ئۆلگۈردۈم. لېكىن بۇ ھەمدەم خىيالىم ھازىرغىچە يىپ - يېڭى پېتى قېلىۋەردى.

بەكرىنىڭ چېقىپ قويۇشى بىلەن «پايلاقچى» لارنىڭ قولىغا چۈشۈپ قالغاندىن كېيىن، گۈلجاماللارنىڭ ئۆيىگە مىنىپ بارغان قوتۇر ۋەلېسىپىتىنى ئىشەك ھارۋىسىغا ئارتىپ ياندۇرۇپ كەلدۇق. بۇ ئەلۋەتتە ئانامنىڭ بۇيرۇقى ئىدى.

- ئاۋۇ شەيتاننىڭ چاقىنى ئىككىنچىلەپ مىنىدىغان بولساڭ چاڭگىۋاش سىملىرىنى چۇۋۇپ بوينۇڭغا يۈگەپ قويىمەن! - دېگەن ئىدى ئانام شۇ چاغدا، - ھەممىنى قىلغان شۇ بەكرى دېگەن لىڭتاسما مەلىم. خىيالىدا ئازراق ئوقۇپلا يىڭنىنىڭ سۇنۇقچىلىك خىزمەتكە ئېرىشتىم دەپ كۆرەڭلەپ قاپتۇ. يىغىشتۇرۇپ يۈرسۇن ئۇ ئەبگا نېمىسىنى تولا بالىلارنى ئازدۇرۇپ يولدىن چىقارماي! ئاتام زامانىسىدا يوق تۆمۈر شەيتانلار چىققىلى تۇردى دەپسە كىشىنىڭ چىشىنى قېرىشتۇرۇپ. ئۇنداق نېمىلەرگە كۆتىنى ئارتىۋالسىمۇ بىر ئوبدان ئىشەك ھارۋىمىز بار. بەك بولماي قالسا خۇدايىم جۈپ يارىتىپ بەرگەن پاچىقىمىز بار. شۇنىڭدا يۈتكەپ مېڭۇپرىمىز. ئەمدى ئۇ گاداي مالىمىنىڭ ئەبجەق يورغىلىغۇچىسىنى سورىغۇچى بولما! ئادەمنىڭ يۈزىنى تۆكۈپ!...

مانا مۇشۇنداق. بىر ھازا لاي - لاي توۋلاپ دەككەمنى بەردى. ماقۇل دېمەكتىن باشقا چارەم يوق، ئېپ بەرگەن خوتۇننى ئالماقتىن باشقا چارەممۇ يوق.

«نېمانچە تۇتۇقسىز نېمە سەن؟» دەپ قېلىشىڭىز مۇمكىن. ئەمما، راست گەپنى دەيمەن، كۈلمەي تۇرۇپ ئاڭلاڭ!

كونىلارنىڭ «نىكاھنىڭ مەرى ئىسسىق» دېگىنى راست ئوخشايدۇ. نۇرنىسا بىلەن بىر ياستۇققا باش قويغاندىن كېيىن بۇرۇنقى ئۆچمەنلىكىم ۋە خاپىچىلىقىم بىراقلا ئۇنتۇلۇپ كەتتى. ئۇنتۇلۇپ كەتتىلا ئەمەس، تېخى ئىنتايىن ئىناق ئەر - خوتۇنلارغا ئايلىندۇق. بۇرۇن ئالمايمەن دەپ جىدەل قىلغانلىرىمنى ئويلىسام ھازىر كۈلگۈم كېلىدۇ. نۇرنىسانىڭ ئۆزىگىرىپ قالغانلىرىنى دېمەيسىز تېخى، بۇرۇنقى ئەر كەك زەدەك

مىجەزىدىن، بىشەملىكىدىن ئەسەرمۇ يوق. ئۆيگە كىرىمەن، چېپىم تەييار. ئاياغنى سېلىپ تۆرگە چىقىمەن، تامىقىم تەييار. ئەسنىسەم ئورۇن سېلىپ تەييار قىلىدۇ، كۆزۈمنى ئاچسام بېشىمدا كىيىدىغىنىم، چۆگۈندە ئىسسىق سۇ. ئىشقىلىپ خان – سۇلتانلارنىڭ كېنىزەلىرىمۇ ئۇنىڭچە رايىش، ئىشچان، كۆيۈمچان ئەمەستۇ. شۇنداق قىلىپ تۇرمۇشىمىز ناۋاتتەك ئۆتۈپ كەتتى. نۇرنىسادىن ھەممىمىز رازى ئىدۇق.

بىر كۈنى كېچىدە چۈش كۆردۈم. چۈشۈمدە جىلتا ئېسىپ، مەكتەپكە بېرىپ كېلىپ يۈرگەن بالىلىق چاغلىرىمنى كۆرۈپتەمەن. بىر توپ بالىلار بىلەن ئېتىز ئارىسىدىكى چىغىر يولدا كېتىۋاتاتتۇق. بالىلارنىڭ ھەممىسى چۇرقىرىشىپ، قوغلىشىپ ماڭاتتى. مەنمۇ ئۇلارغا قوشۇلۇپ قاچقانلارنى قوغلاپ، تۇتۇۋالغانلارنىڭ بويىغا گىرە، پۇتغا چىماق سېلىپ يىقىتىش ئۈچۈن تىرىكشەتتىم. تۇيۇقسىز كىچىك تەرىتىم قىستاپ كەتتى.

- مەن تەرەت قىلىۋالاي، سىلەر ماڭغىچ تۇرۇڭلار، - دېدىم بالىلارغا. ئاندىن بىلىمدىن سەللا ئېشىپ زاتقا تاقاشقۇدەك ئۆسكەن قوناقلىققا كىرىپ ئۆرە تۇرۇپلا شارقىرىتىپ قويۇۋەتتىم...

- ھەي دەلتە، ئادەم بولمايدىغان تەخەي... نېمە قېلىق بۇ؟ تۈرە ھەي ساراڭ! توۋا قىلدىم، توۋا! مۇشۇمۇ چۈيچۈك بىر ئەر كىشىنىڭ قىلىدىغان ئىشىمۇ؟ تۈرە دېدىم ھەي ھاڭۋاقتى دەلدۇش...

نۇرنىسانىڭ تۇرتۇپ – تۇرتۇپ ئويغۇتىشى بىلەن ئۇيقۇلۇق كۆزۈمنى مىڭ تەستە يىرتىپ ئاچتىم.

- نېمە بولدى، نېمە؟ بوراندا قالغاندەك ۋارقىرماي سېلىق گەپ قىلما...

- ھە، يامان بەك سىلىق گەپ قىلغۇدەك ئىش بولدى ھازىر. بىر بالىغا دادا بولاي دەپ قالغاندىمۇ يوتقانغا سېپىپ ياتقان بارمۇ؟ ئىزا تارتساڭ بولمامدۇ پوق ساقال! تېخى خوتۇننىڭ قوينىغا سېپىپ ھە؟ ۋاي نۇمۇسۇم، قانداق قىلاي! تۈرە ھەي لامزەللە، ما كۆرىپنى كۆل قىلىۋەتتىڭ سېپىپ. پۇففۇ... ۋايىيەي... سېپىقلىقنى دەيمۇ مانىڭ... ئانامەي توۋا! مېنىڭ يانپىشىمغۇم سېپىسەن گاچا! ئۆلمەيدىغان ئەبگا...

بۇ ئىككىمىز توي قىلغان نەچچە ئايدىن بېرى نۇرنىسانىڭ ماڭا تۇنجى قېتىم قوپاللىق قىلىشى ۋە بىزەپ گەپلەر بىلەن تىللىشىشى ئىدى. ھەيرانلىقىمنى يۇشۇرالمىغان ھالدا ئويۇل – توپۇل ئورنۇمدىن تۇردۇم. نېپىز خەسە تامبىلىم ھۆل، كۆرىپنىڭ مەن ياتقان تەرىپى تامامى ھۆل، نۇرنىسانىڭ ئۇزۇن رۇباشكىسىمۇ ھۆل! نېمە نومۇس بۇ؟! مۇشۇ ئىشنى مەن قىلغاندىمەنمۇ؟

- بىزىرىپ قاراپ تۇرماي ئاۋۇ سۈيۈك لاتاڭنى تالغا ئاچقىپ يېيىۋەت گاچا! جۇدۇنۇمنى ئۆرلىتىپ پاڭقايدەك تۇرۇشنى كۆرەيمۇ...

لام – جىم دېيەلمىدىم. يۈزلىرىم نۇمۇستىن ئوت بولۇپ كۆيدى. گەپ قىلماستىن ھۆل كۆرىپنىڭ بىر بۇرجىكىدىن تۇتۇپ، شاخ سۆرىگەندەك سۆرەپ تالغا ماڭدىم.

- تۈزۈك كۆتۈرمەسەن دەلتى! سېيدىغاننى قاملاشتۇرۇپ سېيسەن ھە بولمىسا! ساقال سىقىمدىن ئاشقاندىمۇ قىلىپ يۈرگەن قېلىقنى...

مەن كۆرىپنى ھويلىدىكى كىر يايىدىغان ئارغامچىغا يېيىۋېتىپ كىرگەندە نۇرنىسا رۇباشكىسىنى ئالماشتۇرۇپ بولغان بولۇپ، كۆرىپ ئورنىغا دادام كۈزدە تىكتۈرۈپ بەرگەن تېرە جۇۋانى سېلىپ تەييار قىلغان ئىدى. ئۇ زامانلاردا يېڭىدىن بىر ئۆيگە كىرگەن ئەر – خوتۇننىڭ بىر تالدىن يوتقان كۆرىپ، تەككىيە، بىر تال سۈپۈرگە، بىر تال چىلەك – چۆگۈندىن باشقا بىسائىمۇ بولمايتتى. ئۇنىڭدىن ئۇزۇنسىغا پۇل نەدە دەيسىز؟ زاماننىڭ بارمۇ شۇنچىلىك تۇرسا، قۇرساق ئارامخۇدا تويىسا، دادۇيچاڭ – سىكىرتارلار نام – ئاتىقنىڭ تايىنى يوق سېلىقلارنى ئازراق سالىسا شۇنىڭ ئۆزى چوڭ ئىش ئىدى.

-يا تە كۆل پاقىسى، ئۇخلا ئەمدى ئىچىڭنى بوشۇتۇۋالغاندىكىن. ئەتە ئەتىگەن يەنە ئېتىزغا چىقسەن...

نۇرنىسانىڭ زەھەردەك گەپلىرى مېڭەگە ئۇرغاندەك تەگدى. بىر تۇرۇپ ئۇيقۇچىلىقتا قىلىپ سالغان ئىشىمنى ئويلىسام كۈلكە قىستايىتتى. ئەمما كۈلۈپلا سالدېمۇ، بولدى بۇنىڭ خۇدايىم بەرگەن زۇۋانى يەنە ھەرىكەتكە كېلىدۇ.

-ۋاي - ۋوي، نېمە ئىش بۇ؟ كېچىدىنغۇ يامغۇر ياغقاندا قىلمىغان ئۆگزىدىن ئۆتۈپ كېتىپ كۆرپىنى ھۆل قىلىۋەتتىمكى دەي دېسەم، - دېدى ئەتىگىنى قويلارغا يەم بېرىۋاتسام، باغقا ئۆتۈنغا ماڭغان ئانام يېيىغلىق تۇرغان ھۆل كۆرپىنى كۆرۈپ، - سىلەرنىڭ كۆرپىغۇ ھە بالام بۇ؟

- چوڭ شاخ سۈپۈركىنى سۆرۈۋېلىپ شارتىلدىتىپ ھويلا سۈپۈرۋاتقان نۇرنىسانا شاققىدە توختىدى، ئاندىن ماڭا ياللىتىدە قارىۋېتىپ جاۋاپ بەردى:

-سوغۇقۇم ئېشىپ قالدىمكى ئانىكا، يا مۇشۇ ئىككىقات ۋاقتىدا شۇنداق بولۇپ قالامدىكى ئادەم، كېچىدىن ئورۇنغا سېيىپ ساپتىمەن... سەت بولدى، خاپا بولمىسىلا جېنىم ئانىكا. ئەمدى دىققەت قىلاي. ياسىناخۇنمۇ خېلى كايىدى... ئەمدى چوقۇم دىققەت قىلىمەن...

ۋاي ئۆلەي! نېمە دەيدۇ ماۋۇ جىن تەپكەن ساراڭ؟! ئورۇنغا سېيىگىنى مەن تۇرسام، گۇناھنى ئۆزى ئۈستىگە ئېلىۋاتىدۇيا!؟

- ھە، ھېچقەسسى يوق خېنىم بالام، ئىككى قات ۋاقتىدا تەرەت تۇتالمايدىغان ئىشلار بولۇپ قالىدۇ. ھېلى قۇيرۇق مايدا تېقىمىڭنى مايلىۋېلىپ بىردەم ئىسسىق ئولتۇرۇڭ. ئوڭشىلىپ قالىسىز. مەن دادىكىڭىزغا دەپ قويماي، يەكشەنبە كۈنى بازاردىن ناۋات ئالغىچ كەلسۇن، قارا چاي بىلەن دەملەپ ئىچىپ بەرسىڭىز سوغۇقلىقنى ئالىدۇ.

توغرا! دادام توغرا دەپتىكەن! «ئەرنى ئەر قىلغانمۇ خوتۇن، يەر قىلغانمۇ خوتۇن» دېگەن ئەمەسمىدى؟ مانا نۇرنىسانا شۇنداق قىلدى. ئانامنىڭ ئالدىدا «ياسىن سېيىپ قويدى» دەپلا قويغان بولسا سېسىماسمىدىم؟ يەنە كېلىپ ئۇنىڭ گەپلىرىنى ئۆيدىن داس كۆتۈرۈپ چىققان سىڭلىم بىلەن توخۇلارغا دان چېچىۋاتقان ئىنىمۇ ئېنىق ئاڭلىدى ھەم پىخىلداپ كۈلۈشۈپ كەتتى. شۇلارنىڭ ئالدىدىمۇ قانچە سەت تۇرار بولغىدى ھە؟! بارىكالا جېنىم خوتۇنۇم! قۇرغۇيۇم-دە سەن مەلىكەم!

قويلارغا يەم بېرىپ بولۇپ، ھوجرا ئۆيىمىزگە كىرىشىمگە ھويلىنى سۈپۈرۈپ بولغان نۇرنىسانا ئۈستىبېشىدىكى توپا - توزاننى قېقىشتۇرغىنىچە ئارقىمىدىن كىردى. ئۇنىڭ كۆزلىرىگە مېھرىم بىلەن ئۇزاق تىكىلدىم. ئۇ ماڭا بۇرۇنقىدىنمۇ بەك چىرايلىقلىشىپ كەتكەندەك كۆرۈنۈپ كېتىپ باراتتى. ئۇنىڭ ماڭا قاراپ يېقىملىق كۈلۈمسىرىشىدىن ھۇجۇدۇمغا ئىللىقنى بىر سېزىم تارقالدى.

-ئىككى قات ۋاقتىڭدا سوغۇقۇڭ ئېشىپ قالارمىش دادىسى، ھېلى قۇيرۇق مايدا مايلىنىپ ئىسسىق يۆگىنىپ ياتىدىكەنەن، دادىكام ناۋات ئەكەلپ بەرسە شۇنى سېلىپ ناۋات چاي دەملەپ بېرەي ھە، پايدا قىلارمىش ھى ھى ھى...

ئۇنىڭ زاڭلىق قىلىشىلىرىمۇ قۇلۇقۇمغا شۇنچىلىك يېقىملىق ئاڭلىنىپ كەتتى. ئىختىيارسىز ئۇنى ئۆزۈمگە تارتىپ، باغرىمغا بېسىپ چىڭىدە قۇچالدىم...

ئارىدىن خېلى ۋاقت ئۆتتى. نۇرنىسانىڭ قۇرسىقى سامان تىققان تاغاردەك يوغىناپ، نەسلىلىك كالىغا ئوخشاپ قالغان ئىدى. يول ماڭىدىغان بولسا ئىككى يېنىغا ئىرغاڭسىپ، نەپىسى تىزلىشىپ كېتەتتى. بىرسى يۆلەپ

قويمىسا ئولتۇرغان يېرىدىن تۇرمىقى تەس ئىدى. ئۇنىڭ بۇ ھالىغا قاراپ ئىچىم ئاغرىسا، دادا بولۇش خۇشاللىقى مېنى ئالامچە شادلىققا چۆمدۈرەتتى.

دادام ئاناملار ئۆيىنىڭ سودىلىقى ئۈچۈن يەكشەنبە بازارغا كەتكەن بىر كۈنى ئىدى. ئىنى سىڭىللىرىمۇ قەغىشلىك قىلىپ تۇرۇپلىپ بىللە كەتكەن بولۇپ، نۇرنىسانىڭ ۋاقتى - قارايى يېقىنلاپ قالغان بولغاچقا يالغۇز قويۇشقا كۆڭلۈم ئۇنىماي مەن ئۆيدە ئۇنىڭ بىلەن قالغان ئىدىم. قوزا چۈش مەزگىلى بولغاندا << سارىخان >> غا غىڭشىغاچ ھويلىدا ئۆتۈك مىخلاپ ئولتۇرسام ھوجرا ئۆيدىن نۇرنىسانىڭ ئەنسىز ۋارقىرىشى ئاڭلاندى. مەن بەك سەنەكمەي ئۆز ئىشىمنى قىلىۋەردىم. بىر چاغدا ئۇنىڭ:

- ۋاي تۇغىدىغان ئوخشاي مەن... ياسىن... ئا... دەپ ۋارقىرىغىنى ئاڭلاندى. شۇ ھامان چاچراپ ئورنۇمدىن تۇرۇپ ھوجرىغا يۈگۈردۈم. كىرسەم ئۇ يەردە يېڭى گۈملىگەن بالدەك يەرگە كاسلىرىنى چاپلاپ، پۇتلىرىنى ئۇزۇن سۇنۇپ ئولتۇراتتى.

- ۋاي... ۋاي قانداق قىلارمەن؟... ئانام... خۇدايىمەي...

- چىدا خوتۇن، چىدا! ئانام يوق، ھازىر تۇغساڭ بولمايدۇ...

- ۋاي ئىشىڭنى قىلە گاچا... قۇرساقتىكى تۇغۇلاي دەپ قالغان بالا << موماڭ يوق >> دېگەنگە ئۇنامتى؟ ئاغرىقتىن ئۆلەي دەۋاتسام خىيالىدا يوق گەپ قىلىدۇغۇ بۇ... ۋايجان...

- ئەمسە قانداق قىلمەن؟- مەن ئۇنىڭ سەمرىپ تولۇپ كەتكەن بىلەكلىرىدىن تارتىپ يۈلىدىم،- تۈرە ئورنۇڭدىن، خوشنلارنىڭ ئۆيىگە چىقىپ باقايلى...

- ۋاي قوماقباش ئەبگا... مۇشۇ چاغدا خوشنلارنىڭ ئۆيىدە پوق بار ساڭا! ۋايجان... ئاۋۇ... ئاۋۇ سۇپىغا ئورۇن سېلىپ...

بۈگۈنكىدەك بازار كۈنىدە ماۋۇ قېيىنئانام بولغان خوتۇن باغلاپ قويسىمۇ ئۆيىدە ئولتۇرمايدۇ. << ئېسىمنى بىلگىنىمدىن باشلاپ >> دېسەم ئوشۇق كېتەر بەلكىم، ئەمما لاپ گەپ ئەمەس، مەن نۇرنىساغا كۆز سېلىپ يۈرگەندىن باشلاپ ھازىرغىچە بىرەر قېتىم بازاردىن قالغىنىنى بىلمەيمەن. قارىغاندا بۈگۈن ئۇنىڭ ئۆيىدە يوقلىقىمۇ ئۆزىنى كۆرسىتىدىغاندەك تۇراتتى. مەن ھۇدۇقۇپ، تەمتىرەپ يۈرۈپ نۇرنىسانىڭ دېڭىنى بويىچە سۇپىغا كۆرىپ سېلىپ سامان تەككىنى باش تەرىپىگە قويدۇم.

- ۋاي... مېنى يۆلە... تىز بول... كۆرىپىگە...

نۇرنىسانى مىڭ بالالىقتا يۆلەپ ئورنىدىن تۇرغۇزدۇم. ئەبىرايى خۇدا، پۈتۈن ئۆمرۈمدە بۇنىڭدىن ئېغىر بىر نەرسىنى كۆتۈرۈپ، ھەتتا مىدىرلىتىپ باققىنىمنى بىلمەيمەن. يېڭى توي قىلغان چاغلاردا ئەركىلىتىپ ئانچە - مۇنچە كۆتۈرۈپ قوياتتىم، ئۇ چاغلاردا يوغىنى كەلسە بىرەر چىچقاق پاقلا نچىلىك كېلەر بولغىدى. لېكىن ھازىر يۆلەپ ئورنىدىن تۇرغۇزغىچە تاس قالدى قۇۋۇرغىلىرىم سۇنۇپ قىڭغىر بولۇپ قالغىلى. بارى يوقى بىر بالغا قۇرساق كۆتۈردۈم دەپ شۇنچىمۇ بەھەيۋەت بولۇپ كېتەمدىغان ئايال كىشى دېگەن؟! مىڭ ئۆلۈپ، مىڭ بىر تىرىلىپ ئاخىرى ئۇنى كۆرىپىگە ئەكېلىپ ياتقۇزدۇم.

- ئۈستۈمگە يوتقاننى يېپىپ قوي... ۋايجان... تامبالنى چۈشۈرۋەتمەسم بولمايدۇ... تىز بول...

- نېمە؟ كۈپ - كۈندۈزدە؟...

- ۋاي ئىشىڭنى قىلە ئۆلمەيدىغان ساراڭ... يوتقاننى يېپىپ قويۇپ نەگە يوقالساڭ يوقىلە ماڭ... قولىدىن ھېچ ئىش كەلمەيدىغان ساراڭقىتىش گاچا... ۋايجان... ئانام بولغان بولسا ھۇ ھۇ ھۇ... ۋاي ئىست... ئۆلىدىغان بولىدۇم...

نۇرنىسانىڭ ۋايجانلاشلىرىغا چىدىماي نېمە دېسە شۇنى قىلىپ، ئەتراپىدا پايىپتەك بولۇشقا باشلىدىم. تۇغۇپ باقمىغان ئادەم تۇغدۇرۇشنى نېمە بىلسۇن؟ توختا، يان خوشنىمىز مەڭنىساخاچامنى چاقىرىپ كىرەي! كاللامغا كەلگەن بۇ ئەقىلدىن كۆز ئالدىم پاللىدە يورۇدى.

- چىدا خوتۇن، مەن چىقىپ مەڭنىساخاچامنى توۋلاپ كىرەي...

شۇنداق دەپلا چاققانلىق بىلەن تالغا ماڭدىم. قۇلاق تۈۋىمدە نۇرنىسانىڭ:

- ۋاي ياق... جېق ئادەم بىلسە تۇغۇت قىيىنلىشىپ كېتىدۇ دېگەن ئانىكام... چاقىرما... ۋايىيەي... دېگەن گەپلىرى جاراڭلاپ قالدى. گەپنىڭ ئۇچى ئۈزۈلگەندە مەن ئاللىقاچان چوڭ يولغا چىقىپ بولغان ئىدىم.

مەڭنىساخاچام بىزنىڭ ئۆيگە كىرگەن ھامانلا ئالدىنقى سەپكە ئاتلانغان ئازاتلىق ئارمىيە جەڭچىسىدەك يەڭلىرىنى شىمايلاپ ئىشقا چۈشۈپ كەتتى. مېنى بولسا ئىشىك تۈۋىدە قاراۋۇلۇقتا تۇرغۇزۇپ قويدى. بىر نەرسىلەر لازىم بولسا يۈگرۈپ يۈرۈپ تەل قىلىپ بېرەتتىم، جىددىيەلەشكىنىمدىن پۇت - قولۇم كالۋاللىشىپ، چېكەمدىن پۇرۇلداپ تەر قويۇلاتتى. چۈنكى نۇرنىسا ئۆي ئىچىدە تۇرۇپ جان - جەھلى بىلەن ۋارقىراپ نالە قىلاتتى، يىغلايتتى. مەڭنىساخاچام ئۇنىڭغا بىر نېمىلەرنى دەپ بۇيرۇق قىلىپ، تەسەللىي بېرەتتى.

تۇغۇت جېڭى ساق يېرىم كۈن داۋاملاشتى. ھېلى تۇغار، ئەنە تۇغار بىلەن ئىشىك تۈۋىدە چۆرگىلەۋېرىپ ئۆرە تۇرغىدەك ھالىمۇ قالماپتۇ. مەنغۇ ئىشىك بېقىپ ھالىم قالماپتۇ، ماۋۇ بىچارە خوتۇنۇم قاق چۈشتىن باشلاپ ۋارقىراپ، چىرقىراپ تولغاق يېڭىلى تۇرغان ئىدى، مانا ھازىرغىچە ئۆيىنىڭ ئىچى «قىيا-چىيا» چىلىق، بالىدىن ھېچ خەۋەر يوق. ۋارقىرىغان ئاۋاز بىردە بېقىسىپ قالىدۇ، ئەمدى جىمىپ قالدى دەپ تامغا يۆلىنىپ مۈگدەپ قالىمەن، يەنە بار ئاۋازى بىلەن بىرلا چىرقىرايدۇ، بىرى بېقىنىمغا بىگىز تىققاندىك چۆچۈپ ئويغىنىمەن. شۇنداق قىلىپ يۈرۈپ كۈنمۇ كەچكە قاراپ يېقىنلىدى.

نامازشامغا ئەزان چىقاي دېگەن مەھەلدە بىزنىڭ جانابى بازارچىلار قايتىپ كەلدى. ئۇلار ئىشەك ھارۋىسىنى جالداقشىتىپ بوسۇغىدىن ئۆتكۈزۈپ تۇرۇشىغا ئۆي ئىچىدىن نۇرنىسانىڭ جان - جەھلى بىلەن قاتتىق چىرقىرىغىنى ئاڭلىنىپ، ئارقىدىن بوۋاق بالىنىڭ ئىڭگەلەپ يىغلىغان ئاۋازى كەلدى. دادام ئىشەكنىڭ ئارغامچىسىنى تاشلىۋېتىپلا قۇلىقىنى تۇتقان ھالدا تەكبىر ئېيتتى:

- ئاللاھۇ ئەكبەر، ئاللاھۇ ئەكبەر!...

- ۋاي خۇدايىم! نېمە پوق يەپ بازارغا كىرەر بولغىدىم بۈگۈن. جېنىم بالام...

ھارۋىدىن كىچىك بالدەك تاقلاپلا چۈشكەن ئاناممۇ ئۇدۇل نۇرنىسا ياتقان ئۆيگە يۈگۈردى. دادام ئىككىمىز جىددىيلىشىپ جايىمىزدا تۇرالمىلا قالغان ئىدۇق. سىڭلىم پەزىلىيە بولسا ئۇن قويۇپ يىغلاۋاتاتتى.

بىر ھازادىن كېيىن ئۆيىنىڭ ئىشىكى ئېچىلىپ ئانام پەيدا بولدى:

- مۇبارەك بولسۇن غوجام بالام! بالا ئوغۇلكەن، ئۆمرىنى ئۇزۇن، بەختى-دۆلىتىنى زىيادە قىلسۇن خۇدايىم...

ئانام شۇنداق دەپ باغرىنى كەڭرى يېپىپ مېنى قۇچاقلىدى ۋە پىشانەمگە سۆيىدى. داداممۇ كۆزلىرىگە لىققىدە ياش ئالغان ھالدا بەستىلىك غولنى كەڭرى يېپىپ مېنى چىڭ قۇچاقلىدى:



- مۇبارەك بولسۇن بالام! خۇدايىم ئىمان- ئىنساپ بىلەن چوڭ بولغىلى نىسىپ قىلسۇن!

بالمۇ تۇغۇلدى، مەن ئاخىرى دادا بولدۇم. نۇرىسسانىڭ خۇشاللىقىغا گەپ توغرا كەلمەيتتى. بالىمىزنى قۇچىقىغا ئالغان نۇرىسسانىڭ تۇغۇت جەريانىدا قىيىنلىقلىرى، جاپا - مۇشەققەتلىرىدىن ئەسەر يوق ھالدا چىرايى گۈلدەك ئېچىلىپ كەتكەن ئىدى. دادامنىڭ تاللىشى بىلەن بالىغا ئابدۇسەمەت دەپ ئىسىم قويىدۇق. شۇنىڭدىن كېيىن ئائىلىمىز خۇشاللىق جەمگاھىغا ئايلاندى.

بالمىز بۇدۇرۇق، ساغلام چوڭ بولدى. ئۇ يېشىغا تەگمەي تۇرۇپ نۇرىسسا يەنە ئېغىر ئاياق بولدى. بۇمۇ خۇدانىڭ بەرگىنى دېدۇق. شۇنداق قىلىپ تولغاق كەلسە ئايماي ۋاقىرايدىغان بىچارە خوتۇنۇم بوش كەلمەي، بەش يىلدا جەمئىي بەشنى تۇغۇپ توختىدى. ئۇنىڭ بۇنچىۋالا تۇغۇمچانلىقىدا گەسلى توختىغۇسىمۇ يوق ئىدى، لېكىن شۇ يىللىرى ھازىرقى «پىلانلىق تۇغۇت سىياسىتى» چۆرگىلىپ بىزنىڭ يۇرتلارغىمۇ كېلىپ قالدى. 1987- يىللىرىغۇ دەيمەن شۇ ئىشلار؟ بىزنىڭ مەھەللە ئاۋاتلىشىپ شەھەرلەشتى ھەم قاينام تاشقىنلىققا تولدى. شۇ قاتاردا مەھەللىمىزگە شەھەرلىك ھۆكۈمەت دەمدۇ، ئوتتۇرا مەكتەپ دەمدۇ، دوختۇرخانا دەمدۇ، چارۋا- مال پونكىتى دەمدۇ، ئەيتاۋۇر ئىسىم قويغىلى بولىدىغانلىقى قۇرۇلۇشلارنىڭ ھەممىسى چۈشۈپ، بۇ يەرنى خېلىلا ئاۋاتلاشتۇرۇپ قويدى. بۇنىڭ بىلەن تەڭ كۈنىگە نەچچە ئۆزگىرىپ تۇرىدىغان سىياسەتمۇ قېلىق چىقىرىپ، «پىلانلىق تۇغۇت» دەيدىغان بىر يېڭىلىقنى كۆتۈرۈپ چىقتى. بۇ دېگىنى «ئاز تۇغۇپ، ساز تۇغۇش» دېگىنى ئىكەن. بۇنى چۈشىنىش بىزدەك زاغرا كىكىرىپ چوڭ بولغان تېگى ئۆزىدىن سەھىرالىق، يېڭىدىن شەھەرلەشكەن تومپايلاغا تەس كەلگىنى بىلەن، ھەزرىتى كادىر دانالىرىمىز بىزنى ھە دېسە كەنتە كومىتېتىغا يىغىۋېلىپ، سىيگەن- چىققاندىن باشقا بارلىق ۋاقىتنى ئىسىراپ قىلىپ، شۇنچىۋالا گەپلەرنىڭ ھەممىسىنى بىزگە ئېزىپ- ئىچۈرۈپ چۈشەندۈردى. بىزمۇ ئۇلارنىڭ ئەجرىگە يارىشا دانالىرىمىزنىڭ تەلىماتى خوشياقمىسا كۈسۈلدىشىپ غەيۋەت قىلىشقاچ، بەزىدە قىڭغىيىپ ئولتۇرۇپ خورەك نەغمىسى قىلغاچ، ھەر ھالدا يېرىم - يارتا بولسىمۇ چۈشىنىۋالدۇق. ئىشقىلىپ شۇنداقراق بولدى. ھۆكۈمەت «ئەمدى تۇغما!» دەپ بۇيرۇق قىلغاندىن كېيىن بىزنىڭ خوتۇنۇم ئامالسىز توختاپ قالدى. ئەلۋەتتە، ھۆكۈمەتنىڭ كۆرسەتمىسى ھەم ئورۇنلاشتۇرۇشى بىلەن توختايدىغاننىڭ ئامالنى قىلىپ توختىدى. لېكىن بۇ ئىشتا ئۇنىڭغا، ياق، ئۇنىڭغا ئوخشاش قاراپ قويسىمۇ بويىدا قېلىپ، چولسى تەگسىلا تۇغماچ تۇرىدىغان خوتۇنلارغا ئۇۋال بولدى.

- نېمىشقا ئەلەرنى چەكلىمەيدۇ تۇغۇتتىن؟، - دەيتتى ئۇ ئۇۋالچىلىق ھېس قىلىپ، - نەدىمۇ بۇنداق ئادالەتسىزلىك بار؟ قۇرساق كۆتۈرۈش بىزدىن، تۇغۇش بىزدىن، ئېمىتىپ بېقىش بىزدىن، جاپانىڭ تولىقنى تارتىش بىزدىن، ئەمدى كېلىپ تۇغۇت چەكلەيدىغان ئىش بولسىمۇ بىزنى چەكلەمدىكەن؟

- ياخشى دېدىڭ خوتۇن. بولسا مۇشۇ گەپلىرىڭنى بېرىپ ھۆكۈمەتكە بىر دېگىنە، بولىدىغانلا يېرى بولسا، جاپالىرىڭنىڭ تەڭ يېرىمىنى مەن كۆتۈرۈشۈپ بېرەي. ھۆكۈمەت ئىنساپىغا كېلىپ بۇ گېپىڭگە ئۇناپلا قالسا، سېنى ئازات قىلىۋېتىپ مېنىڭكىدىن چەكلىسۇن تۇغۇت دېگەن تولغاچچىلىقنى...

- ۋاي نېرى بېرىڭ! بۇرنا كۈنى سۈيدۈك لاتىسىنى سۈنۈپتىڭ دېسەم «مېنى ئىشقا بۇيرۇدۇڭ» دەپ تاس قالىدىڭز ئاچچىقتا كۆكۈرۈپ قالغىلى. جاپايىمنى كۆتۈرۈشۈپ بېرەمىش تېخى! خۇددى بەش بالىنى ئۆزەم يالغۇز تاپقاندەك، ماڭلا تاشلاپ قويغان. ھېلىمۇ ياخشى، خويىمۇ ئوبدان كەلدى بۇ پىلانلىق تۇغۇت سىياسىتى. بولمىسا يەنە بەش - ئالتىنى تۇغقان بولسام يالغۇز قانداق بېقىپ بولار بولغىدىم؟...

- دېمەك، پىلانلىق تۇغۇتنى ياقىتۇرۇپ قاپسەنغۇ مانا! ئۇنداق بولغاندىكىن «مېنى چەكلىدى» دېمەي، خوش بول خوتۇن!

- قىپقىزىل ساراڭ بوپسىز سىز. مېنىڭ دېگىنىم... ۋاي بولدىلا، سىز بىلەن گەپ تالاشقىچە بېرىپ ئىشىمنى قىلاي...

مەيلى نېمىلا دېگەن بىلەن بۇ ئىش نۇرىسانىڭ كاللىسىدىن ئۆتمىدى. ئەمما ئۆتمىسىمۇ ئامال يوق، ئىشلار شۇنداق بولۇشى كېرەك ئىدى.

چوڭ بالىمىز ئابدۇسەمەت بەش ياشقا كىرىپ، كىچىك قىزىمىز ئاتىم تۇغۇلغان يىلى ئىككىنچى بالىمىزنى گۇڭشىنىڭ تىراكتۇرى بېسىۋېلىپ ئۆلۈپ كەتتى. بالىنىڭ ئىچ ئاغرىقىدا نۇرىسانا بۇرۇنقىدىن شۈكەپ، جىمغۇر، كەم سۆز، بالىلارغا زىيادە كۆيۈنىدىغان ئەتىدىن - كەچكىدە تىنىم تاپماي ئىشلەيدىغان بولۇپ كەتتى. بالىلار بىر - بىرىدىن ئوماق، ئەقىللىق، زېرەك چوڭ بولۇۋاتاتتى. ئۇلارنى مەكتەپلەرگە بەردۇق. ئامال بار ياخشى تەربىيەلەپ، بىز ئوقۇيالىمىغان مەكتەپلەردە ئوقۇپ، كەلگۈسىدە كاتتا ئادەملەردىن بولۇشى ئۈچۈن كۆپ تىرىشچانلىق كۆرسەتتۇق. بۇ يىللاردا تۇرمۇش سۈپىتى ۋە ئىقتىسادىمىز ياخشىلىنىپ، ئەسلىدىكى لاي تام ئۆيلىرىمىزنى چېقىپ، ئورنىغا كىسەكتىن قوپۇرۇپ ئۆي سېلىۋالدىق. ھۆكۈمەتنىڭ غەمخورلۇقى ھەم بىر تۇتاش ئورۇنلاشتۇرۇشى بىلەن ھويلا ئىچىگە تۇرۇبا ئەكىرىپ، ئەپكەش كۆتۈرۈپ ئېرىق بويى ياكى كۆلگە چىقماي تۇرۇپلا سۇ ئىچەلەيدىغان بولدىق. ئىشقىلىپ تۇرمۇشىمىز كىچىك ۋاقىتىمىزدىكىگە قارىغاندا كۆپ ياخشى ئىدى.

ئابدۇسەمەت مەن ۋە دادامنىڭ مەجەز - خارەكتىرىنىڭ ھەممىسىنى ئۆزىگە مۇجەسسەملىگەن ھالدا يەلتاپاندەك بىر دەم جىم تۇرالمىدىغان، شوخلۇققا كەلگەندە مايمۇنى بېسىپ چۈشىدىغان، ئاغزىدىن گەپ، قولىدىن پالاكەتچىلىك تۆكۈلۈپ تۇرىدىغان چاپتىكەش بالا بولۇپ چىقتى. بۇ يەرلەرگە يېڭىدا توك تارتىشقا باشلىغاندا توك سوقۇۋېتىپ تۈگەپ كەتكەن رەھمەتلىك قېيىناتام مەجىتخۇن سىكرىتارىنىڭ چىراي - تۇرقى، بوي - بەستىنى كىيىپلا چۈشكەن بۇ بالام بەكلا كەپسىز ھەم كاللىسى ئۆتكۈر، ئەقىللىق ئىدى.

ئىككىنچىسى كىچىكلا تۈگەپ كەتتى، ئۈچىنچىسى قىز، ئىسمى ئاسىيەم، ئانىسىنىڭ مەن كۆيگەن چاغلىرىغا قۇيۇپ قويغاندەك ئوخشايدۇ، لېكىن ئانىسىدەك بىشەم، ھازىل ئەمەس. ئون ئېغىز گەپ سورىسا بىر ئېغىز مۆرىمەيدىغان، ئاسمان كۆمتۈرۈلۈپ چۈشكىلىۋاتسا ئاستىدا يېتىپ مانتا يەيدىغان بىغەم بولۇپ چىقتى. ئانىسىنىڭ شۇ ۋاقىتلىرىدىكىگە ئوخشاش ياسىنىپ تارىنىش، باشقىلار بىلەن ئۇرۇشۇش، تاكالىشىش دېگەن گەپلەر بۇنىڭدا يوق. «ئېغىز بېسىقنىڭ گېپى سېسىق» دېگەندەك، گەپ قىلماي، قىلماي شۇنداق بىر سۆزلەيدۇ، ھۇشغىزدىن كەتمەي قالسىڭىز ھەيران قالسىڭىز بولىدۇ. ئۈچىنچىسى ئابلىز. ئۇمۇ بوي - بەستى، چىراي - تۇرقىدا ئاكىسىغا ئوخشاش قېيىناتام مەجىتخۇن سىكرىتارىنىڭ مۇرتى بولۇپ چىقتى. ئەقىلى بىلگىنىدىن باشلاپ تىراكتۇر، ۋېلىسىپىت، سىيالىكا دېگەندەك نەرسىلەرنى چۇۋۇپ كۆرۈپ، قايتا قۇراشتۇرۇپ بېقىشلارغا ھەۋەس قىلىپ قالغان بۇ بالام، ھويلىنىڭ بىر تەرىپىگە كېرەكسىز تۆمۈرلەردىن بىر دۆۋە يىغۇۋېلىپ، ئۆز ئالدىغا «ئىسكىلات» قۇرۇۋالدى. قىلما دېسە ئۇنىمىدۇ، بىر باشلاپ كەتسە قۇرسىقنىڭ ئاچقىنى، قاراڭغۇ چۈشۈپ كەتكىنىنى بىلمەيدۇ. مەكتەپكە بارغاندىن باشقا ۋاقتى ئاساسەن ئاشۇ تۆمۈر - تەستەكلىرى ئارىسىدا ئۆتىدۇ. بىر تۇرۇپ ئېلىشىپ قالامدىكى دەپ ئويلاپ قالمىن. شۇنداق چاغلاردا ئانىسى نۇرىسانا كايىدۇ.

- ۋاي بىر بولدى قىلىڭلار. مەيلى ئەمەسمۇ؟ شۇنىڭغا ھەۋەس باغلاپتۇ، قىلىپ باقسۇن، قارىسام يامان ئەمەس بىر ئىشلارنى قىلىپ يۈرىدۇ. تۆنۈگۈن قوناقلارنى سۇقۇۋېتەيلى دەپ تاغلارغا قاچىلاۋاتسام قويماي «توختا ئانا، ئىككى كۈن توختاپ بەر، مەن قوناقنى كۆزەم يالغۇز سوقۇۋېتىمەن» دېدى. شۇنىڭغا قارىغاندا ئەپلەشتۈرۈپ بىر ئىش قىلىدۇ ئۆزى. بىزىن كۆيدۈرۈپ ماتور ھەرىكەتلەندۈرۈپ بۇغداي ئورۇيدىغان ئىشىمۇ

شۇ بالا تاپتىغۇ؟! شۇ نەرسىنى ياسىيالىغىنىدىن ھەم بۇ قېتىم قوناقنى ئۆزەم سوقۇۋېتىمەن دېگىنىدىن قارىغاندا يەنە بىر ئىش قىلماقچى بەلكىم، كالىسىسى بىكار ئىشلىمەيدۇ بالىنىڭ، قويۇپ بېرىڭلار قىلىپ باقسۇن!

ماقۇل دېمەي گەپ توشاتقىلى بولمىدى. مەيلى دەپ رايىغا قويدۇق. ئۇ كۈن كۆتۈپ ئەتەسى ئېتىزدىن كىرسەك ھويلىدا تىراكتۇر ماتورنى تاتالىتىپ بىر ئىشلارنى قىلغىلى تۇرۇپتۇ. يېقىن بېرىپ قارىسام تۈگمەننىڭ قوناق تۈگىدىغان كانىيىدەك بىر نەرسىنىڭ ئىچىگە بەش باش – ئالتە باشتىن قوناق تاشلىغىلى تۇرۇپتۇ. ئوڭ تەرەپتىكى داق يەرگە قارىتىپ قويۇلغان تۇرخۇنىدىن سوقۇپ مەدىكىدىن ئايرىلغان قوناقلار، ئۇنىڭ نېرىسىغىراق قوناقتىن ئايرىلىپ يالىڭاچلانغان قوناق مەدىكى شىرىلداپ تۈكۈلگىلى تۇرۇپتۇ. بۇنى كۆرۈپ كۆزلىرىمگە ئىشەنمەي قالدىم.

- ۋوي. ۋوي. نېمىش بۇ؟! بىزنىڭ ئىزىمىز يەنە كارغا كەلگەن ئوخشىمامدۇ؟

- ھە ئە دادا، - دېدى ئۇ پەخىرلىنىپ كۈلۈپ تۇرۇپ، - نەچچە كۈن ھەپىلىشىپ تەتقىق قىلىپ ماۋۇ قوناق سوقۇۋېتىپ ياساپ چىقتىم. ھەر ھالدا بولۇپ قالدى. مۇشۇنى ياسايمەن دەپ مامۇتاخۇنكام تۈگمەنچىگە يالۋۇرۇپ يۈرۈپ، تۈگمەننىڭ بۇغداي - قوناقنى يۇمشىتىپ ئۇن چىقىرىش ھالىتىنى نەچچە كۈن كۈزەتتىم دېگەن دادا. بۇنىڭدا بىرلا ئادەم مەشغۇلات قىلىپمۇ ئۈچ - تۆت ئادەمنىڭ ئىككى كۈنلۈك ئىشىنى يېرىم كۈندە تۈگەتكىلى بولىدۇ. ھەم ۋاقىت تىجەيدۇ، ھەم پاكىز، ھەم قولايلىق. شۇ بىزنىڭ جېقراق يەپ قويدۇ ئەمدى.

- ھە بوپتۇ بالام، كالا جېنىدا بوغۇر بەرمىسە ئىشلىمەيدۇ، بۇ تۆمۈر كالنى بىكارغا ئىشلەتسەك بولماس. لېكىن بالام، بۇ يامان چوڭ يەرنى ئىگەللەيدىكەن، ئەمدى مۇشۇنداق كېلەڭسىز بولماقچىمۇ بۇ؟ ئاۋازى تېخى كۆزىدىن يوغان تۇرىدۇ بۇ ئاداشنىڭ.

- شۇ...، - دېدى ئابلىز بالام بېشىنى قاشلاپ، - ئانام قوناقلارنى سوقۇۋېتىپتەيلى دەپ ئالدىراپ قېلىپ، دەسلەپ ياساپ باققىنىمنى ئىشلىتىپ تۇردۇم. ماۋۇ ئىشنى تۈگۈتۈپتەن ئاندىن يەنە بىر ھەپىلىشىپ باقاي. ئىمكان بولسا يىغىنچاق، تېخىمۇ پۇختا، نوقساندىن خالىي قىلىپ ياساشقا تىرىشىمەن. قارا دادا، بۇنىڭغا سەللا قۇرماي قالغان قوناقلارنى سېلىپ قالسا يا سوقالماي چىشلىق چاق ئارىسىغا كەپلەشتۈرۈپ قويدىكەن، يا بولمىسا قوناق بىلەن مەدەكنى ئارىلاشتۇرۇپ سۇۋارى ئۇۋۇلۇپ كەتكەن ھالەتتە چىقىرىپ بېرىدىكەن. مۇشۇ تەرىپى بىلەن بەكرەك ئېتىشىپ باقسام بولىدىغان ئوخشايدۇ. لېكىن شۇ... شۇ...

ئابلىز بىردەم تۇرۇۋالغاندىن كېيىن چوققىسىدىكى غاڭزىسىدىن ئىس چىقىرىپ تاناتلاۋاتقان كانايچى قوناق سوقۇۋېتىشنىڭ بىر يەرلىرىنى تولغاپ ئوتىنى ئۇچۇردى، ئاندىن قولىنى قېقىپ ئالدىمغا كەلدى:

- شۇ دادا، بۇ بىر نېمىگە پۈتۈنلەي تۆمۈر، سىم، زەنجىر، چىشلىق چاق، ماتور، بولتا دېگەندەك نەرسىلەرنى ئىشلىتىمىز. بۇلارنى رىمۇنت دۇكانلىرىدا ساتىدۇ دېگەن دادا. خېلىدىن بىرى يېنىمدا تىقىپ ساقلاپ يىغقان پۇللىرىمنى بۇنىڭغا ئىشلىتىپ بولىدۇم. ئەمدى دادا... شۇ مېنى ئازراق قوللاپ بەرسەڭ بوپتىكەن!... بەك بولمىسا ئۆتتە بېرىپ تۇر. مۇشۇنى ئىشقا كىرىشتۈرۈۋالساملا يېزىمىزدىكىلەرنىڭ قوناقلىرىنى سوقۇپ بېرىپ پۇل تېپىپ ئاندىن قايتۇرۇپ بېرىمەن، قانداق؟

- ما كىسىپۇرۇچى تېخى!...، - دېدىم ئاچچىقىمغا يايلىماي ئۇنىڭ گەدىنىگە بىر شاپىلاق قويۇپ، - كۆتۈپ - تېشىپ داداڭدىن پۇل ئۆتتە ئالسىن دەپ قوي! لازىم دېسەڭ بولمامدۇ ئۇنداق قاملاشمىغان گەپنى قىلىپ يۈرگۈچە؟! قانچىلىك لازىم؟ مۇشۇ بىر نېمەڭ ھازىرقىچىلىك كارغا كېلىدىغانلا بولسا، بوپتۇ، سەندىن ئايىغان پۇلنى...

شۇنداق قىلىپ بۇ دېھقان ئىزنىر ئۇنىڭ بىلەن ھەپلىشىپ، بۇنى قۇراشتۇرۇپ يۈرۈپ، «قانداق؟» دېسە «ۋاي بەلەن!» دېگەدەك نەرسىدىن بىرنى ئىجاد قىلدى. دەسلەپتە بەك كۆڭۈلشەپتىمىز. بۇ بالا مەھەللىمىزدىكى بىر قىسىم دېھقانلارنىڭ قوناقلىرىنى ئۇنىمىغانغا قويماي سوقۇپ بېرىپ يۈرۈپ، قوناق سوقۇش ماشىنىسىنى ئوبدانلا تونۇشتۇرۇۋالدى. باشتا يېزا رەھبەرلىرى، ئاندىن شەھەر رەھبەرلىرى بۇ ئىشتىن خەۋەر تېپىپ ئالايتەن ئىزدەپ كېلىپ كۆرۈشكەنمۇ بولدى. شۇنداق قىلىپ، بالام ئابلىزنىڭ يېڭى كەشپىياتى بىلەن بىزنىڭ ئائىلە بىراقلا تونۇلۇپ كەتتى.

بۇ چاغدا بالىلارنىڭ چوڭى ئابدۇسەمەتنىڭ ئۈرۈمچىدىكى شىنجاڭ ئونۋېرسىتىتى دەيدىغان بىر ئالىي مەكتەپتە ئوقۇۋاتقىنىغا ئۈچ يىل بولغان ئىدى. بۇ مەكتەپنىڭ ئىسمىنىمۇ بالىلارنىڭ تولا ھەجىلەپ ئۆگۈتىشى بىلەن بەكلا جاپادا يادلىۋالغان ئىدىم. چوڭ ئوغۇلنى ئالىي مەكتەپكە يولغا سېلىپ بىر يىلدىن كېيىن، سىڭلىسى ئاسىيەم نەلەردە يۈرۈپ تېپىشىپ قالدىكىن تاڭ، ئادەم تېپىلمىغاندەك ياش ۋاقىتلىرىمدا ئارىمىنى يەپ، خىيالىمدىن نېرى قىلالماي، بىر مۇنچە سەتچىلىكلەرنىڭ بېشىمغا كېلىشىگە سەۋەبچى بولغان ھېلىقى گۈلجامالنىڭ ئوغلى بىلەن خۇۋالىشىپ قالىدىغان گەپ. بۇ گۈلجامالمۇ قاچانلاردا، نەلەردە يۈرۈپ ئەرگە تېگىۋالدىكىن تاڭ، بوش كەلمەي قىزىمنى ئالغىدەك ئوغۇلغا ئىشىلەپ بوپتۇ. بىر كۈنى ئولتۇرسام چىرايىنىڭ ئۆگۈلۈكى ئۆچكەن ھالدا ئانىسى شۇ گەپنى قىلىپ كىرىپتۇ. بۇ گەپنى ئاڭلاپ مېڭەمدىن تۈتۈن چىقىپ كەتتى.

- داداڭ قوشۇلمايدۇ دېمىدىڭلىمۇ ئاۋۇ كاللىسىنىڭ سۈيى لەپەڭشىپ قالغان قىز بالىغا؟ خۇدايىم توۋا! ھايالىق، ئوڭلۇق قىز بالا بولدى دەپ سۆيۈنۈپ يۈرسەم كىچىككەنە تۇرۇپ نېمە خەق بىلەن يېتىلىشىپ يۈرۈيدۇ ماۋۇ قاشاڭ مۆرىمەس؟! ئانىسى بولغاندىكىن باشتىلا ياخشى تەربىيە قىلىدىغان ئىش ئەمەسمۇ ئانىسى؟ قىز بالا دېگەننى ئانىسى تەربىيەلەيدۇ دەپ كارىم بولمىغاننىڭ مۇكاپاتىمۇ بۇ ئەمدى؟ تېخى، جاھاندا باشقا ئادەم تېپىلمىغاندەك، ئۇدۇل بېرىپ شۇنى تېپىپتۇمۇ؟! نېمە ئاھانەت بۇ ئەمدى؟ ياش چاغدا ئۆزەم ئاللىمىغان خوتۇننىڭ ئوغلىغا قىزىمنى بېرىپ قۇدا بولامدەكەنەم؟...

- ۋۇيت ياسناخۇن! يامان بى دەپ كەتتە، ياش چاغلىدىكى ئوتلار ھېلىمەم ئۆچمىگەن ئوخشىمامدا؟ ھەجەپ بۇ كەم بولغاندا ساقلاننىڭ كېقىنى ساناپ باقماي ياش چاغلاردىكى مۇھەببەتلىرىنى ئەسلەپ قاپتىلا، قارىغاندا قىزنىڭ تېپىشىۋالغىنىدىن بەكرەك گۈلجامالنىڭ ئوتى...

- يۇمغىنە ئاغزىڭنى ۋىتىۋالاق! مەن نېمە كويدا، سەن نېمە كويدا؟ ھازىر دېگەن ئۆتمۈشتىكى بىر كىمەلەردىن كۈنلەيدىغان چاغمۇ؟ قايسى زاماندا كەتتى ئۇ ئىشلار. ھازىر ما بالىنىڭ ئىشىنى دەۋاتىمەن ساڭا، ئىشقىلىپ مەن بۇ ئىشقا قوشۇلمايمەن. ئېنىق قىلىپ دەپ قوي ئاۋۇ جىن تەپكەن ساراڭ قىزىڭغا! بۇ گەپنى ئىككىنچى كۆتۈرۈپ كىرگۈچى بولما!

- ماقۇل دادىسى،- دېدى نۇرىمىسا چىرايىنى ۋىلىدە كۈلكە يۈگۈرتۈپ،- سىلنىڭ ئاشۇ گۈلجامالخاننى كۆرۈپ قالماسلىقلىرى ئۈچۈن بولسىمۇ مەنمۇ بۇ ئىشقا قوشۇلمايمەن. ئېرىم بۇرۇنقى ئاشىقنىڭ قۇدىسى بولۇپ، بېرىش - كېلىش قىلىپ يۈرسە مەن چىدايمەنمۇ دەيسىلە؟! يەنە كېلىپ قىزنىڭ ئوغۇللار بىلەن مەخپى خۇۋالىشىپ يۈرگىنىنى مەنمۇ ئېغىر ئېلىپ قالىمەن. ئاۋۋال مونۇ ئىشلارنى بىر بېسىقتۇرۇپ بولاي، ھېساۋىنى ئالىمەنمۇ تېخى بۇ جۇۋايىمەكتىن.

- ۋوي، نېمە ئىش بولۇپ كەتتى بۇ؟ سەن ئۇنىڭدىنمۇ كىچىك چېغىڭدا مەن بىلەن تېپىشىپ قېلىپ خۇۋالىشىپ يۈرسەڭ گەپ يوق، قىزنىڭ بويىغا يېتىپ ئاندىن خەق بىلەن خۇۋالاشسا ئېغىر كەتتىمۇ؟ دېسەم - دېمىسەم ئېغىر كەتكىنى گۈلجامالنىڭ ئوغلى بىلەن تېپىشىپ قالغىنىمۇ تايىنلىق؟ قارا خوتۇن، بالىلارنىڭ توي قىلىپ بىللە ياشايدىغان ئادىمىنى ئۆزى تاللىغىنى يامان ئىش ئەمەس. چېكىدىن ئاشماي، ھاياسزلىق يولغا كىرىپ

قالماي، نام — نەسەبىنى، ئائىلىسىنىڭ شەننى بۇلغۇۋالماي يارىشىغىدا ئۆتۈپ تۇرۇپ، شارائىت پىشىپ يېتىلگەندە بىزلەرگە ئېيتىپ بېشىنى قوشۇۋالغىنى ياخشى ئىش. بۇنىڭ ئۈچۈن ھېساپ ئېلىشىنىڭ ھاجىتىمۇ يوق. چىرايلىق تەربىيە قىلىپ، كۈتىدىغان ئۈمىدلىرىمىزنى بىلدۈرۈپ قويساڭ بولىدى. خەق بىلەن تېپىشىۋاپسەن دەپ دۈشكەلەپ، كۆڭلىگە تېگىدىغان ئىش بولۇپ قالماستۇن. قىز چوڭ بولسا ھامان ياتلىق بولىدۇ. ئۇنى بىر ئۆمۈر ئۆيدە ئېلىپ قالغىلى بولاتتى؟ شۇڭا، بىللە ئۆتىدىغان ئادىمىنى ئۆزى تاللاپ، ئۆز نىكاھىغا ئۆزى رازىلىق بەرسۇن. ئەمما ماۋۇ گۈلجامالخاننىڭ ئوغلى بىلەن ئۆزۈلۈشۈپ كەتسۇن. بۇ ئىش قەتئىي قىلماشمايدۇ. ئۇنىڭدىن باشقىسى بولسا، كىمگە تېگمەن دېسە مەيلى...

— ئۇش... نېمىلا دېسە سەن كىچىك ۋاقتىڭدا، مەن كىچىك ۋاقتىمدا... دەپلا يۈرگەن. ئۆزلىرى چىقىپ دېسىلە ئەمىسە. ھەجەپ بىر بالىنى ئۆزەم يالغۇز تېپىپ، ئۆزەم يالغۇز بېقىپ چوڭ قىلغاندەك نېمە ئىش بولسا ماڭا كايىدىكىنا؟! بالا ئۆزلىرىنىڭمۇ بالىسى، دادا بولغاندىكىن سېلىمۇ گەپ قىلىپ باقسىلا بىرەر قېتىم. ھېلىمۇ قۇچاقتىكى ۋاقتىدىن تارتىپ گەپ قىلىپ، تەربىيە قىلىپ ھېرىپ قالدۇم مەن...

نۇرنىسا شۇنداق دەپ چىچاڭشىدى ۋە قولىغا ئالغان كۆرىنى ئاچچىقى بىلەن يەرگە تاشلاپ قويۇپ ھويلىغا چىقىپ كەتتى. قارىغاندا بايا ئېرەنشەمەيلا دەپ سالغان گېپىمدىن رەنجىپ قالغان بولسا كېرەك، گېپىمنىڭ بىلىگە تېپىپ چالۋاقتىدى. ئۇغۇ مەيلى، لېكىن مەن دەيمەن، مۇشۇ ئاتا — ئانا بولماق نېمانچە تەستۇ؟ بالىلارنى مىڭ بىر جاپادا بېقىپ، پوق — سۈيدۈكىدىن ئايرىپ چوڭ قىلىپ، قاتارغا قوشۇپ قويسا، قېشى ئاپتاپ كۆرۈپ بولغۇچە بىزنىڭ گېپىمىز ئۆتمەيدىكەن دەيمىنا بۇ شۇمەكلەرگە؟! بەكرەك گەپ قىلاي دېسە چىرايىنى شاخ جىجۋەتكەندەك سەت پۈرۈشتۈرۈپ، كۆزىنىڭ سۈيىنى چىقارغان. گەپ قىلمىسا مانا ھازىرقىدەك ئۆزىنىڭكىنى راست قىلىشقا ئارانلا تۇرغان. زادى رايىغا بېرىپ يامان ئۆگۈتۈپ قويۇپتۇق.

ئاسىيەمنى گۈلجامالخاننىڭ ئوغلىغا بەرمەيمىز دەپ خېلى چىڭ تۇرۇۋېلىپ باقتۇق. قىزغۇمۇ ئانىسى جىق تەربىيە قىلدى، مەنمۇ نېمىلەرنى دېيىش ھەققىدە جېكىلەپ، ئانىسىنىڭ مېڭىسىنى قوچۇپ تۇردۇم. بىراق بىزنىڭ دېگىنىمىز يەنىلا ھېساپ بولمىدى. بىر كۈنى ماۋۇ مەزلۇم تەلەتنى بوقىنىڭكىدەك قىلىپ پۇشۇلداپ كىرىپتۇ.

— قانداق قىلىمىز دادىسى؟ ئا قىز بالا... ۋاي توۋا... شۇنداقمۇ قاشاڭ بولىدىكەن قىز بالا دېگەن، <<بەرسەڭلا شۇ ئەسەتۇللاھقا بېرىڭلار، بولمىسا ئۆلگۈچە توي قىلماي ئۆيگە تۆۋرۈك بولمەن، بۇنىڭدىن كېيىن توي قىل دېسەڭلار سىلەرگە ئۆلۈپ بېرىمەن>> دەيدۇ. خۇدايىم توۋا دەيمەندە ھە؟ نەدە بۇنداق بىزەڭ قىز بالا بولىدۇ؟! ئىست، ئىست، ئىست... مۇشۇنداق ساراڭلىق قىلسۇن دەپ باققان بولغىمىدەم...؟

— ھاي ئۇنداق دېمەڭلا ئانىسى، كۆپىلىق بولىدۇ. باققىنىڭلىغا مىننەت قىلغاندەك ئۇنداق گەپ قىلساڭلار قانداق بولىدۇ؟

— قانداق قىلىمەن ئەمىسە ئاشۇنداق دەۋاتسا؟ يا بىر دادىسى بولغان ئادەم قاپقىنىڭ بېزىنى كۆرسىتىپ ئىككى ئېغىز گەپ قىلمىسا! بالىنى ئۆزەم يالغۇز تاپقاندىكە مۇشۇنداق چاغدىمۇ ئادەمگە تاشلاپلا قويغان...

— ھەي بېشىغا قاغا ئۇۋىلاپ قالغان پەلسەپەتەش، مەن دېگەن ئەر كىشى، دادا تۇرسام، خىجىل بولماي قىز بالىغا ئاشۇنداق گەپلەرنى قىلىپ يۈرمەنما؟ مەنغۇ دەرمەن ماقۇل، ئاۋۇ قىز بالا نومۇستىن ئۆلەر شۇ گەپلەرنى مەن دەپ يۈرسەم؟

— ھە، بەك نومۇس قىلغىدەك بوپتۇ. <<تەگسەم شۇنىڭغا تېگمەن>> دەپ كۆزۈمنىڭ بالخاننىسىغا قاراپ تۇرۇپ تاكالىششۇۋاتىدۇ مەن بىلەن. ھەي توۋا، نېمە بالاغا قالدۇم بۇ خەقكە؟ ياش ۋاقتىدا مەن كۆيدۈرۈپ قويغاندەك،

«قىزىمنى بەرمەيمەن» دەپ ما ياقتا بىرسى تەڭلىككە سالىسۇن، «ئاشۇنىڭغا تېگمەن» دەپ ئا ياقتا بىرسى تەڭلىككە سالىسۇن! جاق تويدۇمغۇ ئاخىر...

ئىشلار شۇنداق تالاش – تارتىشلار بىلەن ھەل بولماي كېتىپ باراتتى. بىزمۇ زاماننىڭ كەينىدە قالغان بىچارە كاللىمىزنى ئىشلىتىپ يېڭى ئامال چارىلەرنى تېپىپ، بۇ ئىككىسىنى ئايرىۋېتىش ئۈچۈن ھەلەك ئىدۇق.

بىر كۈنى ئاسىيەمنىڭ دوستى مۇنەۋۋەر كىرىپ بالىلارنىڭ ئانىسىغا ئاۋۇ گۈلجامالخاننىڭ ئوغلى ئەسمەتۇللاھ دېگەن شۇمبۇيىنىڭ كىرگۈزگەن گېپىنى ئېيتىپ بېرىپتۇ. ئۇ شۇم تېخى يۈرىكىنى قاپتەك قىلىپ:

– ماقۇل دەپ ئاسىيەم ئىككىمىزنى بىر ئۆيدە قىلىپ قويسۇن، ئەگەر بەك تاش چىشلەپ تۇرىۋالسا ئاسىيەمنى ئېلىپلا قاچمەن، ئۇ چاغدا بېرەي دېسىمۇ يوق بولۇپ قالدۇ. ئالىمەن دېدىممۇ، بەرسىمۇ، بەرمىسىمۇ چوقۇم ئالىمەن!» دېگەنمىش. بۇ گەپنى ئاڭلاپ ئولتۇرغان يېرىمدە بىر ھازاغچە ئولتۇرۇپ كەتتىم. نېمە بولغىنىكىن تاڭ، شۇ گەپ چىققاندىن كېيىن ئاسىيەم كۆزۈمگە راستىنلا قېچىپ كېتىدىغاندەك كۆرۈنۈپ كەتتى. «قورققانغا قوش كۆرۈنۈپتۇ» دېگەن بەلكىم شۇ بولسا كېرەك، كۆزلىرىنىڭ كەينىدە يەنە بىر جۈپ كۆزى قېچىپ كېتىشكە ئەپلىك پەيت ئىزدەپ يۈرگەندەك سىرلىق تۇيۇلۇپ، كۆزۈم شۇنىڭدىن نېرى بولمىدى. كۈندە ئاشۇنداق غەم تارتىپ، ئەندىشلەردە ئۇيغۇم ئۇيغۇم، يېگىنىم تاماق بولماي جىلە بولۇپ كېتىپ باراتتىم. بىر كۈنى چۈشلۈك غىزاغا ئولتۇرساق بىر كۆك رەڭلىك موتوسىكىلىك ئۆيىنىڭ ئالدىدىن ئۇ ياقتىن بۇ ياققا ئۆتۈپ توختىماي سىگنال بەرگىلى تۇردى. ئۇنىڭ ئاسىيەمنى چاقىرىۋاتقانلىقى ئېنىق ئىدى. ماۋۇ بىزنىڭ چىرايلىقىمۇ يەپ ئولتۇرغان تامىقىنى ھېلى داستىخانغا قويۇپ، ھېلى قولىغا ئېلىپ، بەكلا بىئارام بولۇپ كەتتى. بىزدىن ھېچقۇم يا ئورنىدىن تۇرۇپ تالغا چىقالمايدۇ. تالادىكى كۆتىدىن ئىس چىقىرىدىغان تۆمۈر كالا تېخى مۆرەپ ئارامدا قويمايدۇ. بۇ ئىش جۇدۇنۇمنى ئۆزلىتىپ مەجىزىمنى بىراقلا سەپرا قىلىۋەتتى. شۇ ئاچچىقىمغا چىدىماي ئىككىسىنىڭ تويىغا رازىلىق بېرىۋەتتىم – دە، ئۆزۈم ئاللىمىغان خوتۇن بىلەن قۇدا بولۇپ قالدۇم.

بالىلارنىڭ تويىنى قىلىپ ئۇزاق ئۆتمەي ئۈرۈمچىدە ئالىي مەكتەپتە ئوقۇۋاتقان چوڭ ئوغۇل ئابدۇسەمەت يەردىن ئۈنگەندەكلا پەيدا بولدى. تېخى يېنىدا خويىمىغا چىرايلىق، قاش – كۆزلىرى سىزىپ قويغاندەك قاملاشقان، بېشىدا ياغلىقى يوق، مايۇننىڭ تۈكۈدەك سارغۇچ چاچلىرىنى بىر تال قىلىپ بوغۇۋېلىپ، ئوغۇل بالىدەك ئىشتان مايكا كىيۋالغان بىر قىزمۇ بار ئىدى. مانا كارامەت! يا تەتىل ئەمەس، يا بايراملىق دەم ئېلىش ئەمەس، بۇنداق بىتابىن چاغدا خەۋەرلەندۈرۈپمۇ قويماي كېلىپ قاپتۇ، دەپ ھەيران بولۇپ تۇرسام، ئىشنىڭ چوڭىنى چىقىرىپ ئاندىن يېنىپ كەلگىنى ئىكەن. بىزنىڭ جانابىي ئوغۇل ئىماۋۇ يېڭى زاماننىڭ چىرايلىقى بىلەن يېتىلىشىپ يۈرۈپ، بەگۋاشلىق قىلىپ قۇرسىغا ئۈندۈرۈپ قويغانمىش. بىزىمغۇ يامان ھار ئالىمىز، مەكتەپ تۈزۈمىدۇمۇ بۇنى بەكلا قاتتىق ھار ئالدىغان ئوخشايدۇ، شۇنىڭ بىلەن بۇ ئىككىسىنىڭ كۈدە – كۆرىشىنى قولىقىغا قىستۇرۇپ، چىرايلىق يولغا سېلىپ قويۇپتۇ. قىزنىڭ ئىسمى چىمەنگۈل بولۇپ، ھازىرقى ئەھۋالىدىن ئاتا – ئانىسىنىڭ خەۋىرى يوق ئىكەن. بۇ ھالەتتە ئۆيگە بارسا دادىسى تىرىك قويماستىمىش. شۇنداق قىلىپ بىزنىڭ ئارزۇلۇق قەھرىمان بۇ قىزنى «ئالىمەن» دەپ يېتىلەپ ئەكەپتۇ. ئازلاپ – ئامانلاپ بېقىپ چوڭ قىلىپ، مىڭ بىر جاپادا ئوقۇتقان بالام مانا مۇشۇنداق دىپلوم ئورنىغا خوتۇن قولىتۇقلاپ كەلدى. ئىشتىن خەۋەر تاپقان نۇرنىسا ھېلى ئۆزىنى، ھېلى مېنى، ھېلى بالىنى تىللاپ يۈرۈپ نەچچە كۈن يىغلاپ – قاشىپ چىقتى. لېكىن بولغۇلۇق بولۇپ بولغاندا قانداق قىلغىلى بولاتتى؟! ئۇنىمىلى دېسەك ئەھۋال مۇشۇ، ئۇنىمىلى دېسەك بۇ قىز باشقا يۇرتتىن، يەنە كېلىپ بىزنىڭ تاڭپىگە يات ھالەتتە ياغلىق – كۆڭلەكسىز. خۇدايم توۋا قىلمىساق بىكار! قىز خۇددى بىزنىڭ بالىغا نەگمەي ئۆلۈپ كەتسە يەرلىك چىقماي گۆرسىز قالدىغاندەك شۇ قەدەر يالۋۇرۇپ كەتتىكى، نەچچە يىل بۇرۇن قازا قىلىپ كەتكەن دادامنىڭ تۇپراق بېشىغا چىقىپ يىغلىغان بولسىمۇ رەھمەتلىك دادامۇ چىدىماي ئورنىدىن تۇرۇپ كەتكۈدەك دەرىجىدە

ئېزىلىپ يىغلاپ كەتتى، ھەتتا نەچچە كۈنگىچە بالىلارنىڭ ئانىسىغا سۆزۈنۈپ، ئۇ ياقىتىن ھەيدىسە بۇ ياقىتىن بېقىنىغا كىرىۋېلىپ، ئىشلىرىغا تەڭ ياردەملىشىپ، تىللاپ - سىلكىشىلىسە بېشىنى سېلىۋېلىپ يۈرۈپ ئاخىرى بۇ خوتۇننى ئۆزىگە مايىل قىلىۋالدى. ئابدۇسەمەتمۇ بىزنى يۇمشىتىمەن دەپ خېلى كۈچىدى. ئاخىرى تەقدىرگە تەن بېرىپ، بۇ ئىككىسىنىڭ تويىنى قىلىپ قويدىغان بولدۇق. ئەمما قىزنى بېشىغا ياغلىق چىگىپ، ئوغۇللار كىيىدىغان ئۇنداق ئىشتاننىڭ ئورنىغا بىزنىڭ ئاياللارنىڭكىدەك كۆڭلەك - يوپىكلارنى كىيىپ، مۇسۇلمانچە يۈرۈش شەرتى بىلەن قوبۇل قىلىدىغانلىقىمىزنى ئېيتىپ ماقۇل كەلتۈردۇق. ھەر ئىككىسىنىڭ ئوقۇشى مۇشۇنداق ئاياغلاشقان، بەگۋاشلىقى تۈپەيلى ئىستىقبالى ۋەيران بولغان بولسىمۇ، ئۇلار ھامان ياشىشى كېرەك ئىدى. يەنە كېلىپ ۋاقىت ئۆتكەنسېرى قۇرساقتىكى بالا چوڭىيىپ كەتسە، كېيىن بىزگىمۇ، قىزنىڭ ئائىلىسىدىكىلەرگىمۇ، ئىككى بالىغىمۇ ياخشى ئەمەس ئىدى. شۇڭا تىزلىكتە تۇتۇش قىلىپ، قىزنى ئېلىپ، ئۇنىڭ يۇرتى بولغان غولجىغا ئەلچىلىككە باردۇق. تەرەققىيات دېگەن ئاجايىپ بىر ئىش ئىكەنكى، بىز كىچىك چاغلاردا كۆرۈپمۇ باقمىغان، كېيىنچە ھۆكۈمەت كادىرلىرى بىلەن تەڭ يۇرتىمىزدا پەيدا بولغان، ئۇنىڭدىن كېيىن يۇرتنىڭ ئاۋاتلىشىشىغا ئەگىشىپ كۈنساين ئاۋۇپ بارغان ئاپتوبوس دەيدىغان ئۇزۇن ماشىنا بىلەن ئالەمنىڭ ئۇ چېتىدىكى غولجا دېگەن يۇرتقا نەچچە كۈندە يېتىپ باردۇق. كىچىك چاغلاردا بىر دانە شەيتان چاقلىق ۋېلىپسېپتىكە ھەيران بولۇپ ئاغزىمىز كاماردەك قالغان بولسا، مانا ھازىر ئۇنىڭدىنمۇ كاتتا قاتناش قۇراللىرىدا مېڭىۋاتاتتۇق.

قىزنىڭ دادىسى ئەھۋالدىن خەۋەر تاپقاندىن كېيىن ئۈچىيىگە كېپەك ئورناپ قالغاندەك چىڭقىلىپ، خۇدايىم بەرگەن ئاچچىقىنىڭ ھەممىنى يىغىپ تۇرۇپ <<ئۆيدىن چىق! مېنىڭ سەندەك قىزىم يوق!>> دەپ ۋارقىراپ، ھەممىمىزگە تالانى كۆرسىتىپ قويدى. ئانىسىمۇ چىڭگىلىكتەك بىر تۇتام چېچىنى چوقىسىغا قوندۇرۇۋالغان ياغلىقىمىز بېشىغا پاقىدە بىرنى ئۇرۇپ جايدا ئولتۇرغىنىچە مۇزايىنىڭكىدەك مۇڭلۇق ئاۋازىنى بولۇشىغا قويۇۋېتىپ ھۆڭرەپ يىغلىغىلى تۇردى. ئايال بىز ئۆيگە كىرگەندىمۇ يالاڭباش بولۇپ، داستىخان سېلىپ چاي دەملىگىچىمۇ، ئۇياق - بۇياقلاردىن پاراڭ سوقۇشۇپ، گەپ ئەگىتىپ يۈرۈپ كېلىشتىكى سەۋەبىمىزنى ئوتتۇرىغا قويغىچىمۇ ئۆي ئىچىدە ياغلىقسىزلا يورغىلاپ يوردى. بۇ ئايالنىڭ ئوتتۇرا ياشقا بېرىپ قالغىنىغا قارىماي، بىزنىڭ ئالدىمىزدىمۇ ياغلىقسىز ھالەتتە گىلىدىڭلاپ يۈرگىنىگە قارىغاندا مۇشۇ ئۆمرىدە بېشىغا ياغلىق چىقىپ باقمىغاندەك ئىدى. ئانىسىنىڭ شۇنداقلىقىغا قارىغاندا قىزنىڭ يالاڭباشلىقىدىن بەك ئاغرىنىپ كەتمەسەكمۇ بولىدىغاندەك قىلاتتى. دېمەك، ئانىسى قانداق بولسا قىزىمۇ شۇنداق بولىدىغان گەپكەن.

ئۇنى دەپ، بۇنى دەپ يۈرۈپ بۇ ئىككىسىنىڭ بېشىنى قوشۇپ قويدۇق. كېيىنچە چاققانغىچە بىر دۇكانمۇ ئېچىپ بەردۇق. ئوغلىمىزمۇ ھەر ھالدا چالسى پۈتمەي قالغان ئالىي مەكتەپ ھاياتىدا خېلى بىر نېمىلەرنى ئۆگەنگەن بولسا كېرەك، رەسىمچىلىك دۇكىنىنى خېلى ئوبدانلا ئاينىتىپ، تۇرمۇشىنى گۈلدەك ئۆتكۈزۈپ كەتتى. كىلىنىمىزمۇ ئېرىنىڭ قولىغا قول، پۇتغا پۇت بولۇپ يۈرۈپ بىزنى خاتىرجەم قىلدى.

ئوغۇلنىڭ كىچىكى ئۆزىنىڭ تۆمۈر - تەستەكلىرى بىلەن ئاۋارە. ئەڭ كىچىكى ئاتىكەمنىڭ ئوقۇشتىكى نەتىجىلىرى ئالاھىدە ياخشى بولۇپ، ئۇمۇ ئالىي مەكتەپ ئىمتىھانىغا قاتناشتى ھەم بۇ ئىمتىھاندىن بىرىنچى بولۇپ ئۆتۈپ، ۋىلايەت بويىچە ئەلىيۇلئەلا بولدى. ئۇنىڭغىمۇ ئۈرۈمچى دېگەن يەردىن چاقىرىق كەلدى. ئانىسى ئىككىمىز چوڭ ئوغۇل بىلەن كىلىنىمىزنىڭ <<ئىلغار>> ئىش - ئىزلىرىنىڭ قايتا تەكرارلىنىپ قېلىشىدىن ئەنسىرەپ ئۇنىڭ ئوقۇشقا بېرىشىغا قوشۇلمىدۇق. قىزىمىز يىغلاپ، قاخشاپ، تاماق يېگىلى ئۇنىماي ساراڭلىق قىلىپ بېشىمىزنى ئۇچاق ئەتتى. ئاكا - ئاچىلىرى ئۇنىڭغا بولۇشۇپ، جاھاندا بارلىكى گەپلەرنىڭ ھەممىسىنى دەپ يالۋۇرۇپ چىقىشتى، چۈشەندۈرۈپ، ئۇنىڭغا ۋاكالىتەن تۈرلۈك - تۈمەن ۋەدىلەرنى بېرىشىپ مېڭىمىزنى

قوچۇۋەتتى. بىراق بىزمۇ باشتىكى ئىرادىمىزدە چىڭ تۇرۇپ، بۇ ئوقۇش ئىشىغا ئاخىرىغىچە قارشى تۇرىدىغانلىقىمىزنى بىلدۈرۈشتۇق.

لېكىن ئاتىكەمنىڭ ئوقۇتقۇچىسىنىڭ ئۇدا نەچچە كۈن ئۆيىمىزگە كېلىپ بىزگە چۈشەندۈرۈپ خىزمەت ئىشلىسى، يالۋۇرۇشى بىلەن ئاخىرى ئۇنىڭ ئوقۇشىغا قوشۇلدى. ئۇ ئۈرۈمچىدىكى ئوقۇشنى پۈتتۈرۈپ، دۆلەت ئاتلاپ ئوقۇيدىغان بىر ئىمتىھانغا قاتناشقانلىقىنى ئېيتىپ ئۇزاق ئۆتمەيلا تۈركىيە دەپ بىر يەرگە بارىدىغانلىقى ھەققىدە خەۋەر بەردى. چۈشىنىشەنمۇ ئۇنداق گەپلەرنى؟ ئاكىلىرى بىلەن ئاچىلىرى بىلىدۇ. ئىشقىلىپ ھازىرمۇ تۈركىيە دېگەن شۇ دۆلەتتە ئوقۇيدۇ. يىلدا بىر قېتىم كېلىپ بىز بىلەن كۆرۈشۈپ، بىرەر ئايچە تۇرۇپ كېتىدۇ. توي قىلىدىغان يېشىدىن ئاللىقاچان ئۆتۈپ كەتتى، ئەمما ئوقۇشى تېخى بارمىش. ئوقۇشىغا كېتىدىغان پۇل بولامدۇ، تۇرمۇشتا خەجلەيدىغىنى بولامدۇ، كىرالىرى بولامدۇ، ھەممىسى ئاكىلىرىدىن. ئاكا – ئاچىلىرىمۇ بۇ ئىشلارغا بىزنى ئارىلاشتۇرمايدۇ.

بايانلىرىمنى مۇشۇ يەردە توختىتاي. ئىشقىلىپ ئائىلىمىزگە نەۋە بولغان بارلىق كەچۈرمىشلەردىن خەۋەر تاپتىڭىز. باشتا ئېيتقىنىمدەك، بىزنىڭ ئائىلە مانا مۇشۇنداق مۇرەككەپلىككە تولغان ئىنتايىن بەختلىك ھەم مېھىر – مۇھەببەتلىك ئائىلە. ئالاھىم بارلىق ئائىلىلەرگە مانا مۇشۇنداق بەخت – سائادەت ۋە مېھىر – مۇھەببەت يار بولسۇن!

تۈگىدى!

## يانغىن ئېلېكترونلىق كىتابلىرى

ئېلېكترونلىق كىتابلىرى: يانغىن گۇرۇپپىسى

[www.yanghin.net](http://www.yanghin.net)

[www.yanghin.cn](http://www.yanghin.cn)

[admin@yanghin.net](mailto:admin@yanghin.net)